

اسرار و رموز ایک نئے منظر

پروفیسر محمد عثمان



موسم

قبائل

اسرار و رموز

پر
ایک نظر

پروفیسر محمد عثمان



ناشر
اقبال اکادمی - لاہور

جہلہ حقوق بحق اقبال اکادمی محفوظ

۱۹۷۷ء

طبع دوم

اقبال اکادمی لاہور

ناشر

فالکن پرنٹنگ پریس لاہور

مطبع دوم

مَشْمُولَاتُ:

دیباچہ.....

حصہ اول: فرد

۳	۱	: خودی کی حقیقت
۱۵	۲	: تخلیق مقاصد اور عشق و محبت
۲۷	۳	: سوال اور نفی ذات
۳۸	۴	: نظریۂ ادب
۶۲	۵	: تربیت خودی کے مرحلے
۷۷	۶	: حکایات اسرار
۸۲	۷	: جہاد اسلامی کی غائت
۸۹	۸	: وقت تلوا ہے

حصہ دوم: ملت

۹۹	۹	: قوم کس طرح بنتی ہے
۱۱۲	۱۰	: توحید کی حقیقت
۱۲۲	۱۱	: مقام رسالت
۱۳۳	۱۲	: ملت اسلامیہ کی خصوصیات
۱۴۷	۱۳	: قرآن ائین ملت ہے
۱۵۲	۱۴	: ملت اسلامیہ کا مستقبل
۱۷۱	۱۵	: مسلمان عورت
۱۸۱	۱۶	: حاصل کلام: (فلسفہ خودی اور سورۃ اخلاص)

اسرار و رموز پر ایک نظر

از: — پروفیسر محمد عثمان

وہابیہ

علامہ اقبال نے اسرار و رموز میں اپنے نظریہ خودی کو جس دوسوزی، فنکارانہ دلاوری کے ساتھ پیش کیا ہے اور اس کی جزئیات میں جو مربوط معنویت اور گہرائی پائی جاتی ہے۔ اس نے مجھے بے حد متاثر کیا اور میں نے چاہا کہ ان دو عظیم مشنوں کے مطالعہ سے اقبال کے فکر و فن کی خوبیوں کا جو اندازہ مجھے ہوا ہے اس کو ملک کے عام تعلیم یافتہ طبقے اور بالخصوص کالجوں کے طلبہ و طالبات تک پہنچاؤں اور انہیں اس لطف و فیض میں شریک کروں جو ان منظم شاہکاروں کی بدولت مجھے حاصل ہوا۔

لیکن اس کوشش میں لطف سے زیادہ فیض کا پہلو میرے پیش نظر رہا۔ قوموں کی تعمیر میں صحت مند افکار کو بڑا دخل ہے۔ ہم بہ حقیقت قوم جس اسلوب زندگی کے علمبردار اور جس انداز ترقی کے آرزو مند ہیں، اسکے حصول میں سب سے زیادہ مدد ہمیں اقبال سے مل سکتی ہے۔ کیونکہ جدید دور میں اسلام کی غائت اور اس کے موقف و منہاج کو ان سے بڑھ کر کسی شخص نے نہیں سمجھا۔

دو باتوں کی صراحت یہاں ضروری معلوم ہوتی ہے۔ نظریہ خودی فکر اقبال کا سب سے اہم اور حتمی بالشان حصہ ہے جسکی توضیح و تشریح اقبال کی ان کتابوں میں بھی ملتی ہے جو اسرار خودی (۱۹۱۴) اور رموز بے خودی (۱۹۱۸) کے بعد شائع ہوئیں۔ لیکن بعد کی تفصیلات جس اجمال پر مبنی ہیں اسے اقبال نے ایک جاگہ کے اسرار و رموز میں ہی پیش کیا ہے۔ لہذا یہ دو

کتابیں نظریہ بنودی کے سمجھنے سمجھانے میں بنیادی حیثیت رکھتی ہیں۔

دوسری بات مجھے یہ کہنی ہے کہ رموز میں اقبال نے اسلامی قومیت کے بارے میں جو تصورات پیش کئے، وہی تصورات اور دلائل بعد میں تحریک پاکستان کی بنیاد ٹھہرنے۔ انہی کے زور پر خود اقبال نے ۱۹۳۰ء میں الہ آباد والے مشہور خطبہ صدارت میں تقسیم ہند کی پیشین گوئی کی اور انہی کی بدولت مارچ ۱۹۴۰ء برصغیر کے مسلمانوں نے پاکستان کا مطالبہ کیا اور اپنی جدوجہد اتادی میں کامیاب ہوئے۔ لہذا اسرار و رموز کا مطالعہ ہمارے لئے محض ایک علمی مطالعہ نہیں ہمارے لئے ان کتابوں کی اہمیت ذاتی اور قومی ہے۔

محمد عثمان

کیمبل پورہ۔ ۱۳ مئی ۱۹۶۱ء



حَضَّةٌ أَوْلَى

(مَرْكَبٌ)

باب خودی کی حقیقت

اسرار سے پہلے

خودی کی عالمانہ تشریح اور فلسفیانہ توضیح خواہ کچھ ہی ہو، اس کا سیدھا سادہ مفہوم خودداری اور خود اعتمادی ہے اور یہ وہ خیال ہے جو 'اسرار' سے پہلے ہمیں کئی نظموں میں ملتا ہے۔ مثال کے طور پر نظم 'شمع و شاعر' کو لیجئے جو ۱۹۱۲ء میں لکھی گئی۔ اس کے ایک بند میں یہ خیال بڑے بلیغ انداز سے بیان ہوا ہے کہ انسان (اور اس اعتبار سے مسلمان) اگر احساس کمتری میں مبتلا نہ ہو اور اپنی حقیقت سے واقف ہو جائے تو اس کے اندر ترقی کرنے اور بڑھ کر ایک بے پناہ قوت بن جانے کے غیر محدود امکانات پوشیدہ ہیں۔ صرف یہ نقطہ اس بات کی ہے کہ ہم اپنے آپ کو بیچ مقدار سمجھنا چھوڑ دیں اور دوسروں کا احسان مند اور دست نگر بن کر رہنے کی بجائے اپنے آپ پر بھروسہ کرنا سیکھیں اور خود اپنی قوتوں سے کام لیں۔ یہ اشعار 'اسرارِ خودی' کے پیشرو اور نقیب کہلانے کے مستحق ہیں:

آشنا اپنی حقیقت سے ہوا سے وہ قال ودا دانہ تو، کھیتی بھی تو، بالبل بھی تو حال بھی تو
 اوہ! کس کی جستجو آوارہ رکھتی ہے تجھے لہ تو اور ہر دہی تو، رہبر بھی تو، منزل بھی تو

کا پتا جہل تر اندیشہ طوفان سے کیا ناخدا تو، بجز تو، کشتی بھی تو، ساحل بھی تو
 دیکھو اگر کوچہ پراگ گریں میں کبھی قیس تو، یابی بھی تو، صحرا بھی تو، محل بھی تو
 دائے ناوانی! کہ تو محتاجِ ساقی ہو گیا مے بھی تو، مینا بھی تو، ساقی بھی تو، محل بھی تو
 اسی طرح قیام انگلستان کے زمانے (۱۹۰۵-۱۹۰۸) کی ایک نظم 'پیام عشق' میں ہے
 خیال اس اعلاز میں ملتا ہے کہ ترقی و کمال حکومت و ثروت پر موقوف نہیں۔ یہ دولت ہر
 انسان کے سینے میں موجود ہے۔ جو شخص بھی محنت کرے گا اللہ اپنے امکانات کو ابھارے گا
 لئے پائے گا:

نہیں ہے دبستہ زیرِ گردوں کمال شانِ سکندری سے

تمام سماں ہے ترے سینے میں تو بھی ائینہ ساز ہو جا

انگلستان جانے سے پہلے اقبال کے سرمایہ سخن میں تصویرِ ورد، سب سے طویل
 اور موثر نظم تھی جو ۱۹۰۲ میں لکھی گئی۔ اس کے بعض اشعار میں ہمیں نظریہ خودی کے اولین آثار
 ملتے ہیں۔ یہاں اقبال پہلی بار اس خیال کا اظہار کرتے ہیں کہ انسان اپنی تکمیل کے لئے خارج کا
 محتاج نہیں۔ وہ خود اپنا مرکز و محور ہے اور اس دُنیا کے رنگ و بو کی معنویت اس کے وجود
 سے وابستہ ہے:-

نظر میری نہیں مثنوی سیرِ عرصہ ہستی میں وہ چھوٹی سی دنیا ہوں کہ آپ اپنی کھیت ہوں
 نہ مہیا ہوں، نہ ساقی ہوں، نہ مستی ہونے پھیلا میں اس میخانہ ہستی میں ہر شے کی حقیقت ہوں

✽ اسی نظم میں ہمیں مندرجہ ذیل شعر بھی ملتا ہے:

فرض ہے پیکارِ زندگی سے کمال پائے ہلا تیرا جہاں کافر میں قیوم ہے تو ادا مثالِ نماز ہو جا
 یہ شعر اس بنا پر یہاں لائے جاتا ہے کہ پہلی بار زندگی کا خیال نظریہ خودی میں بڑی ہیئت رکھتا ہے۔

اس پس منظر کے ساتھ اب ہم اسرار میں پیش کئے گئے اندکار کا مطالعہ کرنے میں
خودی کیا ہے؟

انسانی فکر کے دوسرے اعلیٰ اور نازک تصورات کی طرح خودی کی تعریف کرنا بھی مشکل
ہے۔ آج نفسیات کی اصطلاح میں شخصیت کا جو مفہوم ہے خودی اس کے بہت قریب ہے۔
انسانی زندگی مادی جسم اور ذہن و قلب (پرانی زبان میں 'روح') کی غیر مادی قوتوں کے
امتزاج کا نام ہے۔ تاریخ میں بیسیوں دور ایسے آئے ہیں۔ جب قوموں نے مادی جسم کی
صحت و لذت کو زندگی کا حاصل قرار دیا۔ بدن کو مضبوط و توانا یا نواں خوبصورت و سڈوں ستانے
پر ان کی ساری توجہ اور توانائی صرف ہوتی رہی۔ دوسری طرف کچھ ایسی قومیں بھی اسی کو
ارض پر ابھری ہیں۔ جنہوں نے مادی جسم کو سرے سے قابلِ اعتناء نہ سمجھا اور روح اور آتما
کی ترقی و بایستگی کے لئے ہر قسم کی عبادت و ریاضت کو مقصود و نگاہ بنائے رکھا۔ اقبال نے
صرف جسم کے قابل تھے اور نہ محفل روح کے۔ وہ پوری انسانی زندگی کا نشو و ارتقاء چاہتے
تھے۔ یہی وجہ ہے کہ انہوں نے 'جسمانی'، 'اخلاقی'، 'روحانی' قسم کی مراد اصطلاحوں کو اپنانے
سے گریز کیا۔ کہ ان کے استعمال سے ذہن ان کے پامال اور انسانی زندگی کی اکائی میں
تفریق ڈالنے والے معانی کی طرف منتقل ہو جاتے۔ اس کی بجائے انہوں نے ایک ایسا
لفظ۔ خودی۔ اختیار کیا جو ان کے نزدیک حیاتِ انسانی کی 'مجموعی اصل' کو ظاہر کرتا ہے
اقبال اس لفظ یا اصطلاح سے جو کچھ سمجھتے اور سمجھانا چاہتے تھے اسے آسان لفظوں
میں یوں ادا کیا جاسکتا ہے: قدرت ہر شخص کے اندر جسم و ذہن اور قلب و نظر کی کچھ
صلاحیتیں، استعدادیں اور قابلیتیں ودیعت کرتی ہے۔ یہ صلاحیتیں ہمارے اندر سوئی
ہوئی، چھپی ہوئی، ناپختہ اور خام ہوتی ہیں اور ابتداً ہم ان سے نا آشنا اور نادانف محض

ہوتے ہیں۔ قلمت کا منشا یہ ہے کہ ہم اپنی ان صلاحیتوں کی تلاش و جستجو میں نکلیں، ان کا پتہ لگائیں اور ان سے آشنائی اور آگاہی پیدا کر کے انہیں پردہ خفا سے معرض شہود میں لائیں اور اس طرح ان کی دگو با اپنی، ترقی و ارتقاء کا سامان کریں۔ یہ صلاحیتیں اور استعدادیں جو کھڑے اور بول انسانوں میں بھی کسی دو میں ایک جسی نہیں ہوتیں۔ انہی کی مجموعی ترکیب سے ہر شخص کی ذات ایٹری یا خودی تشکیل پاتی ہے اور اپنی جگہ پر لسانی و منفرد ہوتی ہے۔ جس شخص کی صلاحیتیں غیر ترقی یافتہ اور غیر ارتقاء پذیر رہ گئیں اس کی خودی کو با خواہیدہ دھام ہے اور جس نے ان صلاحیتوں کو بیدار کیا اور ان کے نشو و ارتقا کی خاطر جان جو کموں میں ڈالی اس نے خودی اور اس اعتبار سے زندگی کا راز پالیا۔ اور وہ اس قوت و شوکت کا اہل بن گیا جو نسل آدم کا اصلاً حق ہے۔ اس طرح ہم کہہ سکتے ہیں کہ خودی کو پانا اور اس کی نشو و نما کرنا گویا اپنی شخصیت کو پانا

﴿کلام اقبال سے خود اقبال کی تلاشِ ذات، اور حصولِ ذات کی اس مہم کے واضح نشانات

ملتے ہیں۔ ۱۹۰۴ء میں انہوں نے کہا تھا :

مُجھ کو بھی تمنا ہے کہ اقبال کو دیکھوں، کی اسکی جدائی میں بہت اشکِ فشان

اقبال جسی اقبال سے آگاہ نہیں ہے، کچھ اس میں تمسخر نہیں والہ نہیں ہے

(بانگِ درا : ۵۶)

ڈھونڈتا پھرتا ہوں اے اقبال اپنے آپ کو، آپ ہی گویا مسافر آپ ہی منزلِ مہربان

(بانگِ درا : ۱۱۱)

اور میں تیس برس کے بعد وہ کہہ سکے :

اسی اقبال کی منجھو کرتا رہا برسوں، بڑی مدت کے بعد آخوڑ، شاہینِ زردم کیا

(بانگِ جبریل : ۸۵)

اور اس کی نشوونما کرنا ہے۔

لیکن بے خودی کی یہ سیدھی سادی تعریف و تعبیر ان لوگوں کے لئے قابل قبول نہ ہو جو اپنے طور پر یہ خیال کرتے ہیں کہ اقبال کا تصورِ خودی بھی سمجھنے سمجھانے کے اعتبار سے اتنا ہی پیچیدہ اور دقیق ہے جس قدر آئن سٹائن کا نظریہ اضافیت یا برگسٹن کا نظریہ زماں۔ یہ خیال غلط فہمی پر محمول ہے۔ لیکن اس کا ایک اہم سبب یہ ہے کہ اقبال نے اردو یا فارسی نظم و نثر میں خودی کی ہیئت و حقیقت سے کسی ایک جگہ باقاعدہ اور تفصیلی گفتگو نہیں کی۔ شعر خواہ اس کا کہنے والا کتنا ہی قادر الکلام ہو، جہاں تک خیال کی مدلل وضاحت کا تعلق ہے نثر کا بدل نہیں ہو سکتا۔ یہی وجہ ہے کہ 'اسرار' کے پہلے باب میں جو چند اشعار خودی کی تعریف میں لکھے گئے ہیں ان سے بات نہیں بنتی۔ اس کمی کو محسوس کرتے ہوئے اقبال نے مثنوی مذکور کے پہلے ایڈیشن کے ساتھ ایک دیباچہ شائع کیا تھا۔ یہ دیباچہ اگرچہ بڑی قدر و قیمت کا حامل ہے۔ لیکن کچھ اپنے اختصار کی وجہ سے اور کچھ انداز بیان کے باعث یہ بھی اپنا مقصد پورا نہ کر سکا۔ اور نظریہ خودی کی کوئی عام فہم تعبیر معرض اظہار میں نہ آئی۔ خودی کی تعریف کرتے ہوئے وہ اس دیباچہ میں لکھتے ہیں :

”یہ وحدت و جدائی یا شعور کا روشن نقطہ جس سے تمام انسانی تخیلات و جذبات و تمنیات مستنیر ہوتے ہیں۔ یہ پُر اسرار شے جو فطرت انسانی کی منتشر اور غیر محدود کیفیتوں کی شیرازہ بند ہے۔ یہ خودی یا انا یا میں جو اپنے عمل کی رو سے ظاہر ہے لیکن اپنی حقیقت کی رو سے مضمحل ہے۔ جو تمام مشاہدات کی خالق ہے مگر جس کی لطافت مشاہدہ کی گرم نگاہوں کی تاب

بہذا دوسرے ایڈیشن سے اس کو کتاب سے حذف کر دینا پڑا۔

نہیں لا سکتی کیا چیز ہے؟ کیا یہ ایک لازوال حقیقت ہے یا زندگی نے
محض عارضی طور پر اپنی فوری عملی انراض کے حصول کی خاطر، اپنے آپ کو
اس فریبِ تخیل یا دروغِ مصلحت آمیز کی صورت میں نمایاں کیا ہے؟
اخلاقی اعتبار سے افراد و اقوام کا طرزِ عمل اس نہایت ضروری سوال کے

جواب پر منحصر ہے۔

ظاہر ہے کہ خودی کی یہ تعریف ہمیں اسے 'وحدت و جدائی'، 'شعور کا روشن نقطہ'
'فطرتِ انسانی کی منتشر کیفیتوں کی تیز ازہ بند'، 'مشاہدات کی خالق'، اپنے عمل کی رو سے ظاہر
اور اپنی حقیقت کی رو سے مضمحل، ایک پراسرار شے، بتایا گیا ہے عام قاری کی سمجھ میں بھلا
کیونکر آ سکتی تھی اور وہ اپنے ذہن میں خودی کا کوئی واضح تصور کیسے قائم کر سکتا تھا اسے
محض حسنِ اتفاق سمجھنا چاہئے کہ جب پروفیسر نکلسن نے 'اسرار' کا انگریزی ترجمہ تیار کرنے
کی خواہش ظاہر کی اور اس کے بعض موضوعات کی وضاحت چاہی تو اقبال کے قلم سے بزبان
انگریزی فلسفہ خودی کی ایک ایسی سلیس، مربوط اور شگفتہ صراحت ضبط تحریر میں آئی جو
اردو یا فارسی کے کلامِ نظم و نثر میں ہمیں کہیں نظر نہیں آتی۔ اس میں انہوں نے خودی کی
مطلوبہ صورت کے لئے شخصیت (PERSONALITY) کا قدرے واضح اور غیر مبہم
لفظ کی جگہ استعمال کیا ہے۔ اس میں وہ لکھتے ہیں شخصیت انسان کی 'عزیز ترین متاع'
ہے جو زندگی کے قوی اور شاید احساسِ درجے وہ تناؤ کی حالت کہتے ہیں، کی بدولت ہاتھ
آتی ہے۔ لہذا ہمارا سب سے مقدم فرض اس بات کا خیال رکھنا ہے کہ تناؤ کی اس حالت،
کو ضعف نہ پہنچے اور زندگی کے احساس کی شدت کم نہ ہونے پائے۔ کیونکہ شخصیت کے

قرارد و دام کا انحصار اسی شدت احساس اور تناؤ کی حالت پر ہے۔ جو چیز اس تناؤ کی حالت کو قائم رکھنے میں مدد و معاون ہوتی ہے۔ وہ ہمیں ابدی اور غیر فانی بننے میں مدد دیتی ہے۔ 'پس شخصیت (PERSONALITY) کا اصول ہمارے لئے قدر کا معیار مہیا کرتا ہے۔ اس سے خیر و شر کا مسئلہ طے پا جاتا ہے۔ جو چیز شخصیت کی حفاظت کرتی ہے خیر ہے جو اسکو ضعف پہنچاتی ہے شر ہے۔ فن، مذہب اور اخلاق سب کو شخصیت ہی کے نقطہ نظر سے جانچنا پرکھنا چاہئے۔*

اقبال کا عام طالب علم بھی جانتا ہے کہ اپنے اردو اور فارسی کے کلام میں انہوں نے جگہ جگہ خودی کو عزیز ترین متاع کہا ہے اور خودی کو قدر کا معیار اور خیر و شر کی سونٹی قرار دیا ہے اور یہ خیال پیش کیا ہے کہ جو چیز خودی کو تقویت پہنچاتی ہے خیر ہے اور جو اس کو کمزور کرتی ہے شر ہے۔ اس بنا پر میں نے ذرا اوپر خودی کے لئے جو 'شخصیت' کا لفظ استعمال کیا ہے اور اس کی مدد سے خودی کی ایک عام فہم تعریف و تعبیر کی ہے قارئین دیکھ سکتے ہیں کہ وہ کس قدر حق بہ جانب ہے۔

کشاکش حیات اور اس کی غائت

انسانی زندگی کے متعلق صدیوں پرانا اسلامی تصور یہ ہے کہ یہ دنیا مومن کے لئے ایک آزمائش، ایک امتحان گاہ ہے۔ مومن خدا کا سپاہی اور اس کا نمائندہ ہے تاکہ

* دیباچہ اسلام خودی داگریزی ترجمہ از نکلسن، صفحہ ۱۶۰

۴ اس مسئلے پر تفصیلی بحث آگے آئے گی۔

۵ یہاں اسلامی تصور سے مراد وہ تصور ہے جو حضرت آدم سے لیکر حضرت عیسیٰ علیہ السلام

رسول کریم صلی اللہ علیہ وسلم تک تمام انبیائے کرام نے پیش کیا۔ بنیادی طور پر ان تمام حضرات کا انداز نظر ایک ہے۔

وہ شر کی طاقتوں کا مقابلہ کرے اور نیکی اور خدا پرستی کا چراغ روشن رکھے۔ دنیا کے دوسرے بڑے مذاہب بھی اس حیاتِ ارضی کو انسان کے لئے کسی نہ کسی طرح کی کشمکش اور آزمائش ہی بتاتے ہیں۔ جدید سائنس بھی جن کا قافلہ سالانہ چارلس ڈارون ہے اس خیال کی حامی ہے۔ وہ بھی زندگی کو ایک کشمکش، ایک مجاہدہ قرار دیتی ہے۔ اس اعتبار سے بیسویں صدی کا کوئی قابل ذکر مفکر بھی اس خیال کی تائید کئے بغیر نہ رہ سکا۔ اقبال نے بھی زندگی کو ایک پیکار، ایک کشمکش قرار دیا ہے۔ مگر یہاں ان میں اور دوسرے مفکرین اور بعض پیشوایانِ مذاہب میں ایک فرق پایا جاتا ہے۔ مثال کے طور پر ڈارون کو لیجئے۔ اس کے نزدیک زندگی ایک میدانِ کارزار ہے جس میں فطرت اپنی تمام سنگدلی اور بے رحمی کے ساتھ جانداروں پر چھٹی ہے۔ جو ان حوادث کی تاب لاسکتا ہے بچ نکلتا ہے۔ جو کمزور اور ناتواں پایا جائے، موت کے گھاٹ اتر جاتا ہے۔ اس خونیں جنگ سے فطرت کا مقصد زندگی کو قائم رکھنا اور اسے جاوید سفر پر رواں دیکھنا ہے۔ بقائے حیات کے لئے انسان فطرت کا آلہ کار ہے۔ وہ مقصد بالذات نہیں بلکہ کسی اور مقصد کا ذریعہ ہے۔ وہ منزل نہیں رہگذر ہے۔ اسی طرح مشرق کے بعض مذاہب اس کشمکش میں انسان کی شرکت کا مقصد انسان کو نہیں اسکی نجات کو قرار دیتے ہیں۔ ان کے نزدیک یہ کشمکش شر ہے اور انسان کی غایت خود کچھ بننا نہیں بلکہ زندگی سے ملتی یا نکلنے والی خلاصی حاصل کرنا ہے۔

ان تصورات کے مقابلہ میں اقبال یہ خیال پیش کرتے ہیں کہ یہ کشمکش شر نہیں بلکہ خیر ہے اور

سلفہ زندگی کے راستہ میں سب سے بڑی رکاوٹ مادہ یعنی فطرت ہے۔ لیکن فطرت شر نہیں۔ کیونکہ

اس کے خلاف تصادم کی بدولت ہی زندگی (دعویٰ) کے محقق جوہر آشکار ہوتے ہیں۔

دیباچہ اسرار (انگریزی) صفحہ: ۱۵

اس کا مقصد یہ ہے کہ ہماری خودی بیدار ہو اور ہماری ذات نشوونما پائے۔ وہ فطرت کی ساری خوں آشامیوں کا مقصود انسان کو قرار دیتے ہیں۔ ان کے نزدیک انسان سامانِ سفر نہیں خود منزل ہے۔ انسانی شخصیت کی تعمیر و تکمیل اس تمام عالمی کشمکش کی غائت ہے۔ جیسا کہ آپ اوپر دیکھ آئے ہیں۔ اس خیال کو انہوں نے بہت پہلے (۱۹۰۷ء کے قریب) یوں ادا کیا تھا:

غرض ہے پیکارِ زندگی سے کمال پائے ہلال تیرا

بیس پچیس سال بعد دبالِ جبریلِ مطبوعہ (۱۹۳۷ء) انہوں نے کہا:

یہ ہے مقصدِ گردشِ روزگار کہ تیری خودی تیرے پہ ہو آشکار

خودی اور نظامِ عالم

تمہید کے بعد اسرار کا پہلا باب یہی موضوع رکھتا ہے۔ اس میں اقبال خاصے دقیق اور فلسفیانہ انداز میں ہمیں بتاتے ہیں کہ یہ دنیائے رنگ و بو، یہ عالم کون دفساد، خودی کی بدولت معروضِ وجود میں آیا اور خودی کی بدولت ہی ارتقاء کی منزلیں طے کر رہا ہے۔ شش جہات میں ہمیں جو کچھ دکھائی دیتا ہے سب خودی کا کرشمہ اور اسکی قدرتوں کا اظہار ہے۔ ظاہر ہے کہ یہاں اقبال ذاتِ خداوندی کو ایک خودی کے طور پر پیش کر رہے ہیں۔ جس نے زندگی کی ترقی کے لئے فطرت میں تصادم و پیکار کا پُر حکمت قانون رائج کیا ہے۔

خودی مطلق کی خلاقانہ قدرتوں اور حکمتوں پر مختصر روشنی ڈالنے کے بعد اقبال مخلوق کی خودی کی طرف آتے ہیں اور یہ رائے ظاہر کرتے ہیں کہ لاکھوں کروڑوں برس میں زندگی نے جو کچھ پایا اور حاصل کیا ہے سب کچھ خودی کے زور سے پایا اور حاصل کیا ہے۔ ماحول کی طاقتوں سے لڑ کر ان پر قابو پانا اور اس طرح اپنے ممکنات کو اجاگر کرنا

اور اپنے تقاضوں کو پورا کرنا خودی کی فطرت ہے۔ خودی ترقی و تکمیل کی خاطر ہر قسم کے مجاہدے
کٹکٹ اور اسراف و سنگدلی کو بخوشی قبول کرتی ہے۔ تخریب و تاراج کا جو عنصر ہمیں فطرت
میں ہر جگہ نظر آتا ہے یہ بظاہر سنگدلی اور اسراف معلوم ہوتا ہے۔ لیکن حقیقت میں یہ جمالِ معنوی
کی تکمیل کے لئے ایک حکیمانہ تدبیر ہے۔ ایک عمدہ پھول کے لئے فطرت 'صد گلشن' ویران
کرتی ہے۔ اور ایک نغمہ کی خاطر اسے نالہ و زاری کے سینکڑوں مرحلوں سے گزرنا پڑتا ہے۔
ایک آسمان کے لئے وہ ایک سو چاند اور ایک حرفِ محرابانہ کی خاطر ایک سو قیل و قال پیدا
کرتی ہے۔ اس اتلاف اور بے رحمی کا جواز یہ ہے کہ فطرت کو خوب سے خوب تر کی تلاش
ہے۔ وہ اس طرزِ عمل سے کامل اشیاء اور کامل افراد کو معرضِ وجود میں لانے کی سعی میں مصروف
ہے۔

عزیز اسرافتِ اس سنگیں دلی خلق و تکمیلِ جمالِ معنوی

آئینِ فطرت کی اس توضیح و توجیہ کے بعد وہ نفسیاتِ خودی کا مزید تجزیہ کرتے ہیں۔
فطرت کے مقاصد کو خودی ہی پایہ تکمیل تک پہنچا رہی ہے۔ خودی کے اندر جو ذوقِ نمونہ ہے
وہ اسے بے قرار اور مصروفِ عمل رکھتا ہے اور اسی بے قراری اور عمل کی بدولت زندگی
آگے بڑھ رہی ہے۔ لہذا زندگی کا انحصار خودی پر ہے۔ حیات کی اصل اور روحِ رحاں
خودی ہے۔ اس سے وہ یہ نتیجہ نکالتے ہیں :

بچوں حیاتِ عالم از زورِ خودی است بس بہ قلندِ استواری زندگی است

جب زندگی کی ساری ہمہ بھی اور گرم بازاری خودی پر موقوف ہے تو پھر جس
قدر خودی میں استواری ہوگی زندگی میں اسی نسبت سے استحکام اور استقلال کی شان
پائی جائے گی۔ یہاں وہ اپنے خیال کی تائید میں کچھ واقعات، کچھ مشاہدات بطور تمثیل پیش
کرتے ہیں کہتے ہیں گوہر کی حقیقت پر غور کرو۔ کیا اصلاً یہ بارش کا ایک قطرہ نہیں؟ پھر کیا

وجہ ہے کہ اس کے ساتھ کے بے شمار قطرے یا تو خاک میں جذب ہو کر مٹ گئے یا سمندر کی
 وسعتوں میں فنا ہو گئے۔ مگر یہ قطرہ گوہر کی خوبی و جمال اور قدر و قیمت کو پہنچ گیا؟ اقبال اس
 کا جواب یہ دیتے ہیں کہ اس قطرے نے خودی کا سبق یاد کر لیا تھا اور اس راز کا محرم ہو گیا
 تھا کہ استحکام میں زندگی ہے لہذا وہ گوہر بن کر رہا:

قطرہ چوں حرفِ خودی از بر کند ہستی بسما یہ را گوہر کند

اسی طرح جب سبزہ اپنے اندر اگنے اور بڑھنے کی طاقت پیدا کر لیتا ہے تو گلشن
 کا سینہ چیر کر نکل آتا ہے اور اس کے راستے میں زمین کی سختی حاصل نہیں ہو سکتی:

سبزہ چوں تابِ دمید از خویش یافت ہمتِ او سینہ گلشن شکافت


گوہر اور سبزہ دمیدہ کے مقابلے میں شراب اور جام کی حیثیت پر غور کرو۔ شراب
 ضعفِ خودی کے باعث سرے سے کوئی پیکر ہی نہیں رکھتی اور اپنی ہستی کے لئے مینا
 و ساعر کی محتاج ہے۔ جام مے اگرچہ پیکر رکھتا ہے۔ لیکن اس کی خودی کیونکہ پختہ نہیں اس
 لئے اپنی گردش کے لئے وہ دستِ غیر کا منت کش ہے۔

آخر میں وہ اپنے نظریے سے ایک اور منطقی نتیجہ اخذ کرتے ہیں: جس کی خودی
 جس قدر محکم اور پختہ ہوگی وہ اسی نسبت سے اپنے سے کمتر خودی والی اشیاء کی تعظیم و تکریم
 کا مرجع قرار پائے گا۔ زمین اپنی ذات میں چاند کے مقابلے میں زیادہ محکم ہے لہذا چاند
 اس کے گرد طواف کرنے پر مجبور ہے۔ سورج چونکہ زمین سے بھی محکم تر ہے۔ اس لئے
 زمین سورج کے گرد گھومتی اور اس کی عظمت کا اعتراف کرتی ہے:

چمنِ زمیں بر ہستیِ منور محکم است ماہِ پابندِ طوافِ پیہم است

ہستیِ مہر از زمیں محکم تر است پس زمیں مسجدِ چشمِ خاور است

اس طرح 'اسرارِ خودی' کے پہلے باب میں اقبال یہ خیال قاری کے ذہن نشین کرنے کی کوشش کرتے ہیں کہ زندگی زورِ خودی سے عبارت ہے۔ لہذا ہماری خودی جس قدر محکم ہوگی ہم اسی قدر زندگی کی فضیلتوں کے حقدار ٹھہریں گے۔



چونکہ باب کا عنوان جاننے کے قابل ہے۔ یہاں اس کا ترجمہ پیش کیا جاتا ہے: 'نظامِ عالم کی اسلِ خودی ہے اور افراد کی زندگی و بقا خودی کے استحکام پر موقوف ہے۔'

باب ۲

تخلیق مقاصد اور عشق و محبت

تخلیق مقاصد:

اب سوال یہ ہے کہ جس جوہر خودی پر زندگی کا انحصار ہے وہ کیونکر آشکار اور مستحکم ہو سکتا ہے۔ خودی کی بیداری میں اقبال 'مقاصد' کو سب سے مقدم رکھتے ہیں۔ 'اسرار' کے دوسرے باب کا عنوان ہے: 'خودی تخلیق مقاصد سے زندہ و بیدار ہوتی ہے' اس سے ان کی مراد یہ ہے کہ زندگی میں غفلت اور رفعت کسی اونچے مقصد کی لگن سے، کسی نصب العین کی گرمی و حرارت سے پیدا ہوتی ہے۔ جن لوگوں کے سینے اونچے مقاصد کی روشنی و حرارت سے خالی ہوتے ہیں ان کی زندگی بھی ہر قسم کی فضیلت و برتری سے عاری ہوتی ہے۔ جو شخص جس قدر اونچا سطحِ نظر رکھتا ہوگا، جس قدر اعلیٰ تمناؤں اور آرزؤں کو دل میں جگہ دے گا۔ اسی نسبت سے اس کی زندگی میں توانائی، اور قوت زیادہ آئے گی۔ ہم میں جوشِ عمل، قوتِ مقابلہ اور ایثار و قربانی کا جذبہ دراصل مقاصد کی لگن سے پیدا ہوتا ہے۔ مقصد کی لگن ہم کو خطرات سے بے نیاز اور مشکلات سے بے پرواہ کر دیتی ہے۔ اور اسی طرح زندگی کا کارواں 'ذوقِ طلب' اور 'سوزِ آرزو' کی بدولت آگے بڑھتا ہے۔

زندگی میں مقاصد کی اہمیت کو اقبال نے بہت پہلے جان لیا تھا۔ انگلستان سے طلبہ علی گڑھ

✽ اقبال نے 'مقصد اور نصب العین' کے معنوں میں حسب ذیل الفاظ و تراکیب استعمال کی ہیں: تمنا، جستجو، آرزو

تمنا، سوزِ آرزو، داغِ آرزو، چراغِ آرزو، ذوقِ طلب وغیرہ۔

کے نام جو نظم ۱۹۰۷ء میں بہ طور پیام بھیجی تھی، اس کا ایک شعر یہ ہے :

موت ہے عیش جاوہل ذوقِ طلب اگر نہ ہو

گردشِ آدمی ہے اور گردشِ جسم اور ہے (بانگِ صا : ۱۱۹)

یعنی انسان کی جیتی جاگتی ہستی اور جامِ مے کی بے جان ذات میں اصل فرق تمناؤں اور

آنڈوں کا ہے۔ جامِ مے دستِ غیر کا محتاج ہے۔ یہ اس لئے کہ اس کے اپنے دل میں کوئی

آرزو پیدا اور کوئی تمنا بے تاب نہیں ہوتی۔ اس کے برعکس انسان کی برتری کا راز یہ ہے کہ وہ

اپنی گردش کا آپ محرک اور خالق ہوتا ہے۔ اس کی تلک و دو اس کی باطنی تحریک یعنی کچھ پالینے

کچھ کر دکھانے کی آرزو کا نتیجہ ہوتی ہے۔ اب اگر کوئی شخص اس معیار پر پورا نہیں اترتا اور اس کا

سینہ ذوقِ طلب اور سوزِ آرزو سے محروم ہے تو پھر اس میں اولیٰ بے جان جامِ مے میں کیا فرق رہا۔

ایسی صورت میں ہمیشہ کی زندگی بھی اس کے لئے موت کے برابر ہے۔ شعر کا مقصد یہ ہے

کہ انسان کی حقیقی عظمت و اقیاز کا راز ذوقِ طلب میں ہے۔

اقبال کی نظر میں انسان کی برتری کا یہ سبب — انسان کا صاحبِ آرزو ہونا —

نہایت بنیادی حیثیت رکھتا ہے۔ یہی وجہ ہے کہ اپنی ایک دعائیہ نظم (۱۹۱۱ء) میں وہ مسلمان

قوم کے لئے دنیوی جاہ و جلال یا اخروی طیر و فلاح مانگنے کے بجائے اس کے لئے 'زندہ تمنا'

کی دعا کرتے ہیں۔ کیونکہ وہ جانتے ہیں کہ اگر ان کی یہ دعا قبول ہو گئی تو دنیا و آخرت کی باقی

تمام اہمیتیں اس کے قدرتی نتائج کے طور پر ان کو لازماً حاصل ہو جائیں گی۔ چنانچہ وہ اپنی

دعا کا یوں آغاز کرتے ہیں :

یارب! دلِ کوہِ زندہ تمنائے جو قلبِ کوہِ مادے جو روح کو ترپا دے

(بانگِ صا : ۱۲۷)

اسی شعر سے اندازہ ہو سکتا ہے کہ ان کے نزدیک 'زندہ تمنا' انسانی زندگی میں کیا مقام رکھتی ہے۔ تمنا قلب کو گرماتی اور روح کو تڑپاتی ہے اور یہی گرمی اور تڑپ ہماری تمام کامیابیوں کی ضمانت ہے۔*

دوسرے باب میں وہ بڑے مؤثر اور دلنشین انداز میں اپنے اس خیال کی وضاحت کرتے ہیں: 'آرزو کاروانِ حیات کے لئے 'دورا' کا حکم رکھتی ہے۔ زندگی کی اصل آرزو میں پوشیدہ ہے۔ آرزو عالمِ رنگ و بو کی جان ہے کہ اس کے بغیر دنیا کی ہما ہی اور ترقی کا خاتمہ ہو جائے۔ سینوں کے اندر دل ہا سی کی بدولت رقص کرتے اور روشن و تابناک ہوتے ہیں۔ تمنا فہم و ادراک کی رہنما ہے اور اپنے طلسماتی اثر سے پیکرِ خاکی کو ماہ و انجم کی رفعت بخشتی ہے:

زندگانی را بقا از مدعاست	کاروانش را دراز مدعاست
زندگی در جستجو پوشیدہ است	اصلِ او در آرزو پوشیدہ است
آرزو جانِ جہانِ رنگ و بوست	فطرتِ ہر شے امینِ آرزوست
از تمنا رقصِ دل در سینہ ہا	سینہ ہا از تابِ او آئینہ ہا
طاقتِ پرواز بخشد خاک را	خضر باشد موٹے ادراک را

یہاں تک وہ شاعری سے زیادہ کام لیتے ہیں اور علمی استدلال سے کم۔ لیکن آگے چل کر وہ مقصد اور آرزو کے حقیقی خالص علمی دلائل لاتے ہیں۔ مشرق و مغرب کے جو مفکر اور فلسفی نظریہ ارتقاء کے کسی نہ کسی رنگ میں حامی ہیں۔ ضرور ہے کہ وہ مسلک ارتقاء کی کوئی معقول توجیہ پیش کریں۔ زندگی کیونکر اور کس اصول کی بدولت نہایت ادنیٰ درجے سے ترقی

* اسی 'دعا' کا ایک اور شعر ہے:

رفعت میں مقاصد کو ہم دوشِ ثریا کر
خود داریِ ساحلِ دے آزادیِ دیباہ

کرتے کرتے جہاں نگر اور خود نگر انسان تک پہنچی! ڈارون نے اسی کے لئے طبعی انتخاب اور اتفاقات کا نظریہ پیش کیا۔ اسکے خیال میں فطرت زندگی کو آگے بڑھانے کی خاطر ایک طرف تو زندہ رہنے کے قابل جانداروں کا انتخاب کر کے بقیہ کو فنا کے گھاٹ اتارتی رہی ہے اور دوسری طرف ناگہانی واقعات و اتفاقات نے اس کا ہاتھ بٹایا ہے۔ برگسان نے اس کے لئے قوتِ حیات (ELAN VITAL) کا تصور پیش کیا۔ اقبال ولیم میکڈوگل کی طرح ارتقاءِ حیات کے پیچھے آرزوؤں اور تمناؤں کا دستِ قوت کار فرما دیکھتے ہیں۔ ان کے نزدیک مقصد کی نلگن اور حصولِ آرزو کی تڑپ دلوں کو بے قرار رکھتی ہے اور دلوں کی یہ بے قراری اپنی خواہش کے مطابق خارج میں واقعات کو ڈھالتی اور اسباب پیدا کرتی ہے۔ اس طرح گویا خارج میں جو کچھ ظہور پذیر ہوتا ہے وہ ایک طرح سے آرزوؤں کے نہاں خانہ سے اُبھرتا اور تمناؤں کے باطنی سرچشے سے پھوٹتا ہے۔

اقبال ہم سے پوچھتے ہیں کہ ہماری آنکھوں کی حقیقت کیا ہے؟ ہمیں دیکھنے کی طاقت کیونکر حاصل ہوئی؟ اور عودِ جواب دیتے ہیں کہ ہمارے دلوں میں دیکھ سکنے کی جو شدید آرزو پیدا ہوئی، یہ آنکھیں اس کا نتیجہ ہیں۔ ہماری 'دیدہ بیدار' ہماری 'لذت دیدار' کی بدولت ہے۔ دوسرے لفظوں میں لذت دیدار ہی نے دیدہ بیدار کی صورت اختیار کر لی ہے؛

چہست اصل دیدہ بیدار ما؟ بست صورت لذت دیدار ما

اس طرح کبک کو پاؤں شوخی رفتار کی بدولت اور بلبل کو منقارِ سعی نوا کی بدولت میسر آئے ان کے دلوں میں جن چیزوں کی آرزو بے تاب ہوئی قانونِ قدرت کے مطابق ان کو ویسی ہی چیزیں دستیاب ہو گئیں:

کبک پا از شوخی رفتار یافت بلبل از سعی نوا منقار یافت

دیں رفتہ رفتہ آگے بڑھتی ہے۔ عقل واداک کی نعمت ہم کو کیسے ہاتھ آئی؟ یہ بھی آرزو

کے لہن سے پیدا ہوئی ہے:

عقلِ ندرت کوش و گردوں تازِ چسیت؟ ہیچ میدانی کہ این اجمازِ چسیت؟

زندگی سرمایہ دار از آرزو ست عقل از زائیدگانِ لہنِ اوست!

اسی طرح انفرادی اور اجتماعی زندگی کی تنظیم و تہذیب کے لئے ہم نے جو دستورو

ضوابط وضع کئے ہیں، جو قانون اور قاعدے بنائے ہیں، جو عمرانی اور معاشرتی علوم و فنون

ایجاد کئے ہیں۔ یہ سب کس کا اجماز ہے؟ ہمارے دہلی میں مہذب، باضابطہ اور ترقی یافتہ

زندگی بسر کرنے کی جو آرزو تھی یہ سب اسی کے رہین منت ہیں:

چسیت نظم قوم و آئین و رسوم چسیت رازِ تازِ گہائے علوم

آرزوے کو بزورِ خود شکست سرزدل بیدلِ زود صورت بہت

الغرض ترقی کے سارے سامان اور ارتقاء کے تمام اسباب آرزو اور تمنا ہی کی بدولت

معرضِ وجود میں آئے ہیں۔ ہمارے جسم کے مختلف اعضاء اور حواس بھی اسی سرچشے سے پھوٹے

ہیں۔ گرفت اور حرکت کی آرزو نے ہاتھ (اور پاؤں)، کھلنے اور کھانے کی لذت نے دانت

دیکھنے اور سننے کی تمنا نے آنکھ اور کان، اور سوچنے سمجھنے اور یاد رکھنے کی خواہش نے دماغ اور

فکر و حافظہ پیدا کئے اور ان سب آلات و وسائل سے زندگی نے اپنی تقا و حفاظت کا کام لیا۔

دست و دندان و دماغ و چشم و گوش فکر و تخیل و شعور و یاد و ہوش

زندگی مرکبِ چو در جنگاہ یافت بہرِ حفظِ خویش! ایں آلاتِ ساخت

✽ نکلسن کو اپنے خط میں لکھتے ہیں: زندگی جذب و تسخیر کی بڑھتی ہوئی رو ہے۔ یہ اپنے راستے

کی تمام رکاوٹوں کو مہذب و تسخیر سے دور کر دیتی ہے۔ اسکی حقیقت کا لازا اس (باقی بر صفحہ آئندہ)

علم و فن بھی زندگی کے خاموشی اور خمد متنگلاؤں میں شامل ہیں۔ کیونکہ ان کی تخلیق و
 ایجاد کا سہرا بھی زندگی کو قوی اور با اختیار بنانے کی تمنا کے سر ہے؛

علم و فن از پیش خیزان حیات علم و فن از خانہ زاوان حیات

ان دلائل و ثوابد سے اندازہ ہو سکتا ہے کہ انسانی زندگی میں تمنا اور آرزو کس قدر
 بنیادی حیثیت رکھتی ہے اور کیوں اقبال خودی کی بیداری میں تخلیق مقاصد کو سب سے مقدم
 رکھتے ہیں۔ حقیقت یہ ہے کہ ہم وہی کچھ بنتے اور حاصل کرتے ہیں جسے بننے اور حاصل کرنے
 کی تمنا ہمارے دلوں میں موجزن ہوتی ہے۔ اگر آرزو میں گھٹیا اور تمنا میں لپستہ ہیں تو ہم
 گھٹیا اور لپستہ انسان بن کر رہ جائیں گے۔ اگر آرزو میں اعلیٰ اور مقاصد بلند ہیں۔ تو
 انجام کار ہمارا کردار اسی نسبت سے اعلیٰ اور بلند اوصاف کا حامل ہوگا۔ زندگی روزانہ
 سے اس اصول پر کار بند ہے اور ابد تک یہی دستور کار فرما رہے گا۔ لہذا جو شخص اپنی
 ذات کی ترقی اور اپنی خودی کی تعمیر کا خواہاں ہے۔ اس کیلئے ضروری ہے کہ شرط اول کے
 طور پر پہلے اپنے آپ کو کسی نہایت بلند مقصد سے آشنا کرے۔ زیر نظر باب کے آغاز میں
 اقبال ہمیں صبح کی طرح تابندہ اور آسمان سے بالاتر کسی مقصد کے نشے سے خود کو سرشار
 کرنے کی پُر زور تلقین کرتے ہیں:

اے زرازِ زندگی بیگانہ، خیز از شرابِ مقصدے مستانہ خیز

مقصدے مثلِ سحر تابندہ ماسوی را آتش سوزندہ

دقیقہء حاشیہ منہم گزشتہ میں ہے کہ یہ آرزوؤں اور نصیب العینوں کی مسلسل تخلیق کرتی رہتی ہے۔ اور اپنی

بقا اور توسیع کے لئے اس نے بعض آلات مثلاً احساس اور دماغ وغیرہ ایجاد کئے یا لہلہ کئے کہ اپنے اندر

سے اجارے میں یہ آلات و وسائل اس کو رکاوٹوں پر قائم پانے میں مدد دیتے ہیں۔

مقصد سے از اعمال بالاترے دلربائے دلستانے دلبرے

باب کا آخری شراپنے بلیغ انداز بیان اور اثر آفرینی کے اعتبار سے اس موضوع پر حرفِ امر معلوم ہوتا ہے۔ اسمیں وہ کہتے ہیں کہ ہم تخلیق مقاصد کے باعث ہی تو زندہ ہیں اور ہماری زندگی میں جس قدر چمک اور تابناکی ہے وہ آرزوؤں کی مرہونِ منت ہی تو ہے۔ اگر ہم مقاصد کی تخلیق اور ان کے حصول کی جدوجہد ترک کر دیں تو ہم پر مرنی چھا جائے اور ہماری خودی پر موت طاری ہو جائے۔

ماز تخلیق مقاصد زندہ ایم از شعاع آرزو تا بندہ ایم*

عشق و محبت

تخلیق مقاصد سے خودی زندگی پاتی ہے تو عشق و محبت کا جذبہ اسکو استحکام بخشتا ہے۔ انسانی زندگی میں اس جذبے کو کتنا اونچا اور کتنا اہم مقام حاصل ہے۔ اقبال اس حقیقت کو بیان کرتے نہیں تھکتے۔ انہوں نے اپنی شاعری اور فکر کے ہر دور میں محبت کے موضوع پر لکھا مگر اس موضوع میں ان کے لئے کچھ ایسی کشش، کچھ ایسا جذبہ موجود تھا کہ ہزار تکرار کے باوجود نہ ان کی طبیعت سیر ہوئی اور نہ اشعار کا جاوید کم ہوا۔ اقبال

* 'رموزِ بخودی' میں بھی اس موضوع پر چند اشعار بڑے زور دار ہیں جن کا مطالعہ ہم کتاب کے دوسرے

حصے میں کریں گے۔ البتہ یہاں بال جبریل کا ایک شعر ذکر کے قابل ہے۔ اسمیں اقبال انسانی زندگی کو اس قدر

گراں مایہ قرار دیتے ہیں کہ اسکے بدلے میں شانِ خداوندی کا قبول کرنا ان کے نزدیک گھاٹے کا سودا ہے اور جو

چیز حیاتِ انسانی کو اس قدر گراں مایہ بنا رہی ہے وہ یہی آرزو اور اس کے نتیجے میں پیدا ہونے والی

کیفیتِ سوز و گداز ہے :

مقاصد بے بہا ہے دردِ سوزِ آرزو مندی مقامِ بندگی و کیر نہ لولِ شانِ خداوندی

تاریخِ عالم کے ان معدودے چند مفکرین اور فلاسفہ میں سے ہیں جو زندگی کی تکمیل میں محبت کو غالب
سب سے اونچا اور سب سے بنیادی مقام دیتے ہیں۔

اسرار کے تیسرے باب میں وہ اس حقیقت کو بیان کرتے ہیں کہ خودی جو آرزوؤں اور
تمناؤں کی آغوش میں آنکھ کھولتی ہے، عشق و محبت کی بدولت پختہ و جوان ہوتی ہے۔ محبت
سے خودی اہدی اور لازوال بنتی ہے۔ محبت ہی اسکے سہ پہرِ مہمتر کو آشکارا اور اس کے ممکنات کو
روشن کرتی ہے۔ جب خودی عشق و محبت کی آگ میں جلتی ہے تو وہ سورج کی طرح نور کا منبع
بن جاتی ہے۔ عشق تیغ و خنجر سے نہیں ڈرتا کیونکہ اسکی اصل عالم آب و خاک سے ماورا کسی
اور عالم سے تعلق رکھتی ہے۔ محبت کی نگاہ میں وہ جادو ہے کہ اسکی تاثیر سے پتھر بھی شق ہو جائیں
اس لئے ہم میں سے ہر ایک کا فرض ہے کہ اپنا معشوق تلاش کریں اور فریضہ عاشقی انجام دیں
یہاں اقبال عشق کے مفہوم کو ابہام کے دھند لکوں سے بچا کر اسکی ایک واضح اور ٹھوس
صورت پیش کرتے ہیں۔ محبت کے ہزاروں مقام اور ہزاروں رنگ سہی مگر تکمیل خودی میں محبت
کا جو عنصر درکار ہے وہ کسی انسانِ کامل کی محبت ہے تاکہ کروار اور سیرت اسکے رنگ میں
رنگ سکے، اسکے سانچے میں ڈھل جائے۔ مثال کے طور پر اقبال مولانا رومی اور شمس تبریزی کی
محبت کا ذکر کرتے ہیں۔ اپنے کتابی علم و فن پر ناز کرنے والے معلم جلال الدین کو شمس کی محبت
نے عارفِ رومی اور مولوی معنوی بنا ڈالا۔

لیکن اقبال رومی و شمس کی محبت پر بھی ایک سے زیادہ شعر نہیں کہتے اور بہت
جلد ہماری توجہ محبت کے اس نصب العین کی طرف مبذول کر دیتے ہیں جو ان کے نزدیک
ہر مسلمان کے دل میں ہمیشہ موجود ہے مگر ہماری غفلت اور بدقسمتی کے باعث ہماری آنکھ
سے اوچھل ہو گیا ہے۔ چنانچہ ہم سے مخاطب ہو کر کہتے ہیں کہ تمہارے دل میں ایک معشوق

موجود ہے۔ اگر تمہاری آنکھ کام کرتی ہو تو اوڑھیں تمہیں دکھاؤں:

ہمت معشوقے نہاں اندرِ دولت چشمِ اگر داری بیا بنما مکت

یہ معشوق کیسا ہے؟ اس کے چاہنے والے حسینانِ عالم سے زیادہ خوبصورت،

دلنوازا اور محبوب ادا ہوتے ہیں۔ اسکی محبت سے دل تو اتلائی پاتا ہے اور خاک ہمدوش

ثریا ہو جاتی ہے اور پھر بیان کرتے ہیں:

در دلِ مسلم مقامِ مصطفیٰ است آبروئے ما ز نامِ مصطفیٰ است

رسولِ اکرمؐ سے محبت محض جذباتی یا مذہبی نوعیت نہیں رکھتی۔ یہ محبت شخصی ہونے

کے ساتھ ساتھ ایک نصب العین، ایک سوہِ حسنہ، انسانی سیرت کی ایک معراج سے محبت

ہے تاکہ ہم میں مطلوبہ اوصاف ابھر سکیں۔ یہی وجہ ہے کہ اقبال نے چالیس کے قریب جو

اشعار اس باب میں رسولِ کریمؐ کی نسبت لکھے ہیں۔ ان میں 'نعت' کا انداز کم اور 'سیرت' کا پہلو

نمایاں ہے۔ ان اشعار میں انہوں نے آنحضرتؐ کے اسوہِ حسنہ کے جن پہلوؤں کا ذکر کیا ہے،

ذیل میں ہم ان کو مختصر طور پر درج کرتے ہیں:

۱۔ آپؐ بوریا نشین تھے مگر امت میں وہ شوکتِ خیال اور قوتِ عمل بیدار کی کہ قیصر و کبریٰ

کے تاج ان کے قدموں میں آن پڑے۔

۲۔ غارِ حرا میں آپؐ کی خلوتِ گزینی کی بدولت عالمِ انسانی کو ایک نئی جمعیت، ایک نیا

طرزِ زندگی اور نیا آئینِ سلطنت نصیب ہوا۔

۳۔ آپؐ کی آنکھیں ساتوں کو بے غلاب و بے آرام رہیں تاکہ امتِ تختِ خیمہ روی پر آرام

کرے۔

۴۔ جلال کا یہ عالم کہ میدانِ جنگ میں آپؐ کی تلوار سے لوہا بھی موم ہو جاتا۔ جمال کی یہ

کیفیت کہ دو بلاں نماز آنکھوں سے آنسوؤں کی جھڑی لگ جاتی۔

۵۔ آپ نے دنیا کو ایک ایسا زمین بختا جس نے فرسودہ تمدن اور ٹوکا نہ نظام سلطنت کا خاتمہ کر ڈالا۔

۶۔ آپ نے دین کی کنجی سے دنیا کا دروازہ کھولا اور دین و دنیا کی تفریق مٹا ڈالی۔

۷۔ آپ کی نگاہ میں امیر اور غریب، آقا اور غلام برابر تھے۔ آپ نے اپنے غلاموں کے ساتھ ایک دسترخوان پر بیٹھ کر کھانا کھایا۔

۸۔ آپ کا لطف و کرم بھی رحمت تھا اور قہر و جلال بھی رحمت، لطف دوستوں کے حق میں اور قہر دشمنوں کے حق میں رحمت ثابت ہوا۔ آپ کی ذات وہ ہے جس نے دشمنوں پر بھی غفور و کرم کا دروازہ کھول دیا اور اہل مکہ کو رفتح مکہ کے موقع پر، لا تشریب کا جانقرا پیغام سنایا۔*

۹۔ آپ کی آتش محبت نے رنگ، نسل، وطن اور قومیت کے تمام امتیازات کو جلا کر خاکستر کر دیا اور نوع انسانی کی وحدت کو استوار کیا۔

۱۰۔ یہ آپ کا فیضان ہے کہ ہم مسلمان خواہ حجازی ہوں یا چینی یا ایرانی قید وطن سے قطعی بیگانہ اس طرح ایک ہیں جیسے دونوں آنکھوں کی نظر ایک ہوتی ہے۔ ہم ایک ہی صبح خندلاں کی قطرہ ہائے شبنم ہیں۔

ایسے انسانِ کامل کی بخت خودی کی قوتوں کو بیدار اور اس کے ممکنات کو روشن کرنے کا

* اس شعر کے ضمن میں حاشیہ پر (بزنجان اردو) لکھتے ہیں: سلاخہ کفار عرب نے نبی کریم کو بہت ایذا دی

تھی مگر فتح مکہ کے بعد جبکہ فاتح کو انتقام کا حق اور قوت حاصل تھی، حضور علیہ السلام نے لا تشریب

علیکم (یعنی تمہارے لئے کوئی تعزیر نہیں، فوا کر سب کو معاف فرمایا)۔

سب سے مؤثر ذریعہ ہے۔ اس محبت کا رنگ کیا ہونا چاہیے؟ اقبال اس کو 'تقلید' سے تعبیر کرتے ہیں۔ اس سے ان کا مطلب یہ ہے کہ مسلمان آنحضرتؐ کی تعلیمات اور آپؐ کے اسوہ حسنہ کی سختی کے ساتھ پیروی کریں۔ اس ضمن میں وہ بایزید بسطامیؒ کے عشق رسولؐ پر ایک شعر لکھنے کے بعد حاشیہ میں خود اسکی وضاحت ان الفاظ میں کرتے ہیں: 'حضرت بایزید بسطامیؒ نے خربزہ کھانے سے محض اس بنا پر اجتناب کیا تھا کہ انہیں معلوم نہ تھا کہ نبی کریمؐ نے یہ بھل کس طرح کہا ہے۔ اسی کامل تقلید کا نام عشق ہے۔'

عشق: مقام شوکت و سطوت

ہر چند عشق کی متذکرہ بالا توضیح میں اقبال نے 'تقلید' پر زور دیا ہے۔ لیکن اس سے یہ غلط فہمی نہیں ہونی چاہئے کہ وہ عام انسانوں کی خودی کو کسی انسان کامل کی خودی کا ضمیمہ دیکھنا چاہتے ہیں۔ اس غلط فہمی کو انہوں نے 'اسرار' کے پانچویں باب میں دور کرنے کی کوشش کی ہے۔ جہاں وہ اس حقیقت کو بیان کرتے ہیں کہ خودی جب عشق و محبت سے محکم ہوتی ہے تو اسکے اندر کائنات کی ظاہری اور مخفی قوتوں سے کام لینے اور ان کو مستخرج کرنے کی طاقت پیدا ہو جاتی ہے۔ اس ضمن میں وہ ابوعلی قلندر کی زندگی کا ایک واقعہ پیش کرتے ہیں: ایک روز حضرت ابوعلیؒ کا ایک مرید اپنے خیال میں محرابانار میں چلا جا رہا تھا کہ اُدھر سے حاکم شہر کی سواری نمودار ہوئی۔ مرید بیچارہ حاکموں کی تعظیم و تکریم کے جواب کیا جانتا تھا۔ چوہداروں اور غلاموں کی للکار پکار کے باوجود وہ اس راستے پر چلتا گیا اور تعظیماً اس سے الگ نہ ہوا۔ اس پر ایک چوہدار کو غصہ جو آیا اس نے مرید کے سر پر اپنی لاشی دے ماری۔ مرید کے لئے یہ حادثہ ناقابل فہم تھا۔ وہ زخمی ہو کر سیدھا ابوعلی قلندر

کی بارگاہ میں پہنچا اور اپنی مظلومیت کی فریاد کی۔ حضرت بوعلی قلندر نے حاکم کے غرور جاہ اور انسانیت کی تذلیل کا جب یہ واقعہ سنا تو ان کا نعر جلال میں آگیا۔ فوراً دبیر کو طلب کیا اور بادشاہ وقت کے نام خط لکھوایا۔ خط کا مضمون یہ تھا: یہ تحریر ایک فقیر کی طرف سے سلطان کے نام ہے۔ شہر کے حاکم نے میرے مرید کا سر بھوڑ دیا ہے اور اپنے لئے آگ کو دعوت دی ہے۔ اگر اسے قرار واقعی سزا دی گئی تو خیر ورنہ تمہاری سلطنت میں کسی اور کو بخش دوں گا۔ جب یہ عتاب نامہ بادشاہ دہلی (علاء الدین خلجی) کے پاس پہنچا تو وہ اپنے غیر معمولی جاہ و جلال کے باوجود لرز اٹھا۔ اور اس کا رنگ ڈوبتے ہوئے سورج کی طرح ندر پڑ گیا اس نے فوراً حاکم کی طلبی کے احکام جاری کئے اور شیریں مقال امیر خسرو کو معدت خواہی کے لئے بوعلی قلندر کی خدمت میں پانی پت بھیجا۔ امیر خسرو نے قلندر کی بارگاہ میں حاضر ہو کر پہلے تو ایک پُرسوز غزل گائی اور جب حضرت قلندر نے خوشی کا اظہار فرمایا۔ تب بادشاہ کا معافی نامہ ان کی خدمت میں پیش کیا اور خود بھی بہت کچھ عرض معروض کی، اور اس طرح بادشاہ کے لئے فقیر سے معافی حاصل کرنے میں کامیاب ہوئے۔ اقبال کے نزدیک جس شخص کی خودی تقلید و عشق کی کٹھن راہ سے گزر کر نختہ ہو جاتی ہے۔ اس کے تصرف و اختیار کی کوئی حد نہیں رہتی۔ ایسے فرد کا جذب و جلال تخت آج کو بھی لرزہ بر اندام کر دیتا ہے۔

باز گیر این عامل بد گوهرے	دندہ بخشم ملک تو با دیگرے
از محبت چوں خودی محکم شود	تو تش فرماندہ عالم شود
در خصومات جہاں گردد حکم	تابع فرمان او دارا و جم

باب ۳ سوال اور نفی ذات

جس طرح تخلیق مقاصد اور عشق و محبت خودی کی بیداری اور استواری کا باعث ہوتے ہیں، اسی طرح دو چیزیں خودی کے ضعف اور کمزوری کا سبب بنتی ہیں۔ اول 'سوال' جس کا مطلب دوسروں کا محتاج، دستِ نگر اور زیرِ بارِ احسان ہونا ہے۔ اور دوسری نفی ذات جسکے معنی اپنے آپ کو ہیچ اور بے حیثیت سمجھنے اور ناسازگار حالات پر غالب آنے کی بجائے ان کے سامنے ہتھیار ڈال دینے کے ہیں۔ اقبال خودی کے لئے جس طرح مقدم الذکر دو چیزیں — آرزو اور محبت — کو ناگزیر خیال کرتے اور ان کی تعریف میں پُرجوش ہیں۔ اسی طرح وہ مؤخر الذکر رجحانات — سوال اور نفی ذات — کی سخت مذمت

بند لکسن کو لکھتے ہیں: 'ذاتی محنت کے بغیر جو کچھ بھی حاصل ہو وہ سوال کی ذیل میں آتا ہے۔ ایک ایسا آدمی کا بیٹا جو باپ کی کمائی ہوئی دولت کو ورثہ میں پاتا ہے۔ ایک سولہ دہ گننے والا ہے۔ یہی حیثیت ہر اس شخص کی ہے جو دوسروں کے خیالات سوچا داپاتا، ہے۔ پس خودی کے استحکام کے لئے ہمیں جذبہ محبت — جذب و عمل کی قوت — پیدا کرنا چاہیے۔ اور سوال یعنی بے عملی

کی برنوع سے بچنا چاہیے۔' دیباچہ اسرار انگریزی

کرتے اور ان کو نسلِ آدم کے حق میں مہلک قرار دیتے ہیں۔

سوال

دوسروں کے احسان سے بچنے اور خود اپنی ذات سے اپنی زندگی کا ساز و سامان پیدا کرنے پر فارسی اور اردو کے دیگر شعراء نے بھی نگاہ دی ہے۔ مرزا غالب جب یہ کہتے ہیں:

اپنی، مستی ہی سے ہو جو کچھ ہو آگہی گر نہیں غفلت ہی سہی

تو وہ دراصل رقصِ انتہا پسندی کے ساتھ، اسی خود اکتفائی اور بے منتیت غیر زندگی گزارنے کا درس دے رہے ہوتے ہیں۔ ایک اور شعر میں وہ احسان قبول نہ کرنے کا مشورہ ان الفاظ میں دیتے ہیں:

دیوارِ بارِ منتیتِ مزدور سے ہے خم اے خانمالِ خراب! نہ احسان اٹھائے

احسان اٹھانے سے فائدہ؟ جبکہ ایسا کرنے والا اپنے وجود کی معنویت ہی کھو بیٹھے!

اس قسم کے دو دو چار چار شعر قریب قریب ہر نامور شاعر کے دیوان سے مل جائیں گے لیکن ان شعراء کے مقابلے میں اقبال کا امتیاز یہ ہے کہ انہوں نے اس مسئلے کو محض ایک اخلاقی نکتہ کے طور پر نہیں، بلکہ اپنے نظریات اور نظامِ فکر کی ایک اہم کڑی کے طور پر پیش کیا ہے۔ اقبال کے لئے یہ موضوع دوسروں کی طرح سرِ راہ ہے نصیحت و پند کا معاملہ نہیں بلکہ تعمیرِ اومیت میں ایک مستقل اور بنیادی قدر کی حیثیت رکھتا ہے۔

اسرار، کہے جوتھے باب ہیں وہ ملتِ اسلامیہ کی موجودہ صماندگی اور بیچارگی کا تجزیہ کرتے ہیں۔ وہ قوم جو کبھی شیروں سے خراج وصول کرتی تھی کیا وجہ ہے کہ آج ہر قسم کی حملات و محبت سے ماری اور روباہ مزاجی سے ہمکنار نظر آتی ہے؟ اسکی وجہ ناداری اور جاہتمندی ہے۔ گذشتہ چند صدیوں میں مسلمانوں نے ان وسائل سے قطع نظر کرنی جو

دنیوی خوشحالی اور فاسخ الہالی کے لئے ضروری تھے اس کے نتیجے میں ناداری اور افلاس
 نے ان کو گھیر لیا ہے۔ یہ صورت حال کسی بھی قوم کے لئے تباہ کن ثابت ہو سکتی تھی۔
 حاجت مندی اور بلند خیالی ایک دو صفتوں کے رقیب ہیں جو ایک جہاں کٹھے نہیں ہو سکتے۔
 حاجت مندی دوسروں کے آگے دست سوال ہلا کر کرنے، ان سے مدد مانگنے اور ان کا
 سہارا لینے پر مجبور کرتی ہے۔ اس حاجت مندی میں عزت نفس اور اعتمادِ ذات کے احسانات
 فنا ہو جاتے ہیں اور اسکی خودی کا شیرازہ بکھر جاتا ہے:

از سوانِ افلاس گرودِ خوار تر از گدائی گدیہ گر نادار تر

از سوالِ آشفتمہ اجزائے خودی بے تجلی نخلِ سینکے خودی

ضربِ کلیم میں یہی خیال یوں ادا کیا ہے:

حاجت سے مجبور مردانِ آزاد کتنی ہے حاجت شیریں کو روباہ

خودی کی حفاظت اور زندگی کی آبرہائی کا تقاضا یہ ہے کہ ہم افلاس اور ناداری

کے باوجود حالات کے سامنے ہتھیار نہ ڈالیں اور دوسروں کا احسان قبول کرنے سے

احتراز کریں۔ یہاں اقبال حضرت عمرؓ کے طرز عمل کی طرف ہماری رہنمائی کرتے ہیں۔

ایک دفعہ آپٹا اونٹ پر سوار کہیں جا رہے تھے کہ آپ کے ہاتھ سے تانہا نہ زمین پر

گر پڑا۔ اب ان کے سامنے دو راستے تھے۔ کسی دوسرے کو تانہا نہ اٹھانے کے لئے

کہتے یا سواری سے اتر کر خود اسے اٹھاتے۔ حضرت عمرؓ کی خودوار طبیعت نے دوسرا راستہ

اختیار کیا۔ اقبال اس واقعہ کی طرف توجہ دلا کر مشورہ دیتے ہیں:

خود فرد آ از شتر مثلِ عمرؓ الحمد از منتِ غیر الحمد

یعنی حضرت عمرؓ کی طرح اونٹ سے خود اتر آؤ لیکن کسی کا احسان اٹھانے سے

حذر کرو۔ جو شخص کسی دوسرے کے دسترخوان سے فائدہ اٹھاتا ہے اسکی گردن احسان کے
 بوجھ سے ٹھکی رہتی ہے۔ ایسے شخص پر افسوس ہے کہ اس نے دوسروں کی برقی لطف سے
 اپنے آپ کو جلا ڈالا اور چند کوڑیوں کے عوض غیرت جیسی متاعِ بے ہایج ڈالی۔ مگر وہ
 حوصلہ مند جوان جسکی غیرت تنگدستی میں اسکو اور زیادہ خوددار اور غیرت مند بنا دے لائق
 ہزار ستائش ہے۔ وہ صنوبر کی طرح سر بلند اور معزز رہے گا۔ اسکی قسمت گو سو رہی
 ہے لیکن وہ خود بیدار ہے:

زیرِ گردوں آلِ جوانِ ارجمند می رود مثلِ صنوبرِ ارجمند

دہنہی دستی شمع خود وار تر بختِ او خوابید و او بیدار تر

اقبال کو اس قسم کی خودداری اور استغنا سے زندگی بھر دلچسپی رہی۔ وہ اس
 وصفِ انسانی کی اہمیت اور قدر و قیمت سے اپنی شاعری اور فکر کے اولین دور ہی
 میں آگاہ ہو گئے تھے۔ ۱۹۰۴ء (تصویرِ درد) میں انہوں نے پہلی بار اس خیال کا اظہار
 کیا تھا کہ ہمیں سببِ آج سے درسِ استغنا حاصل کرنا چاہئے کہ کس طرح وہ بہتی
 گنگا میں بھی اپنے 'سافر' کو الٹا رکھ کر اپنی میر سخی اور غیرت کے احسان سے گریز کا ثبوت
 دیتا ہے کہتے ہیں:

یہ استغنا ہے پانی میں نگوں رکھتا ہے سلفر کو

تجھے بھی چاہئے مثلِ جنابِ آججو رہنا

رشمع و شاعر (د ۱۱۹) میں وہ اس خیال کو پھر پیش کرتے ہیں:

* تصویرِ درد کا ایک اور مصرعہ ملاحظہ ہو:

طلیح زخم ہے آزادِ احسانِ رفو رہنا!

تو اگر خود اسے منت کش ساقی نہ ہو

بین دنیا میں جناب آساگوں پیمانہ رکھو

اسرار کے زیر نظر یا کجے آخری شعر میں بھی انہوں نے اسی تمثیل سے کام لیا ہے

اور کہا ہے کہ جناب کی طرح مرد غیرت مند بنو۔ بھند کے اندر رہ کر بھی اپنے مسافر کو نگوں رکھو،

اور منتِ غیر سے اپنا دامن تر نہ ہونے دو :

پھول جناب از غیرت مردانہ باش ہم بہ بجر اندر نگوں پیمانہ باش

اسرار کے اس خیال کو بھی انہوں نے کئی بار دہرایا ہے کہ جو رزق اور مالی منفعت

دوسروں کی بخشش و کرم کا نتیجہ ہو اس سے جو صلہ مندی اور جزاؤں فکر و عمل کو نقصان پہنچتا ہے۔

اس نئے خودی کا تقاضہ یہی ہے کہ انسان ایسے رزق اور ایسی دولت و ثروت سے پرہیز کرے :

خودی کے نگہبیاں کو ہے زہر ناب وہ ناں جس سے جاتی ہے سکی آب

وہی ناں ہے اس کے لئے ارجند ہے جس سے دنیا میں گردن بلند

فرو فلل محمود سے در گذر خودی کو نگہ رکھو ایازی نہ کر (بلبل جیل)

ہم تنگ دستی کو گوارا کر لیں دھٹی کہ موت کو، لیکن دوسروں کی بخشش ہوئی تو تمگی اور امارت

کو ہرگز قبول نہ کریں کیونکہ یہ ہمارے لطیف اور بلند احساسات کا خاتمہ کر دے گی۔ یہ ہے وہ

خیال جو ذیل کے مشہور شعر میں ادا ہوا ہے :

اے طاثر لا ہوتی اس رزق سے موت بھی جس رزق سے آتی ہو پر ہاڑ میں کوتاہی

سلطوت و اقتدار کی تمنا ہر انسان کی فطرت میں ہے لیکن مزہ جب ہے کہ ہم اسے

ذاتی جدوجہد اور قابلیت کی بنا پر حاصل کریں۔ جو اقتدار دوسروں کے ہمارے حاصل ہوا وہ

اس بنا پر غیرت اور خودداری کی نفی پر قائم ہو وہ کسی صورت میں مستحسن قرار نہیں دیا جاسکتا :

کے نہیں ہے تمنائے سروری لیکن خودی کی موت ہو جس میں وہ سروری کیلئے
 ۱۹۱۹ء میں سب مولانا محمد علی جوہر کی قیادت میں اسلامیان ہند کا ایک وفد انگلستان
 گیا تاکہ خلافت کی برقراری و بحالی کے لئے حکومت برطانیہ کی امداد حاصل کرے تو اقبال کی
 طبع خوددار پر یہ بات بہت ناگوار گزری۔ چنانچہ انہوں نے وہ مشہور قطعہ لکھا جسکی صحت و
 صداقت کا اقرار خود رئیس وفد نے بعد میں کیا*۔ اس قطعہ میں یہ حقیقت بیان کرنے کے بعد
 کہ تاریخ اس امر کی شاہد ہے کہ حکومتیں اور سلطنتیں بزورِ قوت حاصل کی جاتی ہیں مانگی نہیں
 جاتی، کہتے ہیں:

خریدیں نہ ہم جس کو اپنے ہو سے مسلمان کو ہے ننگ وہ پادشاہی
 الل کے نزدیک زندگی کا ثبوت ہی یہ ہے کہ ہم اپنی دنیا خود پیدا کریں۔ فطرت
 ہم کو جو کچھ دیتی ہے، ماحول سے ہم کو جو کچھ ملتا ہے، اس پر قانع اور مطمئن ہو کر نہ بیٹھ رہیں
 بلکہ اس سے قطع نظر کر کے یا اس سے نبرد آنا ہو کر اپنے لئے ایک نئی دنیا کی تخلیق کریں:

اپنی دنیا آپ پیدا کر اگر زندوں میں ہے
 سر آدم ہے ضمیر کُن نکال ہے زندگی
 چُونکِ دُلے یہ زمین و آسمانِ مُستعار
 اور خاک تر سے آپ اپنا جہاں پیدا کرے

* دیکھئے اقبال کا سیاسی کارنامہ، از محمد احمد ذوال۔

میں خضر راہ (۱۹۲۲ء) میں بھی اس طرف اشارہ ہے۔

ہومیائی کی گدائی سے تو بہتر ہے شکست

مرد بے پر! حاجتے پیش سلیمانے مبر

وہی جہاں ہے ترا جیکو تو کرے پیدا

یہ سنگِ خشت نہیں جو تری نگاہ میں ہے

مختصر یہ کہ دوسروں کے طفیل اور ذاتی جدوجہد کے بغیر جو کچھ حاصل ہو وہ 'سوال' ہے

اور سوال سے خودی ضعیف ہوتی ہے لہذا اس سے حذر لازم ہے۔

نفی خودی

خودی کے لئے سوال اور احتیاج سے بھی زیادہ خطرناک بات یہ ہے کہ کسی فرد یا

قوم کے دل میں یہ خیال جاگزیں ہو جائے کہ قوت و طاقت، سطوت و حکومت اور جوشِ عمل

زندگی کی اصل سے کوئی تعلق نہیں رکھتے۔ اس کو اس بات کا یقین ہو جائے کہ سخت

کوشی کے مقابلے میں تن آسانی، اقتدار کے مقابلے میں مسکینی اور تو نگری کے مقابلے میں افلاس

بہتر اور افضل ہیں اور یہ تصور اس کے ذہن میں بیٹھ جائے کہ یہ حیاتِ انسانی موہوم اور یہ

ڈنیا ئے رنگ و بو محض فریبِ نظر ہے اور اس کے حصول یا بہبود کے لئے کوشش کرنا اور

جان جو کھوں میں ڈالنا قطعی بے سود اور لاعاصل شے ہے۔ اقبال کی تحقیق یہ ہے۔ کہ یہ

نظریہ حیات جن سے خودی کی نفی ہوتی ہے اور عمل کے سوتے خشک ہو جاتے ہیں۔ زندہ اور

فعال قوموں کے خلاف کمزور اور محکوم قوموں کی ایک گہری سازش کا نتیجہ ہے۔ جب کمزور

قوموں نے طاقتور اور جوشِ عمل سے سرشار قوموں کے مقابلے میں اپنے آپ کو بے بس پایا

تو اپنی بے بسی کا علاج اور حریف کی قوت کا جواب فقط اس صورت میں دیکھا کہ حریف کے

دل و دماغ کو ایک زہرناک تصورِ حیات سے بھر دیا جائے تاکہ وہ دست و بازو جن کا مقابلہ

کرنے کی یوں ان میں ہمت و طاقت نہیں، خود بخود شل ہو کر رہ جائیں۔ اسرار کے چھٹے

باب میں اقبال نے ان حقائق و افکار کو ایک حکایت کے پیرایہ میں بڑی عمدگی سے بیان

کیا ہے۔ کہتے ہیں:

کسی چراگاہ میں کچھ بھیڑ بکریاں رہا کرتی تھیں۔ چراگاہ کیونکہ سرسبز تھی اور ہر طرف گھاس اور سبزہ لہلہاتا تھا۔ اس لئے بھیڑ بکریوں کا یہ گلہ بڑے اطمینان سے بڑھتا اور پھلتا پھولتا رہا۔ مگر ایک مدت کے بعد ان کی قسمت نے پٹا کھایا اور ایک رات جنگل کے شیروں نے چراگاہ پر دھاوا بول دیا۔ پھر کیا تھا۔ قوت اپنا مظاہرہ کرنے لگی اور چراگاہ بھیڑوں کے خون سے لالہ ناسن گئی۔ اس گلے میں ایک بھیڑ بڑی دانا، ریک اور جہاں دیدہ تھی۔ اُس نے جب دیکھا کہ شیر چراگاہ پر قابض ہو گئے ہیں اور بھیڑ بکریاں ان کے سامنے قطعاً بے بس اور عاجز ہیں تو اس کے دل پر سخت چوٹ لگی اور اس نے سوچنا شروع کیا کہ شیروں کے فولادی پنچوں سے بچ نکلنے کی اسز کیا تدبیر کارگر ہو سکتی ہے؟ ہفتوں کی سوچ بچار اور غور و فکر کے بعد وہ اس نتیجے پر پہنچی کہ بکریوں کی بزدلی اور بے حوصلہ جماعت میں تو شیروں کی سی خوب پیدا کرنا ناممکن ہے، البتہ شیروں میں بھیڑوں کا سامراج اُبھارا جاسکتا ہے۔ اور ان کے اندر بزدلی اور بے حوصلگی پیدا کی جاسکتی ہے۔ اس کا ذہن رساتھا اور یوں بھی غلامی و محکومی میں جب جذبہ انتقام پختہ ہو جائے تو عقل جیلہ گری اور فتنہ انگیزی میں تیز ہو جاتی ہے۔ لہذا اس نے ایک مکمل منصوبہ تیار کیا اور کچھ عرصے کے بعد اعلان کر دیا کہ وہ خدائے تعالیٰ کی طرف سے شیروں کے لئے پیغمبر اور رسول مقرر ہو کر آئی ہے اور ایک ایسا آئین حیات لائی ہے جس سے بے نوا آنکھوں کو نور اور محروم مسرت و لول کو سرت میسر آئے گی۔ اس اعلان نبوت کے ساتھ اُس نے طاقت کے حصول اور استعمال کے خلاف اپنے تصورات کی اشاعت شروع کر دی۔ اس نے کہا۔ اس دنیا میں جسے طاقت اور قوت حاصل ہے وہ دراصل بد بخت اور بے نصیب ہے۔ خوش قسمت ہیں وہ لوگ

جو قوت کے مقابلے میں ضعیفی اور دولت کے مقابلے میں تنگدستی کو بہتر سمجھتے ہیں اور جو گوشت
 خوردی کی بجائے گھاس پات پر گزارا کرتے ہیں۔ کیونکہ خدا نے جنت کمزوروں اور ضعیفوں کے
 لئے بنائی ہے اور جو لوگ یہاں صاحبِ قوت نظر آتے ہیں۔ ان کے لئے آئندہ کی زندگی بڑی
 دردناک ہوگی۔ اگر تم سلامتی کے خواہشمند ہو تو اپنے آپ کو بے زور اور حقیر بنائے رکھو۔ کیونکہ
 قوت و سطوت قدرتا عذاب و مصائب کو دعوت دیتی ہے تم جب تک ایک حقیر و اند
 رہو گے تمہیں بجلی کا کوئی خوف نہیں۔ اگر خرمن بنو گے تو برق سوزاں تمہیں ضرور اپنی لپیٹ
 میں لے گی تم فقط ایک فذہ بن کر رہو، صحرا بننے کی ہرگز تمنا نہ کرو کیونکہ ذرہ آفتاب سے
 منور ہوتا ہے مگر صحرا آندھیوں اور طوفانوں کی آماجگاہ بنا رہتا ہے۔ تم بھیڑوں کو فرج کرنے
 پر فخر کرتے ہو یہ تباہی اور ذلت کا راستہ ہے۔ اگر عزت چاہتے ہو تو خود کو ذبح کرو۔ اور
 اپنی ہستی کو مٹاؤ کیونکہ جبہ و اقتدار زندگی کی بنیاد کو کھوکھلا کر دیتے ہیں اور اسمیں استحکام
 نام کو نہیں چھوڑتے۔ سبزہ کی طرف دیکھو وہ پامال ہے اس بنا پر بار بار ابھرتا ہے اور موت
 پر قابو پالیتا ہے۔ عقلمند وہ ہے جو احساسِ ذات کو فنا کر دے اور دیوانہ وہ ہے جو اپنی
 ذات سے غافل نہ ہو۔ اگر عقل رسا چاہتے ہو تو اپنی آنکھیں، کان اور لب بند رکھو کہ ان
 کے استعمال سے حقیقی علم کی راہیں مسدود ہوتی ہیں۔ یہ یاور کھویہ دنیا اور اسکی مستیوں میں بیچ
 اور موموم ہیں اور جو لوگ ان کے لئے تنگ و دو کرتے ہیں وہ بالآخر نقصان اور گھلاٹے
 میں رہیں گے۔

شیروں پر اس خواب اور تعلیم کا گہرا اثر ہوا۔ ایک مدت تک قوت و سطوت سے

جنت از بہر ضعیفاں است و بس قوت از اسبابِ خسران است و بس

چشم بند و گوش بند و لب بہ بند تار سد فکر تو بر چرخ بلند

کام لینے کے بعد ان میں تن آسانی اور آرام طلبی کا میلان پیدا ہو ہی رہا تھا۔ جب اس نئی تعلیم
 سماں کے کان مانوس اور دل متاثر ہونے لگے تو ان کی طبیعتیں سخت کوشی اور جفا طلبی سے
 بیزار ہو گئیں۔ رفتہ رفتہ انہوں نے ٹسکار سے ہاتھ اٹھالیا اور گھاس پھاس پر گزران کرنے لگے۔
 اس تبدیلی سے ان کے مزاج اور اعصاب پر خوفناک اثر پڑا۔ فالتوں میں تیزی باقی نہ رہی۔
 انکھوں سے جو ہمیت و جلال کے شعلے برستے تھے وہ بجھ گئے۔ کوششِ کامل اور جدوجہد
 کا جو دلولہ دلوں میں اٹھتا تھا وہ سرد پڑ گیا۔ آہنی پنجے بے زور ہو گئے۔ دلوں پر افسردگی
 چھا گئی اور بدن بڈیوں کے پنجر نظر آنے لگے۔ جب جسموں کی طاقت کم ہوئی تو جان کا خوف
 بڑھا اور ہمت و حمیت نے ہوا ب دے دیا۔ ایسی صورت میں عزت و اقبال اور وقار
 اقتدار کا سوال ہی کہاں باقی رہتا ہے۔ وہ شیرِ نرجن کی گونج گرج سے وادی و صحرا کے دل
 کانپتے تھے، اب بے ہمتی اور بیدلی نے ان کی آواز کو بے اثر اور ان کے دست و بازو
 کو بے جان بنا ڈالا۔ الغرض یوں ایک انتقام پسند بھیڑ کی حیلہ گری اور فسول کاری سے
 جیتے جاگتے شیر بھیڑوں کا گلہ بن کر رہ گئے۔

اس حکایت کا موضوع اقبال کے نظامِ فکر میں خاص اہمیت رکھتا ہے۔ نطشے
 اور بعض دوسرے مغربی مفکرین کی طرح وہ بھی ہر اس تحریک اور فلسفہ کے جانی دشمن
 ہیں جو انسانوں کے قوائے عمل کو مضمحل اور ان کے ارادوں کو کمزور اور بے جان بنا دے۔
 اس موضوع پر تفصیلی بحث آئندہ باب میں کی جائے گی۔ یہاں اتنا کہنا کافی ہو گا کہ

✽	پنچہ ہٹے آہنی بے زور شد	مردہ شد دلہا و تنہا گور شد
✽	دل بتدیج از میانِ سینہ رفت	جوہرِ آئینہ از آئینہ رفت
	اقدار و عزم و استقلال رفت	اعتبار و عزت و اقبال رفت

اقبال کے نزدیک وہ تصورات ہوں نیا کو شو تو ہم اتر ڈیٹوی تہذیب کو بے حد ہرے ہیں۔
 اور جن کی بدولت انسانوں میں مسکینی و دلگیری پیدا ہوتی ہے، خودی کے لئے
 انتہائی زہرناک ہیں۔

باب ۲ نظریۂ ادب

گذشتہ باب کے آخر میں میں نے کہا تھا کہ اقبال ہر اس تحریک اور فلسفہ کے دشمن ہیں جو انسانوں کی قوتِ عمل کو مضمحل اور ان کے ارادوں کو کمزور بنا دے۔ وہ اس خیال تک کیسے پہنچے؟ یہ سوال جس قدر اہم اور دلچسپ ہے اسی قدر مشکل بھی۔ بات یہ ہے کہ اقبال جب اعلیٰ تعلیم کے لئے یورپ پہنچے تو اُس زمانے میں یورپ اور بالخصوص جرمنی کی یونیورسٹیوں میں جہاں اقبال بھی کچھ عرصہ ٹھہرے رہے، نطشے کے افکار کا بہت چرچا تھا اور نطشے کے ہاں یہ تصور بنیادی اہمیت رکھتا ہے اس نے اقوامِ عالم کا جو تجزیہ اپنی کتابوں میں پیش کیا ہے اس میں اس بات پر خصوصی زور ملتا ہے کہ مذاہب اور نظامِ بائے اخلاق دو طرح کے ہیں: ایک وہ جو زندگی کو ہاں کہتے ہیں اور اس کا ڈٹ کر مقابلہ کرتے ہیں۔ دوسرے وہ جو زندگی سے آنکھیں چراتے اور اس کے تقاضوں سے بھاگتے ہیں۔ نطشے کے نزدیک پہلی قسم کے مذاہب اور نظامِ بائے اخلاق نے انسانیت کو قوت بخشی ہے اور اس کی ترقی اور ارتقاء کا باعث بنے ہیں مگر دوسری قسم کے افکار نے اسے پست ہمت اور زوال پذیر بتایا ہے۔ اس لئے ان کی

نطشے کے نزدیک عیسائیت دوسری قسم کے مذاہب میں سے ہے۔ یہی وجہ ہے کہ اس نے اس مذہب اور اس کے تصورات پر شدید حملے کئے ہیں

مخالفت کرنا ان کے فروغ کو روکنا اور انسانوں کے ذہن سے ان کے زہریلے اثرات کو مٹانا
فلسفہ و شعر کے عظیم مقاصد میں داخل ہے۔

لیکن اپنے قیام یورپ کے دوران (۱۹۰۵ - ۱۹۰۸ء) میں اقبال نے فلسفہ عجم پر
جو مقالہ لکھا، اسکے مطالعہ سے اس بات کی تصدیق نہیں ہوتی کہ اس زمانے تک وہ اس خیال
کے قائل ہو چکے تھے یا اسے کوئی اہمیت دیتے تھے۔ انہوں نے متذکرہ کتاب میں ایران کے
منصوفانہ لٹریچر کا جائزہ لیا ہے مگر اس کے مضر حیات پہلوؤں کی دجیسا کہ انہوں نے لجلیں
کیا، کوئی نشاندہی نہیں کی۔

ایسا معلوم ہوتا ہے کہ ولانت سے واپسی کے کچھ عرصہ بعد جب ان کے مخصوص
نظریات نے جنم لیا تو یہ خیال بھی اسی زمانے کی غور و فکر کے نتیجہ میں پیدا ہوا۔ خود تاریخ اسلام
کے ابتدائی اور بعد کے ادوار کا ناقدانہ نظر سے مطالعہ کیا جائے تو یہ خیال ذہن میں ابھر
سکتا ہے۔ لیکن اس ضمن میں اور اس موقع پر مولانا حالی کے اس بصیرت افروز تجزیہ کا ذکر
بھی کیا جاسکتا ہے جو انہوں نے 'حیاتِ سعدی' (۱۸۸۱ء) میں فارسی شاعری اور بالخصوص
حافظ شیرازی کی غزل پر تبصرہ کرتے ہوئے پیش کیا ہے۔ وہ لکھتے ہیں:

حافظ کی غزل ہمیشہ سامعین کو چند باتوں کی ترغیب دیتی ہے۔ عشق

حقیقی کے ساتھ ہی عشق مجازی اور صورت پرستی اور کام جوئی کو بھی وہ دین

و دنیا کی نعمتوں اور فضیلتوں سے افضل بتاتی ہے۔ مال و دولت، علم و ہنر،

نماز و روزہ، حج و زکوٰۃ، زہد و تقویٰ، غرض کہ کسی شے کو نظر بازی و شاہد پرستی

کے برابر نہیں ٹھہراتی۔ وہ عقل و تدبیر، مال اندیشی، تمکین و وقار، سنگ و ناموس

جاہ و منصب وغیرہ کی ہمیشہ مذمت کرتی ہے اور آوارگی، رسوائی، بدنامی

بدستی، بے سروسامانی وغیرہ کو جو کہ عشق کی بدولت حاصل ہو تمام حالتوں سے بہتر ظاہر کرتی ہے..... اور جب ہم مسلمانوں کے اخلاق اور معاشرت پر نظر ڈالتے ہیں تو ان کو اکثر ان صفات سے موصوف پاتے ہیں جنکی اس مجموعہ غزلیات سے ترغیب ہوتی ہے۔ عشق ہازی و حسن پرستی ان کے ساتھ اس قدر مخصوص ہے کہ نہ صرف دولت مند بلکہ اکثر فاقہ مست بھی اسکا چسکا رکھتے ہیں اور نہ صرف نوجواں بلکہ معمر لوگ بھی اس کا دم بھرتے ہیں۔ فضول خرچی، نا عاقبت اندیشی، عقل و تدبیر سے کچھ کام نہ لینا، توکل و قناعت کے دھوکے میں معاش کی کچھ فکر نہ کرنا، غیر قوموں کی ترقی کا ذکر سن کر دنیا و مافیہا کو بیچ اور پھینچنا، عقل انسانی کو حقائق اشیاء کے انداک سے عاجز بنانا اور موجودہ علمی ترقیات کو سراسر ایک دھوکا سمجھنا وغیرہ وغیرہ ہماری قوم کی عام خاصیتیں ہیں جو ہمارے ہر طبقے اور ہر درجے کے لوگوں میں کم و بیش پائی جاتی ہیں۔ اگرچہ یہ بات کہنی مشکل ہے کہ ہم لوگوں میں یہ خاصیتیں اسی شعر و غزل کی بدولت پیدا ہوئی ہیں۔ شاید اس کے اصلی اسباب کچھ اور ہوں۔ لیکن اس میں شک نہیں کہ عاشقانہ اور متصوفانہ اشعار نے اس حالت کو ترقی دینے میں بہت کچھ مدد پہنچائی ہے۔*

بہر حال خواہ اقبال مغربی افکار کی بدولت اس خیال تک پہنچے یا مولانا حالی جیسے پیشرووں کی تحریروں سے انہیں کچھ مدد ملی یا یہ خیال ان کا طبع زاد تھا، کوئی صورت بھی

تھی، جو بات ہمارے لئے زیادہ اہمیت رکھتی ہے یہ ہے کہ انہوں نے "اسرار" کے ساتویں باب میں ان اثرات کا جائزہ لیا جو یونانی فلسفہ اور ایرانی شاعری نے برصغیر میں مجموعی مسلمانوں کے اخلاق اور طبائع پر ڈالے اور بڑے زوردار الفاظ میں افلاطون کے فلسفے اور حافظ کی منزل کی مذمت کی۔ اور ان دونوں کو اس بات کا ذمہ دار ٹھہرایا کہ ان کے زہریلے اثرات نے مسلمانوں کے جوشِ عمل کو ٹھنڈا کر دیا اور ان کے ذہنوں میں چپکے ہی چپکے ایسے تصورات بھر دیئے جنہوں نے بالآخر ان کو افسردہ دل، کم ہمت، ذلت پر قانع اور سہل انگار بنا ڈالا۔

افلاطون

پہلے افلاطون (۴۲۷ ق م تا ۳۴۷ ق م) کو لیجئے۔ اس میں شبہ نہیں کہ یونان کے اس عظیم فلسفی نے گزشتہ دو اڑھائی ہزار برس میں لاکھوں بلکہ کروڑوں انسانوں کو اپنے افکار و تصورات سے متاثر کیا ہے اور ہر فرد اور قریب قریب ہر مہذب قوم میں اس کے ماننے والے اور اس کی عظمت کلام بھرنے والے موجود رہے ہیں لیکن عقیدوں اور عقیدتمندوں کے اس بہوم میں جہاں تہاں کوئی نہ کوئی ایسا مفکر بھی نظر آجاتا ہے جس نے اس فلسفی کے افکار کی تردید میں اپنا زورِ قلم صرف کیا ہو۔ مخالفت و تردید کا یہ سلسلہ خود افلاطون کے عظیم شاگرد ارسطو سے شروع ہوا تھا اور اب تک جاری ہے۔ اس رجحان کا جدید ترین نمائندہ انگلستان کا نامور فلسفی ادیب برٹریٹ رسل ہے۔ جس نے اپنی بعض تحریروں میں افلاطون کی عظمت کو رد کر دیا۔

✽ "اسرار" کے پہلے ایڈیشن (۱۹۱۵ء) میں انہوں نے افلاطون اور حافظ کو براہ راست نشانہ بنایا تھا لیکن جب

بعض طبقوں نے بالخصوص حافظ پر جو انہوں نے اشعار کہے تھے اُس کا برا مانا اور اسکے خلاف احتجاج کیا تو اقبال

نے "اسرار" کے دوسرے ایڈیشن سے حافظ کے متعلق اشعار حذف کر کے درحقیقت شعر و اصلاح ادبیات

اسلامیہ کے عنوان سے ایک نیا باب لکھا، اللہ افلاطون کے متعلق بیشتر اشعار کو جوں کاتوں رہنے دیا۔

اور محبتِ افکارِ قریب قریب دونوں سے انکار کیلئے ہے۔

بات یہ ہے کہ افلاطون کی پر مخلص اور ہمہ گیر شخصیت نے جہاں ایک طرف فلسفیانہ:

غور و فکر کی نہایت بلند روایات قائم کی ہیں وہاں اس کے بعض تصورات ایسے بھی ہیں جنکو

واقعی خطرناک یا سطحی قرار دیا جاسکتا ہے۔ مثال کے طور پر اسکی اہم ترین تصنیف ری پبلک

(REPUBLIC) کو لیجئے۔ اس میں افلاطون نے ایک مثالی ریاست کا خاکہ پیش کیا

ہے۔ یہ ریاست جمہیں سلطنت کا کاروبار فلسفیوں کے ہاتھ میں ہوگا۔ افلاطون کے خیال میں

عدل و انصاف کی بہترین ضمانت ہے۔ مگر اس کے لئے جو معاشرتی نظام پیش کیا گیا ہے

اس سے اتفاق کرنا ممکن نہیں۔ مثلاً مجوزہ ریاست میں نکاح کے اصول کو باطل قرار دیا گیا

ہے۔ بہترین نسل پیدا کرنے کے لئے بہترین مردوں اور عورتوں کو بغیر کسی معاشرتی عہد و

پیمان کے آپس میں ملنے کا موقع دیا جائے گا اور بچے قوم کی 'بلک' ہوں گے جنکو پیدا ہوتے

ہی والدین سے الگ کر لیا جائیگا۔ یہ بات ضروری ہے کہ والدین کو بچوں کا اور بچوں

کو والدین کا علم نہ ہو۔ صرف اسی طریقہ سے آفاقی قسم کا بھائی چارہ وجود میں آسکتا ہے

کیونکہ اس طرح مجوزہ ریاست میں ہر شخص لامحالہ دوسرے کو اپنا بھائی سمجھے گا۔

افلاطون نے کہا ہے کہ محبت مند بچوں کو ریاست کے حوالے کر دینے کے بعد

والدین کو آپس میں یا دوسرے مردوں اور عورتوں سے آزادانہ اختلاط کا حق ہوگا بشرطیکہ

خصوصیت سے رسل کی یہ کتابیں (متعلقہ ابواب) دیکھئے:

(1) A HISTORY OF WESTERN PHILOSOPHY

جو "ریاست" مترجمہ ڈاکٹر ذاکر حسین۔ مطبوعہ انجمن ترقی اُردو، صفحہ ۲۹۱:

(2) UNPOPULAR ESSAYS

وہ ہر ایسے بچے کے اسقاط کی انتہائی کوشش اپنے ذمہ لیں جو اس اناہی و اختلاط کے نتیجے میں متوقع ہو۔*

لڑکوں اور لڑکیوں کی تعلیم مخلوط طریق پر ہوگی جس میں موسیقی اور ثقافت جسمانی پر خصوصی توجہ دی جائے گی۔ لڑکوں کے ساتھ ورزش کرتے وقت لڑکیوں کو بھی نیم پرہیز ہونا پڑے گا۔ کیونکہ افلاطون کے اپنے الفاظ میں اس مثالی ریاست کے لوگوں کے لئے نیکی کا لباس جس میں وہ ہمہ وقت طبعوس ہونگے کافی سمجھا جانا چاہیے۔*

اس طرح ریاست کے تمام لڑکے اور لڑکیاں بیس برس کی عمر تک تعلیم و تربیت حاصل کریں گے۔ اس کے بعد جو لوگ مزید تعلیم کے اہل نہ ہوں گے، ان کو کسان، مزدور اور دکاندار وغیرہ بن کر کاروباری زندگی اختیار کرنی ہوگی اور یہ ریاست کا نچلا طبقہ ہو گا۔ لیکن جو لڑکے اور لڑکیاں مزید تعلیم کے اہل قرار دیئے جائیں گے، وہ مزید دس سال تک زیر تربیت رہیں گے۔ اس مدت کے خاتمے پر دوسرا امتحان ہوگا اور ایک اور چھانٹ عمل میں لائی جائے گی۔ جو لوگ اس سے اعلیٰ تعلیم کے قابل سمجھے جائیں گے۔ وہ ملک کے ”محافظ“ ہوں گے اور ان کو افواج میں شامل کر لیا جائے گا۔ یہ ملک کا درمیانہ طبقہ ہونگے۔ لیکن جن لوگوں کا ذوق اور ذہانت ان کو اعلیٰ تعلیم کے اہل ثابت کرے گی، ان کو مزید پانچ برس کے لئے فلسفہ و حکمت کی تعلیم اور پندرہ برس کے لئے ”مور سلطنت“ کی عملی تربیت دی جائے گی۔ اس طرح پچاس برس کی عمر میں یہ مرد اور عورتیں درجہ تہذیب و تمدن کے فلسفی حکمرانوں کے اعلیٰ طبقے میں شامل کر لئے جائیں گے۔ عدل و انصاف کی خاطر

اور اس خیال سے کہ حکمران طبقہ حرص و آرزو اور خود غرضی میں مبتلا نہ ہو جائے، ان فلسفی حکمرانوں کی نہ کوئی جائداد ہوگی، نہ گھر بار اور نہ بیوی بچے۔ ان کو سرکاری ہوٹلوں سے کھانا ملیگا۔ ایک ساتھ رہنے اور سونے کے لئے سرکاری بیرکیں BARRAKS بنیائیں جائیں گی اور عمدہ نسل کی افزائش کے لئے ان کو بھی وہی جنسی آزادی حاصل ہوگی جو دوسرے طبقوں کو حاصل ہے۔

ظاہر ہے کہ ان تصورات کو اسلامی کیا، عام اخلاقی معیار پر پرکھا جائے تو بھی ان میں بہت سی باتیں قابل اعتراض قرار دی جائیں گی۔ لیکن اقبال نے افلاطون کے ان معاشرتی یا سیاسی تصورات سے کچھ تعارض نہیں کیا۔ ان کا حملہ دراصل افلاطون کے

برٹریٹڈ رسل اس کتاب پر تبصرہ کرتے ہوئے لکھتا ہے: "افلاطون کا مکمل یہ ہے کہ اس نے تنگ نظری کے خیالات کو کچھ ایسے ڈھنگ سے پیش کیا کہ انے والی نسلیں اس سے دھوکا کھا گئیں۔ صدیوں تک ری پبلک کی تعریف کی گئی۔ لیکن کسی نے نہ جانا کہ اسکی تجاویز میں ایسی کیسی معذرت رساں باتیں مضمر ہیں۔"

(تاریخ فلسفہ مغرب: ۱۲۵)

ایک اور جگہ رسل نے لکھا ہے: "جب ہم پوچھتے ہیں: افلاطون کی ریاست کر کے کیا دکھائیگی؟ تو اسکا جواب پھیکا سا ہے۔ یہ اندازا اپنے عینی آبادیوں کے مقابلے میں جنگ جیتنے کی اور لوگوں کی ایک تھوڑی سی تعداد کے لئے روزگار مہیا کریگی۔ یہ علم و فن کے میدان میں کوئی کارنامہ انجام نہ دیگی کیونکہ اسکے کڑپڑ سے اس بات کی توقع ہی نہیں۔ اور باتوں کے علاوہ وہ اس لحاظ سے بھی اسپارٹا کی مانند ہوگی۔ تمام شیوہ بیانیے باوجود جو کچھ یہ ریاست کریگی وہ بس اس قدر ہے کہ جنگ میں مہارت اور کھانے کو وافر۔ ایتھنز میں فلاطون کو قحط اور شکست دونوں کا تجربہ ہوا تھا۔ غالباً نیم شعوری طور پر وہ کچھ لکھتا تھا۔ ان دو قبائلوں سے محفوظ رہنا سیاست اور تدبیر کی معراج ہے۔" (ایضاً: ۱۲۶)

منہ موڑ کر کہیں ریاضت اور چلہ کشی میں اور کہیں تن آسانی اور عیش پرستی میں کھو گئیں۔
 عباسیوں کے دورِ سلطنت میں جب مسلمانوں کے اندر عراق اور شام کے عیسائیوں اور یہودیوں
 کی بدولت یونانی علوم کا چرچا ہوا اور افلاطون اور اس کے ماننے والے مفکروں دجن کو
 فلسفہ کی اصطلاح میں نوافلاطونی کہا جاتا ہے، کی کتابیں عربی میں منتقل ہوئیں تو اس
 سے مسلمانوں کے ذہن نے لامحالہ اثر قبول کیا۔ اور پھر حوں حوں یہ خیالات اور تصورات
 ان میں راسخ ہوتے گئے عمل کا وہ ولولہ اور جدوجہد کا وہ جذب و شوق جس نے دیکھتے
 ہی دیکھتے مسلمانوں کو اُدھی دنیا کا حکمران بنا دیا تھا، سرد پڑ گیا اور رہبانیت . اور
 بے عملی کے رجحانات نے زور پکڑا۔ اقبال نے ایک عمیق نظر محقق کی طرح جب مسلمانوں
 کی صدیوں کے انحطاط کے پیچھے ان تصورات کی زہرناکی کو پالیا تو وہ ایک پُر جو شِ صلیح
 کی طرح ان پر ٹوٹ پڑا۔

’اسرار‘ میں افلاطون کے متعلق کل اکیس شعر ہیں۔ پہلے ہی شعر میں اقبال نے
 افلاطون کو ’راہب دیرینہ‘ پرانے زمانے کا ایک سادھو، اور ’گوسفندِ قدیم‘ دانگے
 وقتوں کی ایک بھیڑ کہا ہے۔ * اس سے گزشتہ باب میں جو حکایت ہم نے مطالعہ کی
 ہے اس کا معنوں فردا ذہن میں آجاتا ہے۔ افلاطون کے عین شباب میں اس کے
 وطن ایتھنز کو یونان کی ایک دوسری ریاست اسپارٹا کے ہاتھوں شکستِ فاش ہوئی
 تھی اور ایتھنز کچھ عرصہ محکوم رہنے کے بعد ڈکٹیٹروں کے ہتھے چڑھ گیا تھا۔ افلاطون
 کے بہت سے نقادوں نے اس کے فکر و ذہن پر اس اہم واقعہ کے اثرات کو تسلیم
 کیا ہے۔ اقبال نے ان اثرات کی طرف براہِ راست تو کہیں اشارہ نہیں کیا مگر گزشتہ

* راہب دیرینہ افلاطون حکیم از گروہ گوسفندانِ قدیم

باب کی حکایت اور گوسفند قدیم کے مضمرات کو نگاہ میں رکھا جائے، دوڑھی بھینٹنے بھی احساسِ محکومی ہی کے زیر اثر دینِ گوسفندی کا پرچار شروع کیا تھا، تو مطلب واضح ہو جاتا ہے۔

تمثیلِ غار اور نظریہٴ اعیانِ نامشہود کے بعد افلاطون کے جس نظریے نے نسلِ انسانی پر غیر صحت منداثرات ڈالے ہیں وہ اس کا نظریہٴ علم ہے۔ جسمیں حواس کے ذریعے حاصل ہونے والے علم کو غیر یقینی قرار دیا گیا ہے۔ اس نظریے کی رو سے '۲ + ۲ = ۴' تو حقیقی علم ہے۔ لیکن یہ کہنا کہ برف سفید ہے، ایک ایسی مبہم اور غیر یقینی بات ہے کہ اسے فلسفی اپنی صداقتوں کے زمرے میں شامل نہیں کر سکتا۔*

اس نظریے کی مقبولیت سے سائنسی اور تجرباتی علم کو جسمیں حواس کو بنیادی حیثیت حاصل ہے اپنا حتمی منوالے میں جن وقتوں کا سامنا کرنا پڑا، اس سے قطع نظر، اس کا سب سے زیادہ نقصان تصوف اور الہیات کی راہ سے عالمِ انسانی اور بالخصوص مسلمانوں کو پہنچا۔ جب حواس اپنا اعتبار کھو بیٹھے تو دنیوی جدوجہد اور سعیِ عمل جسکی انجام دہی میں حواس کو بڑا دخل ہے خود بخود نظروں سے گر گئی۔ نتیجہ یہ ہوا کہ رہبانیت اور ترکِ دنیا کے رجحانات کو اور تقویت حاصل ہوئی۔ اقبال نے تیسرے شعر میں افلاطون کے اسی نظریہٴ علم کو بدلت ملامت بٹھہرایا ہے: حکیم افلاطون وہ شخص ہے جس پر دنیا محسوس کا ایسا جادو چلا کہ اس کے نزدیک یا تھو، آنکھ اور کان وغیرہ دلیٰ یعنی عالمِ محسوس:

CONCRETE WORLD کی کوئی قیمت باقی نہ رہی۔

آنچناں افسوس! محسوس نحو۔ اعتبار از دست چشم و گوش برد

ایک اور لحاظ سے بھی افلاطون اقبال کی نظروں قابلِ مواخذہ ہے۔ اگرچہ حسبِ توفیق

افلاطون نے رزیں کے ہنگاموں، میں بھی دلچسپی لی تھی لیکن اس کے فکر کی تان مجموعی طور پر

ماورائے دنیا پر ہی ٹوٹی ہے۔ اس کا سبب اس کی طبیعت کا وہ میلان تھا جسے انگریزی میں
 OTHER WORLDINESS کہتے ہیں اور جسے میں کسی موزوں لفظ کی عدم موجودگی
 میں 'عقبی پرستی' سے ادا کرتا ہوں۔ یہ رجحان جب اپنی مناسب حدود سے تجاوز کر جاتا ہے۔ تو
 انسان کی نظر میں زندگی کی اہمیت کم اور موت کی حیثیت بڑھ جاتی ہے کیونکہ اس نقطہ نظر
 کی رو سے موت کی بدولت ہی انسان کو حقیقت کا قرب و ادراک حاصل ہوگا، چوتھے شعر
 میں افلاطوں کی اسی عقبی پرستی یا موت پسندی پر چوٹ ہے: افلاطوں وہ شخص ہے جس نے
 کہا۔ 'زندگی کا لازموت میں پوشیدہ ہے۔ شمع جب بجھ جائے تو سدجلو سے دکھاتی ہے۔

اس بات کو ضربِ کلیم میں ایک جگہ بڑے دلنشین انداز میں پیش کیا گیا ہے۔ افلاطوں،
 سپائی نوزا اور اقبال کے درمیان جو نقطہ نگاہ کا اختلاف ہے۔ اسے اقبال نے تین اشعار میں سمو
 ویل ہے۔ تین اشعار کی اس مختصر نظم کا عنوان ہے 'مقصود'۔ سب سے پہلے سپائی نوزا کا نقطہ نظر
 بیان ہوا ہے:

نظر حیات پہ رکھتا ہے مرد دانشمند حیات کیا ہے؟ حضور و سرور و نور و وجود

سپائی نوزا نے حیات کو جو مقصودِ نگاہ ٹھہرایا ہے، اس کے مقابلے میں افلاطوں کا مشورہ
 یہ ہے کہ حیات کی بجائے موت کو مقصودِ نگاہ ہونا چاہئے۔ کیونکہ حیات نہایت عارضی، اور
 بے ثبات شے ہے:

نگاہ موت پہ رکھتا ہے مرد دانشمند

حیات ہے شبِ تاریک میں شرر کی ٹٹو

ان دونوں عظیم فلسفیوں کے مقابلے میں اقبال کا نقطہ نگاہ یہ ہے کہ انسان کی نظر خود

اپنی ذات کے امکانات اور اس کی تکمیل پر ہونی چاہئے۔ موت و حیات کا مسئلہ فی نفسہ کچھ

زیادہ اہمیت نہیں رکھتا ہے:

حیات و موت نہیں التفات کے لائق فقط خودی ہے خودی کی نگاہ کا مقصود

بس یہی تین تصورات ہیں: ۱) افلاطون کی رہبانیت، ۲) اس کا نظریہ علم اور (۳) اس کی عقوبت پرستی، جن کی بنا پر اقبال نے اس یونانی فلسفی کو ہدایتِ ملامت ٹھہرایا ہے اور اس کے اثرات کو مسلمانوں کے حق میں زہرناک قرار دیا ہے۔ زیرِ نظر باب کے بقیہ اوصاف سے زیادہ اشعار شاعرانہ انداز میں افلاطون کی مذمت پر مشتمل ہیں۔ ان میں اقبال کہتے ہیں: افلاطون کا ہرن 'لطیفِ خرام' سے اور اس کا کبک 'لدتِ رفتار' سے بے بہرہ ہے۔ اسکی شبنم 'طاقتِ رم' سے اور اس کا دانہ 'ذوقِ نمو' سے خالی ہے۔ اس کے طائر کے سینہ میں دم نہیں اور اس کے پروانے کے دل میں تڑپ نہیں۔ اور آہن میں کہتے ہیں۔ کہ اس کی شراب سے قوموں کے ذہن ایسے مخمور و مسموم ہوئے کہ وہ لمبی تان کر سو گئیں اور ذوقِ عمل سے محروم ہو گئیں:

قومہا از سُکرِ او مسموم گشت
خفت و از ذوقِ عمل محروم گشت

حافظ

حافظ شیرازی (وفات ۱۳۱۸ھ) پر جو اشعار اقبال نے لکھے تھے چونکہ دوسرے ایڈیشن میں ان کو حذف کر دیا گیا۔ اس لئے ان کا تفصیلی مطالعہ یہاں ضروری نہیں۔ بس اس قدر جان لینا کافی ہوگا کہ جس لب و لہجہ میں انہوں نے حافظ کے لئے بھی روارکھا۔ ان اشعار میں حافظ کو 'صہبا گسار' و 'فقیہہ ملت' کے خوارگان، اور 'امام امت' بے چارگان، کے انقباب سے یاد کیا گیا ہے، اور اس کی سہل انگاری، عافیت پسندی اور عیشِ کوشی کی سخت برائی کی گئی ہے۔ آہن میں کہتے ہیں کہ اس کی 'مخفل و مے' عالی ہمت اور حریت پسند شریف نادوں کے لائق نہیں۔ ہر اچھے انسان کو ان 'بھٹیروں'

کی صحبت سے پچنا چاہئے :

محفلی او در خور ابرار نیست ساغر او قابل اصرار عیب
بے نیاز از محفل حافظ گند المخذ از گوسفنداں المخذ

ان اشعار سے مخالفت کا ایک طوفان اٹھ کھڑا ہوا۔ اور بہت سے لوگ حافظ کی شاعری اور ان کے تصوف کی حماقت میں صفت آرا رہ گئے۔ اس معرکہ آرائی سے جس میں قائد حزب اختلاف کے فرائض زیادہ تر خواجہ حسن نظامی مرحوم نے انجام دیئے، جہاں بے مزگی اور ناخوشگوار کے کچھ پہلو ابھرے، وہاں علم و ادب کی دنیا کو دو بڑے فائدے پہنچے۔ اول یہ کہ اس بحث و تھیس کی بدولت علمی شعرو تصوف کے متعلق اقبال کے موقف کی پوری طرح وضاحت ہو گئی۔ کیوں کہ معترضین کے جواب میں انہیں مجبوراً قلم اٹھانا پڑا اور کتنے ہی مضمون اور خط اس موضوع پر لکھے۔ دوم، حافظ کے متعلق اپنے ۳۵۔ اشعار حذف کر کے 'اسرار' کے دوسرے ایڈیشن میں انہوں نے ۷۰ کے قریب اشعار میں اپنے ادبی نقطہ نظر کو بہ تفصیل بیان کیا۔ اس طرح اس علمی جدل و تکرار کے نتیجے میں اقبال کی نظم و نثر دونوں کی ثروت میں اضافہ ہوا۔

حافظ کے متعلق اپنے انداز تنقید کی وضاحت کرتے ہوئے ان میں سے ایک مضمون* میں

لکھتے ہیں :-

* شاعرانہ اعتبار سے میں حافظ کو نہایت بلند پایہ سمجھتا ہوں۔ جہاں تک فن کا تعلق

ہے۔ یعنی جو مقصد اور شعر پوری غزل میں بھی حاصل نہیں کر سکتے۔ خواجہ حافظ اسے

ایک لفظ میں حاصل کرتے ہیں۔ اس واسطے کہ وہ انسانی قلب کے راز کو پورے

طور پر کھتے ہیں لیکن فردی اور ملی اعتبار سے کسی شاعر کی قدیم قیمت کا اندازہ کرنے

کے لئے کوئی معیار ہونا چاہئے۔ میرے نزدیک وہ معیار یہ ہے کہ اگر کسی شاعر کے اشعار اغراضِ زندگی میں مدد ہیں تو وہ شاعر اچھا ہے اور اگر اس کے اشعار اغراضِ زندگی کے منافی ہیں یا زندگی کی قوت کو کمزور اور نپٹ کرنے کا میلان رکھتے ہیں تو وہ شاعر خصوصاً قومی اعتبار سے محضرت رساں ہے.....

جو حالت خواجہ حافظ اپنے پڑھنے والے کے دل میں پیدا کرنا چاہتے ہیں۔

حالت ان افراد و اقوام کے لئے جو اس زمان و مکان کی دنیا میں رہتے ہیں۔

نہایت ہی خطرناک ہے۔ حافظ کی دعوتِ موت کی طرف ہے، جس کو وہ اپنے کمالِ فن سے شیریں کر دیتے ہیں تاکہ مرنے والے کو اپنے دکھ کا احساس نہ ہو۔

عجی تصوف

حافظ پر ان کا اعتراض دراصل حافظ کی ذات یا ان کے شاعرانہ کمال پر نہیں بلکہ اس تمام شعری سرمائے اور صوفیانہ ادب پر تھا جسکی ابیاری نظریہ وحدت الوجود کے سرچشمہ سے ہوئی ہے۔ یہ نظریہ جس کے ڈانڈے یونانی الہیات اور قدیم ہندوی ویدانت سے جا ملتے ہیں۔ مختصراً یہ ہے کہ پوری کائنات وحدتِ حیات کے رشتے میں پروئی ہوئی ہے؛ خدا مخلوق سے الگ کوئی ہستی نہیں بلکہ نظامِ عالم میں اس طرح جاری و ساری ہے کہ زندگی کا ہر مظہر حقیقت میں مظہرِ خداوندی ہے۔

اس نظریہ کا ایک اچھا پہلو بھی تھا۔ اس سے انسانوں کی اخوت، مساوات، اور ایک ہی شاخ سے پھوٹنے والے گلہائے رنگارنگ کا محبت آفریں تصور عام ہوتا ہے، لیکن اس بظاہر معصوم سے نظریے سے اسلامی تاریخ میں جس طرح صدیوں افکار کشید کئے گئے، اس نے عمل کے جذبے اور اخلاق کی حسِ دونوں کو سخت نقصان پہنچایا۔ جب خدا ہر

چیز میں ہے تو نیک میں بھی وہی ہے اور بدکار میں بھی وہی۔ اور جب ہر نیک و بد میں اس کا جلوہ ہے اور ہر نیک و بد اسی کا مظہر ہے تو نیکی اور بدی کی تمیز کو شدت کے ساتھ قائم رکھنا اور نیک و بد میں امتیاز کرنا کہاں کی دانشمندی ہے؟ پھر جب خدا کے سوا ہر شے بذاتِ خود توہم اور غیر موجود ہے تو کسی انسان کو اس کے افعال کا ذمہ دار کیوں کر ٹھہرایا جاسکتا ہے؟ ہمارے بُرے اور بھلے اعمال بظاہر ہم سے سرزد ہوتے ہیں۔ لیکن حقیقت میں اس کی ذمہ داری ہستی موجود ہے۔ ہم غیر موجود، تو اسکی مشیت کے محض آلہ کار کی حیثیت رکھتے ہیں۔ اور جب افعال کی ذمہ داری کا احساس ڈھیلا پڑ جائے تو اخلاق کی بے باہروی کو کون روک سکتا ہے۔ اسی طرح جب کفر بھی شانِ خداوندی کا ایک نشان ہے اور اسلام بھی ایک نشان تو پھر جہاد اور جدوجہد اور یہ دوڑ و دوپ کس لئے؟

مختصر یہ کہ اس نظریے کے بیج سے ہم پودا پھوٹا جب وہ تناور درخت بنا تو اس کی شاخ شاخ اور خوشے خوشے سے ایسا پھل ٹپکا جو بظاہر میٹھا مگر حقیقت میں ایسا زہر بھرا تھا کہ جس نے ایک بار چکھ لیا اسکے ارادے مضحل، اسکی آنسوئیں پراگندہ اور اس کے دست و بازو مثل ہو گئے۔

✽ تصوف کے یہ افکار جب فارسی شعر کے ایوانوں میں گونجے تو ان کی صدائے بازگشتِ اردو کی برہم سخن میں بھی سنائی دے گئی۔ چنانچہ میر تقی میر کے یہ اشعار:

ناحق ہم مجبوروں پر یہ تہمت ہے مختاری کی
چاہتے ہیں سوائپ کریں ہم کو جہت بدنام کیا
یاں کے پلید و سید میں ہم کو دخل جو ہے سواتنا ہے
رات کو رونا صبح کیا یا دن کو جوں توں شام کیا

اقبال نے اپنے متذکرہ بالامضامین اور خطوط میں ان زہریلے اثرات کا کسی قدر تفصیل سے جائزہ لیا ہے اور حافظ کے علاوہ حکیم سنائی اور ملا حسن گیلانی وغیرہ کے اشعار سے یہ ثابت کیا ہے کہ ان شعراء نے بڑے دلفریب طریقوں سے 'شعار اسلام کی تیغ و تروید کی ہے اور اسلام کی ہر محمود شے کو ایک طرح سے مذموم ٹھہرایا ہے۔ انہی مثالوں میں سے ایک مثال انہوں نے ایک پنجابی شاعر کی بھی دی ہے جس کا بیان دلچسپی اور افادیت سے خالی نہ ہوگا۔ لکھتے ہیں:

”وجید خاں ایک پنجابی شاعر تھا جو کسی بند و جوگی کا مرید ہو کر فلسفہ ویدانت ...
رویدانت اور وحدت الوجود ایک ہی چیز ہے، کا قائل ہو گیا تھا۔ اس تبدیلی خیال و عقیدہ نے جو اثر اس پر کیا اسے وہ خود بیان کرتا ہے:

تھے ہم پوت پٹھان کے دل کے دل دیں موڑ
شرین پڑے رگنا تھ کے سکیں نہ تنکا توڑ

یعنی میں پٹھان تھا اور فوجوں کے منہ موڑ سکتا تھا۔ مگر جب سے رگنا تھ جی کے قدم پکڑے ہیں یا بالفاظ دیگر یہ معلوم ہوا ہے کہ ہر چیز میں خدا کا وجود جاری و ساری ہے۔ میں ایک تنکا بھی نہیں توڑ سکتا۔ کیونکہ توڑنے میں تنکے کو دکھ پہنچنے کا احتمال ہے۔“ اس کے بعد اقبال کہتے ہیں: کاش وجید خاں کو یہ معلوم ہوتا کہ زندگی نام ہی دکھ اٹھانے اور دکھ پہنچانے کی قوت رکھنے کا ہے۔ زندگی کا مقصد زندگی ہے نہ موت۔“

اقبال نے اس بات پر بہت زور دیا ہے کہ اسلام اور وحدت الوجود جو بظاہر مشابہ نظر آتے ہیں حقیقت میں ایک دوسرے کی ضد ہیں۔ اسلام کا اندازِ نظر صحت مندانہ

حقیقت پسندانہ ہے اس کا سارا زور عمل اور جہد و جہد پر ہے۔ وہ فنا نہیں بقا اور استحکام کی تعلیم دیتا ہے۔ اس کے مقابلے میں وحدت الوجود اپنی تمام فلسفیانہ چمک دکھا اور روحانی اسل کے باوجود رہبانیت کی ایک تحریک ہے جو عمل کی بجائے بے عملی اور استحکام ذات کی بجائے خود کشی کی طرف بلاتی ہے۔

حقیقتِ شعر

لیکن ہمارے اس مطالعہ میں ان مضامین اور خطوط سے بھی زیادہ اہم وہ اشعار ہیں جو انہوں نے رحافظ سے متعلق اپنے اشعار کی جگہ، 'اسرار کے آٹھویں باب میں درج کئے۔ یہ باب جس کا عنوان 'در حقیقتِ شعر و اصلاحِ ادبیاتِ اسلامیہ' ہے چار بندوں پر مشتمل ہے۔ پہلے بند میں ایک اچھے اور سچے شاعر کی خصوصیات بیان کی گئی ہیں۔ دوسرے بند میں ان شاعروں کا ذکر ہے جو شعر و ادب کے زندگی بخش تصور سے محروم ہونے کے باعث ایسی شاعری کی تخلیق کرتے ہیں جو قوموں کی تباہی و بربادی کا پیش خیمہ ثابت ہو۔ تیسرے بند میں اس قوم کی حالت پر افسوس کا اظہار ہے جو سچے شاعروں کی دلسوزی اور پیامبری سے متاثر ہونے کی بجائے مردہ ذوق شاعروں کے سنتے پڑھ جاتی ہے، اور چوتھے بند میں نئی نسل کو خطاب کر کے اس امر پر زور دیا ہے کہ وہ نیک و بد اور زہر و تریاق میں تمیز کرنا سیکھے اور شعر و ادب کی ان قدروں کو اپنائے جو زندگی میں ممد و معاون ہوں، جن سے دلوں میں تازگی، ہمت میں بلندی اور ارادوں میں پختگی پیدا ہو۔ اب آئیے اس باب کا ذرا تفصیل سے مطالعہ کریں۔

اقبال نے پہلے بند کا آغاز تمنا اور آرزو کی تعریف سے کیا ہے۔ آرزو کے بغیر انسان کے دل میں گرمی و حرارت پیدا نہیں ہوتی۔ زندگی میں جوش و جذبہ اور قوتِ تسخیر

اندول کا تیجہ ہے۔ شاعر کے تخلیقی عمل کے پس پرہ بھی کچھ آرزوئیں بے تاب اور کچھ تمنائیں محل رہی ہیں
 اُسے حسن اور نصیر کی تلاش ہے۔ زندگی کے ارتقا میں حسن کو بڑا دخل ہے۔ حسن آندو کا خالق اور اسکی
 بہاروں کا پروردگار ہے۔ رگوں با شعر کی تخلیق حسن کی لگن کا ایک کرشمہ ہے، حسن سے وابستگی
 کی بدولت شاعر کا سینہ خود حسن کی آماجگاہ بن جاتا ہے اور اس کے اندر سے جمال و دلبری کی
 نئی ادائیں اور زندگی کے تازہ ممکنات ابھرتے ہیں *۔ ایسا شاعر جو حسن سے صحیح تاثر قبول کر کے
 گیسوئے حیات کو سنوارنے کی مہم پر لگتا ہے، اپنے اندر بڑی قوت اور کشش رکھتا ہے۔ اس
 کے فن کی بدولت زندگی اور فطرت دونوں کی جاذبیت بڑھتی ہے۔ اس کی آب و گل میں بحرو
 برکی وسعتیں اور اس کے دل میں سو جہان تازہ کے امکانات چھپے ہوتے ہیں۔ اس کا دماغ
 ان کھلے پھولوں کی مہک سے اور ان سُننے گیتوں کی نغمگی سے معمور ہوتا ہے۔ اس کی فکر ماہ و انجم
 کی ہم نشیں، شہر سے بیگانہ اور حسن و خیر کا گنجینہ ہوتی ہے۔ اسکی آوازِ درادراں سا نوازہ قافلوں کی
 رہنمائی کرتی ہے۔ وہ زندگی کی پیچ و پیچ اور تاریک راہوں میں خضر کا کام دیتا ہے، اور
 اس کی بدولت ہم چٹمہ جیواں تک پہنچتے ہیں۔ بند کے آخر میں کہتے ہیں۔ ایسے شاعر کا فن
 دوسروں کو اپنا محاسبہ کرنا اور ترقی و ارتقا کی خاطر بے قرار رہنا سکھاتا ہے اور وہ اپنے سوز
 و غم کی نعمت کو اس قدر اڑا کر دیتا ہے کہ اہل دنیا میں سے جو چاہے اس سے فیضیاب ہو:

از فریب او خود افزا زندگی خود حساب و ناشکیبا زندگی

اہل عالم را صلا بر خوال کند آتش خود را چو باد ارزاں کند

* سینہ شاعر تجلی زارِ حسن نیند از سینائے او انوارِ حسن

بحر و بحر پوشیدہ وہ آب و گلش صدر جہان تازہ مہمرد در دلش

وہ دباغش نا دمیدہ لالہ ہا ناشنیدہ نغمہ ہا ہم نالہ ہا

دوسرے بند میں جہاں زندگی کی تڑپ سے نا آشنا شاعر کے زہریلے اثرات کا بیان ہوا ہے۔ اقبال کہتے ہیں کہ ایسے شعراء کا وجود قوموں کی سب سے بڑی بد نصیبی ہے۔ کیونکہ ان کا فن ہر چیز سے زندگی کا حسن اور جوشِ نمو چھین لیتا ہے اور اپنے پڑھنے والوں پر موت کا سکون طاری کر دیتا ہے۔ یونانی علم الاضنام میں تین پریوں کا ذکر ہے۔ جن کا آدھا جسم مچھلی کا اور آدھا جسم انسان کا بتایا جاتا ہے۔ مشہور ہے کہ ملاح سمندر میں رہنے والی ان پریوں کی خوش آوازی سے مسجد ہو کر راستہ بھول جلتے اور جہاز چٹانوں سے ٹکرا کر یا موجوں کی پیٹ میں آ کر غرق ہو جاتے۔ اقبال نے زندگی سے فرار ڈھونڈنے والے اور بے عملی کا درس دینے والے شاعر کو ان فریب کار نبات البحر (سمندر کی میٹھیوں) سے تشبیہ دی ہے۔ ان کے بحر سے زندگی کے جہاز ڈوب جاتے ہیں :

ماہی و از سینہ تا سر آدم است چوں نباتِ آشیان اندریم است
از نوا بر ناخدا افسوں زند گشتیش در قعرِ دریا اٹگند

’اسرار‘ کے ان اشعار کے کوئی بیس برس بعد اقبال نے شعرِ عجم کے عنوان سے جو

ایک مختصر نظم و ضربِ کلیم (مطبوعہ ۱۹۳۶ء) لکھی۔ اس میں اپنے اس خیال کو یوں بیان کیا ہے:

بے شعرِ عجم گر چہ طسربناک و دلا دیز

اس شعر سے ہوتی نہیں شمشیرِ خودی تیز

افسردہ اگر اس کی نوا سے ہو گلستان

بہتر ہے کہ خاموش رہے مرغِ سحر خیز

تیسرے بند میں جہاں ملتِ اسلامیہ کو مخاطب کر کے کہتے ہیں کہ اس شاعری

نے تیری رگوں کا خون منجمد کر دیا ہے۔ اور یوں معلوم ہوتا ہے تجھے کانوں کے ذریعے

زہر پلایا گیا ہے * وہاں بیشتر اشعار اس مرثیہ تفسیر عشق کے متعلق ہیں جو فارسی اور اردو شاعری کے رگ و ریشہ میں سما چکا تھا۔ 'اسرار' سے پہلے مولانا حالی نے اپنے مقدمہ دیوان میں اردو شاعری کے روایتی عاشق کے مضحکہ خیز کردار پر نکتہ چینی کی تھی۔ لیکن اقبال کی یہ ضرب زیادہ کلیمانہ اور بھر پور ہے۔

کہتے ہیں عشق و محبت جیسا پاکیزہ اور زندگی بخش جذبہ اس شاعری کے ہاتھوں ذلیل و خوار ہوا ہے۔ اس کی خودداری، آبرومندی اور بلند نظری خاک میں مل گئی ہے۔ اس کی نفسیات اس حد تک بگڑ گئی ہے اور اس کی ذہنیت اس قدر مستح ہو گئی ہے کہ سوائے دیونہ گری، افسردگی، بیچارگی اور نامردی کے اس میں کچھ باقی نہیں۔ آسمان کی شکست کنا، اپنی قسمت کا رونا رونا اور آتش ریشک و حسد میں جتنے رہنا اس کی حیات کا وظیفہ ہے۔ اس کے احساسات پر خوفزدگی، مردہ دلی اور ناتوانی مسلط ہے۔ چند اشعار ملاحظہ ہوں:

ناخوشے افسردہ آزرده از لکد کوپ نگہباں مردہ *

پست بخت وزیر دست و دواں نہاں ناسزا و نا امید و نامراد

ٹیونش از جان تو سرمایہ برد لطفِ خواب از دیدہ ہمسایہ برد ہر

* اے دلت از نغمہ ہائش سرد جوش زہرِ قاتل خوردہ از راہِ گوش

* از لکد کوپ نگہباں مردہ یعنی پاسبان کی مار پیٹ سے ادھموا۔ یہ مصرع غالب کے اس شعر کی

یاد دلاتا ہے :

گدا سچو کے وہ چپ تھامری جو ثامت آئی اٹھا اور اٹھ کے قدم میں نے پاسبان کیلئے

جو یعنی اس شاعر کے رونے دھونے نے تری متاعِ زندگی کو لوٹ لیا ہے اور اس کی آہ و بکا

سے ہمسائے بیچارے پر نیند حلام ہو گئی ہے۔ پیر کے دو شعر ملاحظہ ہوں : رہا باقی اگلے صفحہ پر

اس بند کے آخری شعر میں فرماتے ہیں افسوس ہے اُس عشقِ دلِ یعنی اُس عاشق و شام
پر جس کی غیرت کا شعلہ اور حمیت کی آگ بجھ گئی ہو اور جو حرم کی دلولہ انگیز فضاؤں میں پیدا
ہو کر تیکدے کی بے عمل اور سکون پرست بستی میں مرے:

وائے بر عشقے کہ نارِ او فسر د

در حرم زائید و در بت خانہ مُرد

آخری بند میں نئی نسل کے سامنے ادب کا صحیح نصب العین پیش کیا ہے۔ ادب
زندگی سے الگ کوئی شے نہیں۔ اسے زندگی کے معیار پر پرکھ کر دیکھو۔ جو چیز زندگی میں کھوٹی
اور گھٹیا ہے وہ ادب میں بھی کھوٹی اور گھٹیا ہوگی۔ جو ادب عمل کی دعوت نہیں دیتا، جسم و
جان میں سرگرمی اور جوش پیدا نہیں کرتا، مشکل پسند اور جفاکش نہیں بناتا وہ ادب درخور اعتنا
نہیں۔ ادب کے لئے فکر روشن کے ساتھ فکرِ صالح کی بھی ضرورت ہے تاکہ مسلمانوں میں قہمیت
کا اعلیٰ احساس اور اسلام سے سچی محبت پیدا ہو:

فکرِ صالح در ادب می بایدت رحبتے سوئے عرب می بایدت

اے مسلمان! تونے عجم کے لالہ ناروں اور ہند کی بہاروں سے کافی لطف اٹھالیا۔ اب
کھجور کی شراب پینے اور صحرا کی گرمی کھلنے کا وقت ہے:

از چین نارِ عجم گل چیدہ نو بہارِ ہند و ایلان دیدہ

اند کے از گرمی صحرا بخور بادۂ ویرینہ از خسرا بخور

(دقیقہ سفر گذشتہ)

جو اس شور سے میر روتا رہیگا تو ہم سایہ کا ہے کو سوتا رہیگا

سرہانے میر کے اہستہ بولو ابھی تک روتے روتے سو گیا ہے

تم ایک مدت تک حیرت پر نیاں میں لیٹے رہے ہو، اب اپنے آپ کو موٹے کپڑے
کا عادی بناؤ :

مدتے غلطیدہ اندر حیرتِ خوبہ کر پاس درشتے ہم بگیر
صدیوں لالہ و گل پر رقص کرتے رہے اور پھولوں کی طرح شبنم کے موتیوں سے
منہ دھویا کئے ہو۔ اب اپنے آپ کو پتی ہوئی ریت میں ڈالو اور چشمہ زمزم میں غوطہ لگاؤ؛
قرنہا بر لالہ پا کو بیدہ عارض از شبنم چو گل شویدہ
خوش را بر ریگ سوزال ہم بمن غوطہ اندر چشمہ زمزم بمن
تا کہ تم زندگی کی جنگ میں حصہ لینے کے قابل بن سکو اور تم میں وہ تڑپ اور
سوز پیدا ہو جائے جس کے بغیر جینا بے سود ہے :

تا شوی در خورد پیکار حیات

جسم و جان سوز از نار حیات

صدیوں سے ہمارے مذہبی اعتقادات اور ادبی تصورات میں ایک خوفناک تضاد
پایا جاتا تھا۔ خوفناک اس لئے کہ یہ شعوری کم اور نیم شعوری زیادہ تھا۔ بہت سے شعراء
جو یوں تو اسلام کی صداقتوں پر ایمان رکھتے تھے، شعر کی دنیا میں ایک ایسی ذہنیت کو فروغ
دیتے چلے گئے جس سے نہ صرف اسلامی تعلیمات کی بلکہ خود اسلام کی بطور ایک مذہب کے
تضعیک و تخفیف ہوتی تھی۔ اس بات کے ثبوت میں صرف ایک مثال دیکھئے میر تقی میر
کا شعر ہے :

میر کے دین و مذہب کو اب پوچھتے کیا ہو ان نے تو

تشفہ کھینچا، دیر میں بیٹھا، کب کا ترک اسلام کیا

ایسا نہیں کہ خیر صاحب کا اسلام پر یقین کسی شخص سے کم تھا یا وہ اس مذہب کے اصول و تعلیمات سے برگشتہ یا دل برداشتہ تھے۔ ان کی زندگی کا بغور مطالعہ کیا جائے تو ثابت ہوتا ہے کہ خدا و رسول پر ان کا ایمان نہایت پختہ اور اسلام کے اصولوں پر ان کا یقین خیر متزلزل تھا۔ اس کے باوجود مندرجہ بالا شعر اور اس قسم کے سیکڑوں اشعار میر اور دیگر شعرا کے ہاں ملتے ہیں، سے قاری جو تاثر قبول کرتا ہے وہ مذہب اسلام سے بے نیاز، بیزار یا بالاتر ہو کر زندہ رہنے کا ہے۔

بعض لوگ ان شعرا یا ایسے اشعار کے حق میں یہ دلیل لائیں گے کہ یہاں جس اسلام کے ترک کرنے کا ذکر ہے اس سے مراد فقہہ و ملاحا کا اسلام ہے اور 'تقسقہ' و 'دیر' کا مطلب کافری یا بے دینی نہیں بلکہ وسیع مشربی ہے۔ لیکن یہ محض خواص کی نکتہ آفرینیاں ہیں۔ عوام نیم شعوری طور پر اس قسم کے اشعار سے وہی تاثر قبول کرتے آئے ہیں جس کو ہم نے اوپر بیان کیا ہے۔

اقبال کا کمال یہ ہے کہ اس نے اس تضاد کا جو مدتوں سے ہمارے تحت الشعور کے نہاں خانوں میں چھپا بیٹھا تھا اور وہاں سے ہماری قوت حیات پر شیخوں مارتا تھا، سراغ لگا لیا اور پھر اس کو ایسا بے نقاب کیا کہ ذہنوں سے اس کے شعوری اور نیم شعوری اثرات مٹ کر رہ گئے۔ جن دنوں 'سراز' کی معرکہ آرائیوں کا میدان گرم تھا اور کچھ لوگ بزم خویش و رعایات مقدسہ کی حفاظت میں سرکفت نکل آئے تھے، اقبال نے ایک مضمون بہ زبان انگریزی بھی اس موضوع پر لکھا جو مکھنوکے اخبار نیوا برا NEW ERA میں ۲۸ جولائی ۱۹۱۷ء کو شائع ہوا تھا۔ اس مضمون میں اپنے تصورات ادب کو سمیٹتے ہوئے ایک جگہ۔

لکھتے ہیں:

تمام انسانی جدوجہد کا انجام فقط حیات ہے اور تمام انسانی علوم و فنون اسی مقصد کے حصول کے تابع ہیں۔ اس لئے ہر علم و فن کی منفعت کا اندازہ اس کی حیات آفریں قوت ہی سے لگایا جاسکتا ہے۔ مثلاً اعلیٰ ترین فن وہ ہے جو ہماری جتنی قوت ارادی کو میدار کرے اور ہمیں مصافحہ زندگی میں مردانگی سے مقابلہ کرنے کی طاقت بخشنے۔ تمام خواب اور اثرات جو حقیقت (REALITY) سے گریز کرنے کی تعلیم دیں۔ فی نفسہ ایک پیغامِ انحطاط و ممتات ہیں۔ ادبیات کو دنیائے ایون خوردہ کے نقوش سے میرا ہونا چاہئے۔ فن برائے فن کا اصول زمانہ تنزل کی ایجاد ہے، جس کا مقصد ہمیں ذوقِ حیات اور جذبہٴ عمل سے محروم کر دینا ہے۔*

غرض کہ آج جو نظریہٴ ادب ہر طرف مقبول ہو رہا ہے، جس میں ادب برائے ادب کی بجائے ادب برائے زندگی پر زور دیا جاتا ہے اور جسے بعض کم خیر ترقی پسند ادیب اپنا ہی حصہ اور اجارہ سمجھتے ہیں۔ اس نظریے کو جس شخص نے آج سے چالیس پینتالیس برس ادھر فیہ معمولی بصیرت اور وضاحت کے ساتھ پیش کیا وہ علامہ اقبال ہی کی ذات تھی۔ ہمارے ادب کی تاریخ میں زندگی اور ادب کے باہمی رشتے کی اہمیت کو سب سے پہلے مولانا حالی نے (ایک حد تک سرسید کے زیر اثر) سمجھا اور سمجھایا۔ مگر ان کے تجزیے اور فکر میں حکیمانہ تدفنگ لگا ہی اور فلسفیانہ عمق کی کمی تھی، جس کو کچھ عرصہ بعد اقبال نے پورا کیا۔

باب ۵

ترتیبِ خودی کے مرحلے

خودی تخلیق مقاصد سے بیدار اور عشق و محبت سے پختہ ہو کر استحکامِ ذات کی جس مہم پر نکلتی ہے اقبال کے نزدیک اس کے تین مرحلے ہیں۔ پہلا مرحلہ اطاعت، دوسرا ضبطِ نفس اور تیسرا نیابتِ الہی ہے۔ اسرار کے نویں باب میں وہ اس موضوع سے بحث کرتے ہیں۔

مرحلہ اول: اطاعت

اقبال نے ۱۹۱۲ء میں پہلی مرتبہ اس خیال کا اظہار کیا تھا کہ دنیا میں حقیقی مسرت خود سری اور آزاد روی میں نہیں بلکہ ضابطہ دستور کی پابندی سے حاصل ہوتی ہے:

دہر میں عیشِ دوام آئیں گی پابندی سے ہے

موج کو آزادیاں سامانِ شیون ہو گئیں (شع و شاعر)

ترتیبِ خودی کا پہلا مرحلہ دراصل یہی ضابطہ پسندی اور آئین پر سختی کے ساتھ عمل پیرا ہونے کا مرحلہ ہے۔ جو لوگ اپنے آپ کو آئین کا پابند نہیں بناتے یا تن آسانی اور آرام طلبی کی بنا پر اس میں رخنہ ڈالتے اور رخصتیں ڈھونڈتے ہیں وہ خودی کی تربیت نہیں کر سکتے۔ اس طرح جو لوگ آزادی کا مفہوم یہ سمجھتے ہیں کہ جو جی میں آئے انسان کر گزے تو ایسے لوگ بھی اقبال کے نزدیک 'زندگی کی حقیقتوں سے بے خبر اور اس کی

فضیلتوں سے محروم رہتے ہیں۔ خودی کی تقویم کا پہلا مرحلہ یہ ہے کہ جس آئین مسلک کو ہم اپنے لئے پسند کرتے ہیں اسکو کما حقہ اختیار کریں اور صحیح معنوں میں اس پر عمل پیرا ہوں۔ اور اس راہ میں جو وقت بھی پیش آئے اسے خندہ پیشانی سے قبول کریں اور اپنے آپ کو سخت کوش اور محنت شعار بنانے میں کوئی کسر اٹھانہ رکھیں۔

یہاں اقبال خدمت گزار اور محنت شعار اونٹ کی مثال دیتے ہیں جو صبر و استقلال کے ساتھ اپنے فرائض کو انجام دیتا ہے۔ وہ لوق و دوق صحرائیں سامان اور سواریوں کا بوجھ اٹھائے خاموشی کے ساتھ کڑے کوس طے کرتا ہے اور کبھی حرفِ شکایت زبان پر نہیں لاتا۔ یہی نہیں، وہ تپتے ہوئے صحراؤں میں خود اپنی رفتار سے ایک ایسا کیف محسوس کرتا ہے کہ اسکی بدولت صبر و برداشت میں اپنے سوار سے بھی بڑھ جاتا ہے۔ وہ کم کھاتا اور کم سوتا ہے مگر بار برداری اور راہ سفر کی صعوبتیں اٹھانے میں بے نظیر ہے۔

خودی کی تربیت کا پہلا مرحلہ 'محنت شعار' اشتراکی سی بے نفسی اور صبر و استقلال کا تقاضا کرتا ہے۔ جس طرح وہ کم خور و کم خواب و محنت پیشہ ہے۔ اسی طرح ہمیں بھی ذاتی آرام و آسائش کو بھول کر فرائض کی انجام دہی میں لگ جانا چاہئے۔

یہاں اقبال تربیتِ نفس کا ایک ایسا اصول پیش کرتے ہیں جو ان سے پہلے مشرق و مغرب کے بہت سے مفکرین پیش کر چکے ہیں اور جس سے اکثر قوموں نے اپنے عروج کے زمانے میں فائدہ اٹھایا ہے۔ وہ اصول مختصر یہ ہے کہ اختیارِ جبر سے پیدا ہوتا ہے۔

اس سے مراد یہ ہے کہ پابندیِ آئین سے انسان میں کچھ ایسے اوصاف ابھر آتے ہیں جن کی بدولت اسے اپنے نفس پر اور اپنے ماحول پر ایک تفوق، ایک قدرت حاصل ہو جاتی ہے۔ آئین پر سختی کے ساتھ پابند ہونے والے انسان میں ایک طرف تو سہل انگاری، آرام طلبی اور...

بے راہروی کے رجحانات مٹ جاتے ہیں اور دوسری طرف اس میں خیال کی پختگی، ارادے کی مضبوطی اور سختیوں کو خاطر میں نہ لانے کی جرات پیدا ہوتی ہے۔ اس سے کردار کو وہ استحکام نصیب ہوتا ہے جو بالآخر اسے اپنے نفس اور ماحول کی طاقتوں پر غالب کر دیتا ہے۔ اس طرح آخر میں حاصل ہونے والا اختیار (آزادی و قدرت) دراصل نتیجہ ہے۔ اس جبرِ اطاعت و مجبوری، کا جو ہم ابتدا میں اپنے اوپر روا رکھتے ہیں۔ اقبال نے اس خیال کو یوں پیش کیا ہے کہ اے حقیقت سے بے خبر! اطاعت گزاری اور فرمانبرداری میں کوتاہی نہ کر۔ کیونکہ اختیارِ جبر ہی سے پیدا ہوتا ہے:

در اطاعت کوش اے غفلت شعار

می شود از جبر پیدا اختیار

پھر حاشیہ پر اس شعر کی یوں وضاحت کی ہے: "اس شعر میں الہیاتِ اسلامیہ کے مشہور مسئلہ جبر و اختیار کی طرف اشارہ ہے۔ مقصود یہ ہے کہ اعلیٰ اور سچی حریتِ اطاعت یعنی پابندیِ فرائض سے پیدا ہوتی ہے۔" اشعار میں اس کی توضیح یوں کی ہے کہ اطاعت گزاری اور فرماں پذیری سے ناقص انسان کے اندر بھی قابلیت کا جوہر پیدا ہو جاتا ہے۔ مگر نافرمانی اور خود سری بھڑکتے ہوئے شعلے کو بھی راکھ کا ڈھیر بنا دیتی ہے۔ اس دنیا میں جس شخص نے بھی کوئی بڑا کام سرانجام دیا ہے اس نے پہلے اپنے آپ کو آئین کی زنجیروں میں جکڑا ہے اور قانون کی سختیاں جھیلی ہیں۔ بغیر اس کے گوہرِ مقصود ہاتھ نہیں آتا:

ناکس ار فرماں پذیری کس شود آتش از باشد ز طعیاں جس شود

ہر کہ تسخیرِ مہر و پرویں کند خویش را زنجیری آئیں کند

اس کے بعد اقبال نے اپنے اس خیال کے حق میں کچھ شاعرانہ دلائل پیش کئے

میں ہوا غنچے میں بند رہ کر خوشبو بنتی ہے۔ خوشبو ناقہ آہو میں قید ہو کر مشک ہوتی ہے۔ ستارے منزل کی طرف اس لئے بڑھ رہے ہیں کہ وہ ایک قانون کے سامنے سر تسلیم خم کئے ہوئے ہیں۔ سبزہ آئینِ نموی پابندی سے اگتا اور بڑھتا ہے۔ اگر یہ آئین ترک کر دے تو پامال ہو جائے قطرے آئین وصل سے دیر اور ذرے آئین وصل سے صحرا بنتے ہیں۔ الغرض ہر شے کی باطنی قوت پابندی آئین سے ہے۔ * اس لئے ضروری ہے کہ ہم بھی اس سرخسپہ قوت یعنی پابندی آئین سے فائدہ اٹھائیں۔

اب سوال یہ ہے کہ جب مختلف چیزوں کے لئے مختلف آئین ہیں اور ہر کوئی اپنے ہی آئین کی بدولت قوی اور طاقتور ہے تو ہم کونسا آئین اختیار کریں؟ قطروں اور ذروں کے لئے آئین وصل ہے اور سبزہ و گل کے لئے آئین نمو، تو ہم مسلمانوں کے لئے کیا چیز آئین کا حکم رکھتی ہے؟ اقبال ہمیں آئین اسلام کا سختی کے ساتھ پابند ہونے کی ہدایت کرتے ہیں اور اس بات سے خبردار کرتے ہیں کہ ہم کہیں رسول اکرم کے فرمان کی سرتابی نہ کریں یا احکام اسلام کی سختی کا شکوہ زبان پر لائیں۔ اگر ہم اپنی خودی کا استحکام چاہتے ہیں تو اس ماہ میں کامیابی کی شرط اول یہ ہے کہ ہم اپنے آپ کو احکام خداوندی کا پابند بنالیں اور حدودِ مصطفیٰ سے باہر قدم نہ رکھیں۔

بازاے آزاد دستوِ قدیم زینتِ پاکن ہماں زنجیرِ سیم

شکرہ سنجِ سختی آئینِ مشر از حدودِ مصطفیٰ بیروں مرو

مرحلہ دوم: ضبطِ نفس

خودی کی تربیت کا پہلا مرحلہ حکم برداری اور فرماں پذیری کا مرحلہ ہے۔ اس مرحلے

میں انسان کی مثال اس سپاہی کی طرح ہے جس کا کام فقط حکم کی بجا آوری ہو۔ حکم کی حکمتوں اور مصلحتوں پر سوال کرنا یا ان کا جان لینا اس کے فرائض میں داخل نہیں۔ اُس کا فرض تو بس یہ ہے کہ وہ حکم پاتے ہی اس کی تعمیل میں لگ جائے اور زندگی و موت سے بے پروا ہو کر اس کو انجام دے۔ اس خالص عمل کے مقابلے میں دوسرے مرحلہ عمل کے ساتھ شعور و نظر کو بھی شامل کرتا ہے۔ یہاں انسان احکام کی لفظی اور مادی تعبیل کے ساتھ ساتھ ان کی حکمتوں اور حقیقتوں سے بھی آگاہ ہوتا ہے اور اپنے نفس کی پوشیدہ اور گہری خصوصیات سے مطلع ہو کر اس کی کمزوریوں پر قابو پانے کی کوشش کرتا ہے۔ اقبال نے اس کو 'غبطہ نفس' کا جامع نام دیا ہے۔ حقیقتاً یہ ایمین و نفس کے باہمی ربط کو پا جانے کا مرحلہ ہے جسے خود شناسی اور خدا شناسی کا دیباچہ کہنا چاہئے۔

ابتدا میں اقبال انسان کے عناصر ترکیبی (نفسی ساخت) کا ایک تصور پیش کرتے ہیں*۔ مشیت ایزدی نے جب انسان کو بنایا تو اس کی خاک میں خوف و محبت کے جذبات کی آمیزش کر دی۔ یہ جذبات بڑے شدید اور انسانی زندگی میں فیصلہ کن حیثیت رکھتے ہیں اور انکے میثار پہلو ہیں۔ خوف کے جذبے میں خوفِ دنیا، خوفِ آخرت، خوفِ جان، اور طرح طرح کے دوسرے غم و الم شامل ہیں۔ محبت میں مال و دولت کی محبت، زن و اولاد کی محبت، رشتہ و قرابت کی محبت، وطن و ملک کی محبت شامل ہے۔ خوف و محبت کی یہ گونا گونی، اگر اس کی مناسب تہذیب و تربیت نہ کی جائے تو انسانی شخصیت کے استحکام میں زبردست رکاوٹ بن سکتی ہے۔ مثال کے طور پر مال و دولت کی محبت انسان کو پرے درجے کا حلیں اور سنگدل بنا دیتی ہے، زن و اولاد سے بڑھا ہوا تعلق خاطر انسان کو بزدل اور کم بہت بنا سکتا ہے۔ اسی طرح دنیا یا آخرت کا خوف قلب و نظر کا ایک ایسا روگ ہے کہ اس کی موجودگی میں

روحانی یا اخلاقی صحت و ترقی کا سوال ہی پیدا نہیں ہوتا۔

خوف و محبت کے ان جذبات کی زہرناکی کا علاج کیا ہے؟ ہم کس طرح ان جذبات کی بے اعتدالیوں کو امتدال میں اور سرکشیوں کو ضبط و قابو میں رکھ سکتے ہیں؟ اقبال کے نزدیک توحید اس کا علاج ہے۔ توحید کے معنی محض زبان سے ایک خدا کے وجود کا اقرار کرنا یا اس کی بادشاہت اور حاکمیت کو تسلیم کرنا نہیں۔ اقبال توحید کے اقرار کے نہیں اس کے اثرات کے قائل ہیں۔ کسی انسان کے اندر اصولِ توحید کے راسخ ہو جانے کا ثبوت یہ ہے کہ اس کے دل میں خوف و محبت کی تمام ادنیٰ اور مضرت رساں صورتیں محو ہو چکی ہوں۔ توحید وہ قوت ہے جو ہم کو حیوانی جبلت پر غلبہ و تسلط بخشتی ہے۔ اس کی بدولت ہم اپنی فطرت کے ادنیٰ تقاضوں کا غلام بن کر رہنے کی بجائے ان پر حاکم بن کر رہتے ہیں۔ خوف کا فطری جذبہ ہم کو قوت سے مرعوب ہونا سکھاتا ہے۔ مگر توحید کا پرستار باطل کی بڑی سے بڑی قوت کے سامنے بھی سرنگوں نہیں ہوتا۔ محبت کے ادنیٰ تقاضے نصب العین کی خاطر جان و مال اور دن و اولاد کی قربانی سے باز رکھتے ہیں۔ مگر توحید پرست کی فطرت کا جوہر ابراہیمی ہے جو نصب العین کی خاطر بیٹے کی گردن پر بھی پھری رکھ سکتا ہے الغرض تو یہ محض عقیدہ کا نام نہیں بلکہ وہ حقیقتِ عظمیٰ ہے جو عملاً انسان کو سچو بند حوصلہ، وسیع نظر اور ایثار پیشہ بناتی ہے۔

مسلمانوں کی اکثریت صدیوں سے اسلام کے پانچ ارکان، مانتی چلی آئی ہے۔ اقل:
 کلمہ توحید، دوم: نماز، سوم: روزہ، چہارم: حج، پنجم: زکوٰۃ۔ اسرار کے زیرِ نظر حصہ میں
 اقبال نے دراصل انہی ارکانِ اسلام کی حکمت بیان کی ہے۔ اوپر جو کچھ مذکور ہوا ہے، وہ
 اصولی توحید یا کلمہ طیبہ کی حقیقت کا بیان تھا۔ اس کے بعد انہوں نے دو شعر نماز، حج
 اور زکوٰۃ پر اور ایک شعر روزہ کی حکمت پر لکھا ہے۔ اصولی توحید پر چھ شعر ہیں۔ ذیل میں ہم

ان ارکانِ اسلام کے متعلق اقبال کے خیالات کو ترتیب وار پیش کرتے ہیں۔

(۱) کہتے ہیں اگر تمہارے ہاتھ لایا اِلَہَ اِلَّا اللہ کا مصابہ تو تم ہر خوف پر غالب آ سکتے ہو۔ جس شخص کے دل میں توحید اس طرح موجود ہو جس طرح جسم کے اندر روح، اس کی گردن باطل کے سامنے ہرگز نہیں جھک سکتی۔ خوف توحید پرست کے سینہ میں راہ نہیں پاسکتا۔ اس کا دل سوائے خدا کے کسی طاقت سے مرعوب نہیں سکتا۔ جو کوئی لا الہ الا اللہ کی اعلیٰ میں آباد ہوا وہ زن و اولاد کی بے جا بندش سے بھی آزاد ہوا۔ وہ خدا کے سوا ہر چیز سے بے نیاز ہو سکتا ہے۔ وہ بیٹے کے حلق پر پھری رکھ سکتا ہے۔ وہ تنہا بھی پوری سپاہ کے برابر ہے۔ جان اس کی نظر میں ہوا سے زیادہ ارزاں اور کم قیمت ہے:

تاصلئے لا الہ داری بدست ہر طلسم خوف را خواہی شکست

ہر کہ حق باشد چو جاں اند تنش خم نگرود پیش باطل گردش

خوف را در سینہ او راہ نیست خاطرش مرعوب غیر اللہ نیست

ہر کہ در اقلیم لا آباد شد فارغ از بند زن و اولاد شد

می کند از ماسوی قطع نظر می نہد سا طود بر حلق پسر

با یکی مثل ہجوم لشکر است جاں بچشم وزیر باد ارزاں تراست

(۲) قرآن حکیم میں ایک جگہ نماز کی حکمت اس طرح بیان کی گئی ہے کہ یہ بے حیائی کی باتوں

سے اور فسق و فجور سے روکنے والی ہے۔ احادیث میں نماز کی بے شمار فضیلتیں مذکور ہیں۔ ان میں

سے ایک یہ ہے کہ خلوص نیت اور حضور قلب سے ادا کرنے والے کے لئے نماز حج اصغر کا درجہ

رکھتی ہے۔ اقبال نے انہی دو خیالات پر اپنے اشعار کی بنیاد رکھی ہے۔ کہتے ہیں لا الہ الا اللہ

ہے اور نماز اس کا گوہر ہے۔ اس سے قلبِ مسلم کوچھ اصغر نصیب ہوتا ہے۔ نماز مسلمان

کے ہاتھ میں مثل ایک خنجر کے ہے جو فحاشی اور فسق و فجور کی قاتل ہے:

لا الہ بائد صدق گوہر نماز قلبِ مسلم را حجِ اصغر نماز
در کفِ مسلم مثالِ خنجر است قاتلِ فحشاء و بغی و منکر است

(۳) انسان فطرتاً تن پرور اور کام و دہن کی لذت کا شیدائی ہے۔ اپنی بھوک اور پیاس بجھانے کی فکر اور لذت میں وہ دوسروں کی ضروریات سے بے پرواہ اور غافل ہو جاتا ہے۔ اس سے ایک طرف تو مغرضی بڑھتی ہے اور دوسری طرف شکم پروری۔ انسان بھوک اور پیاس پر غالب آنے کی بجائے ان سے مغلوب ہو جاتا ہے اور اس کی بڑھی ہوئی لذت کو ش اس کے دل سے دوسروں کی ضرورت کا احساس مٹا دیتی ہے۔ اقبال کے نزدیک روزہ اس ناپسندیدہ صورتِ حالات پر قابو پانے کا بہترین ذریعہ ہے۔ وہ بھوک اور پیاس پر شیخوں مارتا ہے، اور تن پروری کے قلعے کو سمار کرتا ہے:

روزہ بر جوع و عطش شبِ نولِ نند خیرِ تن پروری را بشکند

(۴) حج ایک ایسا فریضہ ہے جس سے جذبات کی ایک خاص تہذیب مقصود ہے۔ آج سے چار ہزار سال پہلے تاریخِ انسانی کے ایک عظیم موحنے اپنے فدائی توحید پر زندگی ملا سے مکہ میں ایک عبادت گاہ تعمیر کی تاکہ دور و نزدیک کے توحید پرست ہر قسم کی صنم پرستی سے منہ موڑ کر وہاں اکٹھے ہوں اور خدائے واحد کے سامنے سجدہ عبودیت بجالائیں۔ اس تعمیر کو جسے بعد میں کعبہ کا نام دیا گیا، غیر معمولی تاریخی اہمیت حاصل ہے۔ لیکن قرآن نے تاریخی پہلو پر کم اور اس کے ثقافتی اور جذباتی پہلو پر زیادہ زور دیا ہے۔ جو لوگ مذہبی نفسیات سے واقف ہیں، وہ بخوبی اس امر کا اندازہ کر سکتے ہیں کہ خانہ کعبہ کی زیارت ایک حساس طبع مسلمان میں کیسے گہرے اور پاکیزہ جذبات پیدا کر سکتی ہے۔ قرآن حکیم نے اس پاکیزگی جذبات کو حج کا مقصد اول

قرآن دیا ہے البتہ اس کے ساتھ امن و سلامتی اور دنیوی خیر و برکت کے 'منافع' کی طرہ اشلہ بھی کیا ہے۔

اقبال نے حج کے تین پہلو بیان کئے ہیں۔ ایک وہی جسے ہم نے ابھی مقصود اول کہا ہے اقبال نے اسحوول بیان کیا ہے کہ حج مومنوں کے لئے 'فطرتِ افرود' ہے۔ باقی دونوں پہلو کم و بیش 'سیاسی' نوعیت رکھتے ہیں۔ اقبال زمانہ حال کے نظریہ وطنیت کے سخت ترین مخالفوں میں سے تھے اس لئے انہیں حج میں 'ہجرتِ آموزی' اور 'وطن سوزی' کا پہلو نمایاں طور پر نظر آیا۔ بہ حیثیت مسلمان جب ہم خانہ کعبہ کو اپنے دل میں سب سے زیادہ عزیز رکھیں گے تو ظاہر ہے کہ اپنے وطن کی خاک ایک طرح سے ثانوی حیثیت اختیار کرے گی اور ہم میں وطن پرستی کا وہ جذبہ کبھی پیدا نہ ہوگا۔ جو اقبال کے نزدیک نسل انسانی کے اتحاد میں آج سب سے بڑی رکاوٹ ہے۔ اقبال حکمتِ حج کے اس پہلو پر زیادہ زور دیتے معلوم ہوتے ہیں۔ تیسرا پہلو یہ ہے کہ حج ایک ایسی عبادت ہے جو ملتِ اسلامیہ کے لئے 'سرمایہ جمعیت' ہے۔ اس کی بدولت مختلف ملکوں اور نسلوں کے مسلمانوں میں وحدت کا رشتہ قائم ہے :

مومنوں را فطرت افرود است حج ہجرت آموز و وطن سوز است حج

طاعتے سرمایہ جمعیتے ربط اذوق کتابِ ملتے

(۵) نماز کے بعد جس فریضے پر قرآن حکیم نے سب سے زیادہ زور دیا ہے وہ زکوٰۃ ہے۔

زکوٰۃ و انفاق کے ضمن میں قرآن حکیم میں متعدد آیات بڑی پر حکمت اور معنویت سے لبریز

ہیں۔ ان میں سے دو کا ذکر یہاں موقعہ و محل کی نسبت سے مزوری معلوم ہوتا ہے

ایک آیت میں کہا گیا ہے :

تم نیکی کو نہیں پاسکتے جب تک اپنے
 مال کو جو تمہیں بہت عزیز ہے خدا کی راہ
 (دہبود عامہ) میں خرچ نہ کرو گے۔

لَنْ تَنَالُوا الْبِرَّ حَتَّى تُنْفِقُوا
 مِمَّا تُحِبُّونَ ۝ (آل عمران : ۹۲)

دوسری میں فرمایا :

اے رسول! لوگ تم سے پوچھتے ہیں
 کہ وہ کیا خرچ کریں۔ ان سے کہو اپنی ضروریات
 سے جو کچھ نامد ہو را سے راہ خدا میں فراخدا
 سے خرچ کرو۔

يَسْأَلُونَكَ مَاذَا يُنْفِقُونَ ۗ
 قُلِ الْعَفْوَ ۗ (البقرہ : ۲۱۹)

قرآن حکیم کی ایک اہم خصوصیت یہ ہے کہ اس کی تعلیمات میں مختلف ذہنوں اور
 مختلف زمانوں کے لئے رہنمائی اور ہدایت کی وسعت موجود ہے۔ خود کرنے سے معلوم ہو
 گا۔ کہ اوپر کی دو آیات دو مختلف زمانوں کی رہنمائی کر سکتی ہیں۔ پہلی آیت میں اگرچہ نیکی کو انفاق
 کے ساتھ ملزم قرار دیا ہے۔ لیکن بات اس سے آگے نہیں بڑھائی گئی۔ بس ایک پر زور ترغیب
 مال کو راہ خدا اور فلاح عامہ میں خرچ کرنے کی اس سے ملتی ہے۔ مگر دوسری آیت میں واضح
 طور سے ایک ویلفیئر سوسائٹی کی روح پائی جاتی ہے۔ اسرار کے زمانے تک اقبال کی
 نگاہ پہلی قسم کی آیات تک محدود تھی۔ چنانچہ وہ زیر نظر باب میں 'تَنْفِقُوا' سے استدلال
 کرتے ہیں۔ مگر آگے چل کر وہ 'قُلِ الْعَفْوَ' کی حکمت قرآنی کو بطور خاص پیش کرتے رہے۔
 زیر مطالعہ حصے میں وہ زکوٰۃ کی حکمت یوں بیان کرتے ہیں کہ اس سے دولت کی محبت
 بٹ جاتی ہے اور سوسائٹی میں مساوات کا جذبہ ابھرتا ہے۔ زکوٰۃ دلوں کو قوت بخشتی ہے۔

اچھے کاموں میں خرچ کرنے سے دولت بڑھتی ہے مگر دولت کی محبت ہمیں بڑھتی :

حیٰ دولت را فنا سازد زکوٰۃ ہم مساوات آشنا سازد زکوٰۃ

دل زحشی تنفقوا محکم کند زر فزائد الفت زر کم کند

مرحلہ سوم: نیابت الہی

اطاعت اور ضبط نفس جیسے الفاظ سے بظاہر ایسا معلوم ہوتا ہے کہ اقبال تیسری کا کوئی صوفیانہ دستور پیش کر رہے ہیں جسکی بدولت انسانی کردار میں ایک خاص نوع کی ہمواری اور استواری آجاتی ہے اور اس کو اختیار کرنا الایہت سی اخلاقی کمزوریوں سے پاک ہو کر پارسائی اور نیکی کی زندگی بسر کرتا ہے۔ لیکن اقبال کا مقصد صرف یہ نہیں۔ ان کے پیش کردہ نظام ضبط و اطاعت کا مقصد فقط زاہدانہ قسم کی پارسائی پیدا کرنا نہیں بلکہ ایسی زوردار اور انقلاب آفرین شخصیتوں کی تربیت کرنا ہے۔ جن کی عملی قوت اور تخلیقی جوش انسانی تمدن کی کایا پلٹ دے اور اس کے اندر فتنہ و شر کے حسب قدر عوامل کار فرما ہوں، ان کو بیخ و بن سے اکھاڑ پھینکے۔ اقبال کا انسان کامل جسے وہ 'اسرار' کے زیر نظر باب میں رہنمائی کرتے ہیں اجتماعی خیر و قوت کا عظیم سرچشمہ ہے۔ وہ مردہ دلوں میں زندگی کی ایک نئی روح پھونکتا ہے۔ وہ غلاموں کو آزاد زندگی پر ابھارتا ہے اور ان کو غلامی کی زنجیروں سے نجات دلاتا ہے۔ وہ جنگ اور نفرت کے شعلوں پر صلح و آشتی کے بادل برساتا اور دلوں کی کھیتوں میں محبت اور تعاون کے بیج بوتا ہے۔ وہ رنگ و نسل کے امتیازات مٹا کر اور معیشت کی نا انصافیوں کا قلع قمع کر کے انسانی معاشرے کے لئے عدل و مساوات کی بنیادیں استوار کرتا ہے۔ غرض اقبال کا مطلوب انسان دنیا سے بے تعلق قسم کا کوئی خانقاہی زاہد نہیں بلکہ جدید انداز کا انقلابی رہنما ہے جو انسانوں کے

تمدنی اور سیاسی مسائل میں جان کھپاتا اور اپنی غیر معمولی بصیرت اور ہوشِ کردار سے ان کو حل کرتا ہے اور اس طرح زندگی کے ارتقا میں فطرت کا مددگار ہے۔

اسرار کے زیر نظر حصے میں اقبال نے اس موضوع پر کوئی ۳۶ کے قریب اشعار لکھے ہیں جن کو باسانی تین حصوں میں مطالعہ کیا جاسکتا ہے۔ ابتدا کے چند اشعار کو انسانیت کے اس اعلیٰ مرتبے کا تعارف سمجھنا چاہئے۔ ان میں اقبال کہتے ہیں کہ جو شخص نفس کی سرکش قوتوں پر قابو پاتا ہے وہ زمین پر خدا کا نائب ہے اور جہانمندی اس کا حق ہے۔ تاج سلیمانی اس کو زیب دیتا ہے وہ جملہ عناصر پر حکمرانی کرتا ہے اور اس کی ذات کو دنیا میں ایسا اختیار و تصرف حاصل ہوتا ہے جس پر زوال نہیں۔ ایسا انسان دنیا کی جانِ آبرو ہے۔ اس کی قوتِ الادی کے سامنے کوئی عقده لائیل نہیں:

نائبِ حق در جہاں بودن خوش است بر عناصر حکمراں بودن خوش است

نائبِ حق بچو جانِ عالم است ہستی او غلّٰ اِسمِ اعظم است

دوسرے حصے میں 'نائبِ حق' کے اوصاف و خصائص پر روشنی ڈالی ہے اور اس کے کردار کے اہم پہلو بیان کئے ہیں۔ نائبِ حق کی سیرت میں علم و حکمت، تخلیقی ولولہ اور انقلاب آفرینی بطور خاص نمایاں ہے۔ اس کی بصیرت اور اس کا جذبہ خیر اس کے اندر تخلیق و انقلاب کی بے پناہ قوت پیدا کر دیتا ہے۔ وہ پرانی دنیا اور فرسودہ نظاموں کو تہ و بالا کر کے اپنے ذوقِ عمل سے نئی دنیا میں تعمیر کرتا ہے۔ اس کی زبان میں وہ تاثیر اور اس کی نظریں وہ جادو ہے کہ اس کے اثر سے بوڑھے جوان اور مردہ دل زندگی کی کیفیتوں

نیز خیمہ چوں در وسعتِ عالم زند ایں بساطِ کہنہ را برہم زند

صد جہاں مثلِ جانِ جز و کل دود از کشتِ خیالِ ار چو گل

سے سرشار ہو جاتے ہیں۔ اسکی آواز دمِ عیسیٰ کا حکم رکھتی ہے:

شیب را آموزد آہنگِ شباب می دہد ہر چیز را رنگِ شباب

از قلم او خیزد اندر گورتن مردہ جانہا چوں حسنوبر در چمن

وہ زندگی اور معاشرت کی مرتبہ قدروں کا کڑی نظر سے جائزہ لیتا ہے اور تھکی

ماندی انسانیت کو نئی منزلوں، نئی قدروں (VALUES) سے آشنا کرتا ہے۔ اس

کا وجود زندگی کے لئے تازہ ممکنات کا پیغام ہے:

زندگی را می کند تفسیر نو می دہد ایس خواب را تفسیر نو

ہستی مکنون او راز حیات نعمت نشینہ ساز حیات

اس کا علم وسیع*، اس کی بصیرت گہری اور اس کی ہیبت دریاؤں کو خشک کر دینے

والی ہے۔ اس کے دم قدم سے ذرے خورشید آشنا ہوتے ہیں اور ہر زندہ چیز کی قیمت

بڑھ جاتی ہے:

ذره خورشید آشنا از سایہ اش قیمت ہستی گراں از سایہ اش

مختصر یہ کہ محکم سیرت کا یہ انسان، یہ مردِ حق آگاہ، زمین پر خدا کا یہ نائب دنیا کے

لئے ہزار خیر و برکت کا باعث ہے۔ وہ زندگی کے قافلے کا سچا رہبر ہے۔ اس کی بدولت

فطرت کے بگڑے کاج سنورتے ہیں اور انسانوں کی زندگی میں نیکی، قوت اور محبت کے

* از رموز جزو کل آگہ بود

مخ خشک سازد ہیبت او نیل را

اس خیال کو ایک اور جگہ یوں بھی بیان کیا ہے:

دو نیم ان کی ٹھوکر سے صحرا و دریا سمٹ کر پہاڑ ان کی ہیبت سے رانی

چشمے ابلتے ہیں۔ اقبال نے تربیتِ خودی کا جو اصول و دستور پیش کیا ہے اس کا مقصود کاروانِ حیات کے لئے ایسے ہی سالار مہیا کرنا ہے۔

مستقبل کی کوکھ سے پیدا ہونے والے ان انسانوں کے لئے اقبال چشمِ براہ ہے۔ زیرِ نظر اشعار کے آخری حصے میں انہوں نے جس جوش و عقیدت کے ساتھ ایسے انسانوں، ایسے رہنماؤں کا خیر مقدم کیا ہے، دنیائے شاعری میں اسکی نظیریں کم ملتی ہیں۔ وہ مستقبل کے اس تقدیر ساز انسان کو مخاطب کر کے کہتے ہیں:

اے امکان و ارتقاء کی آنکھ کے تارے اور اے تقدیر کا رخ بدسنے والے، آؤ اور ہمارے دل و نظر میں سما جاؤ۔ اور ہماری دنیا کی زینت بنو۔ قوموں کی برادری میں باہمی نفرت و عداوت کے شعلے بھڑک رہے ہیں۔ تم آؤ اور اس آگ کو ٹھنڈا کرو۔ تمہارے آنے سے انہوت کا ساز چھڑے گا اور محبت کی شراب بٹے گی۔ آؤ اور آپس میں لڑنے والوں کو صلح و آشتی کا پیغام سناؤ۔ تمہاری بدولت ہی دنیا میں امن و امان کا دور دورہ ہوگا:

لے سوارِ اشہبِ دوراں بیا	لے فروغِ دیدہ امکان بیا
رونقِ ہنگامہ ایجاد شو	درِ سوادِ دیدہ با آباد شو
شورشِ اقوام را خاموش کن	نغمہ خود را بہشتِ گوش کن
عیز و قانونِ انہوت سازدہ	جامِ صہبائے محبت بازدہ
بازدہ عالم بیارِ ایامِ صلح	جنگجویاں را بدہ پیغامِ صلح

نوعِ انساں کھیتی ہے اور قوم اس کا حاصل ہو۔ تم کاروانِ حیات کی منزل مقصود ہو۔ خزاں کی دست برد نے چینِ عالم کو ویران کر دیا ہے، تم اس کتے لئے موسمِ بہار بن کر آؤ۔ تمہارے بغیر دنیا کے بہت سے کام ادھورے پڑے ہیں۔ جن کو ہم سزا انجام نہ دے سکے۔

لہذا جب تم آؤ گے تو ہمارے بچے اور جوان اور بوڑھے بھی اپنی شرمسار پشتانیوں کے ساتھ
 تمہارے سامنے سجدہ تعظیم بجالائیں گے :

فروع النسل مزرع و تو حاصلی کاروانِ زندگی را منزلی
 ریخت از جوہر خزاں برگِ شجر چوں بہاراں بر ریاضِ ماگند
 سجدہ ہائے طفلک و برنا و پیر از جبینِ شرمسارِ ما بگیر

باب ۶

حکایاتِ اسرار

حکایت کے پیرائے میں زندگی کے حقائق و معارف کا بیان سعدی، عطار اور رومی کی بہترین روایات میں سے ہے جسکی طرف پر حیثیت عمومی اقبال نے کچھ زیادہ توجہ نہیں کی البتہ اسرار میں اس مقبول اور دلنشین اسلوب سے کچھ کام لیا ہے۔ تربیتِ خودی کے مرحلوں پر روشنی ڈالنے کے بعد انہوں نے اپنے نقطہ خیال کی مزید وضاحت کے لئے چند حکایات بیان کی ہیں۔

دشمنوں سے خوفزدہ نوجوان

ان میں سے پہلی کا موضوع دشمنوں کے درمیان زندگی گزارنا ہے۔ ایک نوجوان شہر مروسے حضرت علی بھویری رحمانا گنج بخش لاہور، کی خدمت میں حاضر ہو کر عرض کرتا ہے "میرے دشمن قوی ہیں اور میں ان کے درمیان اس طرح گھرا ہوا ہوں جیسے پتھر دل کے درمیان تیشہ۔ جناب والا! کوئی ایسا گزرتا میں کہ مجھے ان سے چھٹکارا حاصل ہو۔"

علی بھویری نے فرمایا:

تمہیں اپنی قوت کا احساس نہیں۔ ورنہ تمہارے دل میں دوسروں کا خوف کبھی گھر

نہ کرتا۔ پتھر اگر اپنے آپ کو شیشہ خیال کر لے تو وہ شیشہ کی طرح نازک ہو کر ٹوٹنے لگتا ہے۔ جو مسافر اپنے آپ کو کمزور و ناتواں سمجھتا ہے وہ اپنا سب کچھ راہزنوں کے حوالے کرنے پر مجبور ہوتا ہے۔ تم کب تک اپنے آپ کو آب و گل کی ایک حقیر آمیزش سمجھتے رہو گے اور کب اپنی خاک سے رشتہ طرد پیدا کرو گے۔ اے عزیز! دشمنوں کا خوف و ہراس دل سے نکال دو اور اپنی خوبیدہ قوت کو بیدار کرو۔ کیا تمہیں نہیں معلوم کہ دشمن کا وجود فضل الہی ہے کہ اس کے بغیر انسان کا اندام ہمت و حیثیت کا جوش پیدا نہیں ہوتا۔ یاد رکھو دشمن انسان کی کھیتی کے لئے ابر رحمت ہے جو اس کے ممکنات کو خواب سے بیدار کرتا ہے۔

کشتِ انساں را عدو باشد سحاب ممکناتش را بر انگیزد ز خواب

اگر تجھ میں ہمت ہے تو تیرے سامنے پہاڑ بھی رانی بن جائے گا۔ اگر تم نے اپنی خودی کو محکم بنا لیا تو تم ساری دنیا کو ہلا سکتے ہو۔ جان لو کہ موت کا راز اپنے آپ سے بیگانہ رہنے میں اور زندگی کا راز اپنے آپ کو پالینے میں مضمر ہے:

خوش را چوں از خودی محکم کنی تو اگر خواہی جہاں برہم کنی
گر فنا خواہی ز خود آزاد شو گر بقا خواہی بخود آباد شو

پیاسا پرندہ

دوسری حکایت کا سبق یہ ہے کہ جو چیز اپنی ذات میں محکم نہیں ہوتی دوسروں کی ہوس اور ضرورت کی نذر ہو جاتی ہے۔ ایک پرندہ پیاس سے بے حال ہو رہا تھا۔ دور باغ کے ایک کونے میں اسے الماس کا ایک ریزہ دکھائی دیا۔ پیاس کی شدت میں سمجھا کہ پانی چمک رہا ہے۔ جھٹ اڑا اور وہاں پہنچتے ہی اپنی چونچ اس پر ماری۔ لیکن وہ ترنہ ہوئی۔

فارغ از اندیشہ اغیار شو قوت خوابیدہ ، بیدار شو

بھلا الماس میں نمی کہاں! پرندے کی یہ نادانی دیکھ کر الماس بولا:- او نادان! تم نے مجھے اپنی ہوس کا شکار کرنا چاہا مگر یہ نہ جانا کہ میں کیا ہوں۔ میں پانی نہیں کہ کوئی گھونٹ بھرے۔ میری آب سے تو پرندوں کی چونچ ٹوٹ جاتی ہے اور انسان نگلنا چاہے تو جان سے ہاتھ دھو بیٹھے۔ تیری نظر کو دھوکا ہوا ہے۔ میں نہ قطرہ آب ہوں اور نہ ساقی۔ میں دوسروں کے لئے جینے کی منزل سے گزر چکا ہوں:

قطرہ آبے نیم ساقی نیم من برائے دیگران باقی نیم
 پرندے کو سخت مایوسی اور شرمندگی ہوئی۔ ادھر پیاس سے اس کی جان لبوں پر
 آرہی تھی۔ اتنے میں اس کی نظر شلیخ گل پر چمکتے ہوئے ایک قطرہ شبنم پر پڑی جو سورج کے
 خوف سے لرز رہا تھا پرندہ اڑا اور دوسرے ہی لمحے وہ قطرہ اس کے حلق سے اتر چکا تھا۔
 اقبال کہتے ہیں کہ قطرہ ہیرے کی طرح سخت اندام نہ تھا لہذا اپنی ہستی کو کھو بیٹھا مگر
 الماس اپنے مضبوط اور محکم وجود کے باعث محفوظ رہا۔ تو اگر اپنی بفا اور سلامتی چاہتا ہے تو
 ایک دم کے لئے بھی خودی کی حفاظت سے غافل نہ ہو اور شبنم بننے کی بجائے الماس بن کر
 جیو: غافل از حفظ خودی یک دم مشو ریزہ الماس شو شبنم مشو!
 ہیرا اور کوئلہ

تیسری حکایت کالمب باب یہ ہے کہ سخت کوشی اور سخت گیری سے زندگی میں
 عظمت کی راہیں کھلتی ہیں۔ کان میں ایک روز کوئلے نے ہیرے سے کہا کہ ہم دونوں سلحقی
 ہیں۔ ایک ہی کان سے نکلتے اور ایک ہی معدن سے برآمد ہوتے ہیں۔ ہماری زندگی اور
 ہیئت و بود کی اصل ایک ہے۔ پھر کیا وجہ ہے کہ میری قیمت خاک سے بھی کم ہے اور تو
 تلخ شہنشاہی میں جگہ پاتا ہے۔ میں اس غم میں گھلا جاتا ہوں کہ میں کچھ بھی نہیں۔ اور تیری

لازوال جلووں کی امین ہے۔ میری قسمت میں چولہوں میں دھکنا اور جل کر راکھ ہو جانا ہے
 مگر تیری قسمت میں قیصر و کسریٰ کی آنکھ کا نور ہونا اور دستہٴ خنجر کی زینت بنتا ہے۔ میری ہستی
 دھوئیں کی ایک لہر اور بھتی ہوئی چنگاری کا ایک منظر ہے مگر تیری ذات میں ستاروں کی
 درخشندگی اور آٹینے کا دل چاک کرنے والا جمال ہے۔ میرے نے یہ سن کر جواب دیا: یہ
 سب پختگی کا کرشمہ ہے۔ پختگی کی بدولت خاکِ سیاہ نگینہ بنتی ہے اور اپنے ماحول سے کشمکش
 کی بدولت سنگِ خارا کی طرح مضبوط اور محکم ہوتی ہے۔ میرے جسم سے جو نور کی شعاعیں پھوٹ
 رہی ہیں اور میرا سینہ جلووں سے معمور ہے، اس کا باعث پختگی ہے۔ اور تو جو ذلیل و خوار ہے
 اور جل کر راکھ ہو جاتا ہے تو اس کا سبب تیری ناپختگی اور نرم پیکری ہے۔

انسان کے لئے ضروری ہے کہ وہ ہر قسم کے خوف و دوساں سے آزاد رہے تاکہ
 اس کی شخصیت کو پتھر کی مضبوطی اور الماس کی دلاویزی حاصل ہو۔ جو شخص اپنے اندر سخت
 کوشی اور سخت گیری پیدا کرے گا اسکی چمک سے دو عالم روشن ہوں گے:

فارغ از خوف و غم و دوساں باش پختہ مثل سنگِ ثور، الماس باش
 می شود از دے دو عالم مستنیر ہر کہ باشد سخت کوش و سخت گیر
 مختصر یہ کہ زندگی کی آبر و سختی اور پختگی میں ہے۔ ناپختگی کا نتیجہ ناکس اور بے چارگی
 کے سوا کچھ نہیں:

در صلابت آموئے زندگی است ناتوانی ناکسی ناپختگی است

حکایتِ شیخ و برہمن

اگلی حکایت میں دو نکتے بیان کئے گئے ہیں۔ ایک یہ کہ دنیا کے دھندوں سے نمٹنا
 انسان ہونے کی حیثیت سے ہمارا پہلا فرض ہے۔ وہ انسان ہی کیا جس کا فکر آسمان تک

پرواز کرے۔ لیکن زمین کے مسائل کو حل کرنے سے عاجز ہو۔ اس خیال کو اقبال نے دُضرِ کلیم
میں یوں ادا کیا ہے :

اگر نہ سہل ہوں تم پر زمیں کے ہنگامے بڑی ہے مستی اندیشہ ہائے افلاکی
دوسرا نکتہ یہ ہے کہ افراد کی سیرت اس وقت تک پختہ نہیں ہو سکتی جب تک وہ
اپنی مخصوص ملی روایات کو اپنے اندر جذب نہ کر لیں۔ ہر قوم اور جماعت اپنی کچھ روایات، تقاضا
و اخلاق کے اپنے کچھ معیار اور تصورات رکھتی ہے۔ قوم کے افراد کے لئے ان روایات کا احترام
کرنا اور ان سے وابستہ رہنا تعمیرِ کردار کے لئے اشد ضروری ہے۔

اقبال کہتے ہیں بنارس میں ایک برہمن رہتا تھا جس کو زندگی اور موت کے رشتہ
باز پالینے کی بڑی جستجو تھی۔ وہ علم و فضل میں بڑا اونچا مرتبہ رکھتا تھا۔ اور اس کے اخلاق
کی دور دور تک شہرت تھی۔ اس نے حکمت کے تمام دفتر کھنگال ڈالے اور عقل و دانش
کے ہر کوچے کی سیر کی لیکن گوہر مقصود ہاتھ نہ آیا اور اس کا جام طلب شرابِ معرفت
سے خالی ہی رہا۔ آخر کار وہ ایک شیخِ کامل کے آستانے پر حاضر ہوا اور ان کی خدمت
میں اپنی نامرادی کی شکایت کی۔ شیخ نے اس کا ماجرا سُکر فرمایا :

زمین کے ہنگاموں سے الگ تھلگ رہ کر تو نے آسمانوں پر پرواز کی اور فکر و تخیل
کے زور سے زندگی کو سمجھنا چاہا۔ تمہارا پہلا ہی قدم غلط تھا۔ اگر تم زندگی کی حقیقت جاننا
چاہتے ہو تو آسمان کی بلند یوں سے اتر آؤ اور زمین سے اپنا رشتہ قائم کرو۔ یاد رکھو یقین
کی کمی اور تذبذب سامانِ زیست کے رہن ہیں۔ اگر کافر ہو تو زنار کے شایانِ شان
بنو، اگر مسلمان ہو تو ابراہیمؑ کا جوشِ ایمان دکھاؤ۔ جب تک سینہ میں احساسِ خودی
کی شمع روشن نہ ہوگی فکر خواہ آسمان تک پرواز کرے، اس سے کچھ حاصل نہ ہوگا :

مرد چوں شمعِ خودی اندر وجود

از خیالِ آسماں پیمایا چہ سود

مکالمہ گنگا و ہمالہ

مذکورہ بلا حکایت کے ساتھ ہی اقبال گنگا و ہمالہ کے مابین ایک مکالمہ چھیڑ دیتے ہیں۔ ایک روز آپ گنگا نے ہاتھ بڑھا کر کہہ سار کا دامن پکڑ لیا اور ہمالہ سے کہا: بے شک روزِ نازل سے تیرے سر پر برف کا تلج دھرا ہے اور دریا تیرے قدموں میں بل کھا کھا کر تیری عظمت گیت گاتے ہیں اور قدرت نے تجھے آسمان کا ہمراز بنایا ہے۔ مگر اس بندی اور تمکین و وقار سے کیا حاصل جب کہ تیرے پاؤں میں چلنے کی سکت نہیں۔ زندگی چلنے اور مسلسل چلنے کا نام ہے اور تو اس لذت و نعمت سے محروم ہے۔ ہمالہ اس طعنے سے غضبناک ہو کر بولا:

تیرا خرامِ ناز تیری موت کا سامان ہے۔ جو کوئی اپنے مقام پر قائم نہیں رہ سکتا
 فنلکے لائق ہے۔ تو اپنے نہاؤ اور خوام پر نازاں ہے، یہ محض تیری نادانی ہے۔ تم نہیں
 جانتے کہ جب تم اپنی ہستی کو سمندر کی نذر کر دیتے ہو تو تم اس نادان مسافر کی مانند ہو،
 جو اپنے آپ کو رہزنیوں کے حوالے کر دیتا ہے۔ میری طرف دیکھو، صدیاں بیت گئیں
 مگر میرے قدموں میں لغزش نہ آئی۔ جہاں تھا وہیں پر قائم و دائم ہوں۔ لیکن تم جب
 سمندر میں جا گرتے ہو تو تمہارا نام و نشان تک مٹ جاتا ہے۔ تم مجھے بے حاصلی کا
 طعنہ دیتے ہو اور یہ نہیں دیکھتے کہ ستارے میری چوٹیوں کے سامنے سجدہ ریز ہیں اور
 ثریا میرے دامنِ عافیت میں پناہ ڈھونڈتا ہے۔ میں آسمانوں کے لار سے اور فرشتوں
 کی پرواز سے آشنا ہوں۔ میں نے اپنے آپ کو سچی پیہم کی آگ میں جلایا اور میرے

اندھل والاس پیدا ہوئے۔ یاد رکھو زندگی پانی کی طرح بہہ جانے میں نہیں، پہاڑ کی مانند
 خود کو قائم رکھنے میں ہے۔ باغ ہستی میں پھول کی طرح خود دار بنو اور اپنی خوشبو پھیلانے کے
 لالچ میں گھپیں کے پیچھے مارے مارے مت پھرو۔ زندگی اپنی جا پر قائم رہ کر بڑھنے اور
 اپنی ذات کی پھلواڑی سے پھول چننے کا نام ہے:

بھجو گل درگستاں خود دار شو بہر تشر بو پئے گھپیں مرو
 زندگی بر جائے خود بالیدن است از خیابان خودی گل چیدن است

باب جہادِ اسلامی کی غایت

نہرونی کے تصور میں اقبال نے قوت و صلاحیت پر جس قدر زور دیا ہے، اسے آپ دیکھ چکے ہیں۔ اس سے یہ غلط فہمی آسانی سے پیدا ہو سکتی تھی اور ایک طبقہ میں یہ غلط فہمی پیدا ہو کر رہی، کہ اقبال اندھی قوت کے قائل ہیں اور اس اعتبار سے ان کا فلسفہ دراصل سفاکی اور خونریزی کا ایک پیغام ہے۔

دوسری طرف غیر اسلامی دنیا اور بالخصوص یورپ میں جہادِ اسلامی کے متعلق پہلے ہی سے شدید غلط فہمیاں تھیں۔ صلیبی جنگوں کے زمانے سے یورپ میں یہ خیال گویا راسخ ہو چکا تھا کہ مسلمان ایک اجمد اور وحشی قوم ہے جس کا مذہب انہیں لوٹ مار اور غارتگری کی تعلیم دیتا ہے اور ان کا اصول جہادِ دنیا کی امن پسند قوموں کے خلاف ایک مستقل اعلانِ جنگ کی حیثیت رکھتا ہے۔

ان وجوہ کی بنا پر رمیرا خیال ہے، اقبال نے اسرار کے اسخر میں جہاد کے اسلامی تصور کی وضاحت ضروری خیال کی تاکہ معلوم ہو جائے کہ اسلام کے اس اصول کی غرض غانت اور خود ان کے پیغام کا منشا دوسروں پر غلبہ و تسلط یا کسی قسم کی حاکمیت قائم کرنا نہیں ہے۔ چنانچہ کتاب کے پندرہویں باب کا عنوان ہے: مسلمان کی زندگی کا

مقصود حق کا بول بالا کرنا ہے اور وہ جنگ جسکی تہ میں ملک گیری کی ہوس کا فرما ہو،
 دین اسلام میں حرام ہے۔ لیکن اقبال نے مسئلہ جہاد پر یہاں کوئی اصولی یا تفصیلی بحث
 نہیں کی بلکہ اپنے خیال کو بیشتر ایک تاریخی واقعہ کی مدد سے بیان کیا ہے۔

جہاد کی حدود

فرماتے ہیں جب شاہجہان نے اپنی سلطنت کے حدود بڑھانے اور اپنے حلقہ
 اقتدار وسیع کرنے کی غرض سے دکن میں لشکر کشی کی اور وہاں کی مسلمان ریاستوں نے شاہی
 افواج کا ڈٹ کر مقابلہ شروع کیا تو ایک روز شاہ جہان اُس عہد کے مشہور خدارسیدہ بزرگ
 حضرت میاں میز دلاہوری کی خدمت میں حاضر ہوا۔ حاضری کا مقصد یہ تھا کہ حضرت موصوف
 شاہی افواج کی فتح و نصرت کے لئے دعا فرمائیں۔ بادشاہ کی عرضداشت سننے پر حضرت
 میاں میر بدستور خاموش بیٹھے رہے۔ اس پر محفل سمہ تن انتظار بن گئی کہ دیکھیں شہنشاہ
 کے جواب میں درویشِ خدامت کیا کہتے ہیں۔ اتنے میں حضرت موصوف کا ایک عقیدتمند
 حاضر خدمت ہوا اور عرض کی: پیر و مرشد! میں نے بڑی محنت و جانکاہی سے یہ درہم کمایا
 ہے تاکہ آپ کی خدمت میں اسے بطور تندانہ کے پیش کرنے کی سعادت حاصل کر سکوں۔
 اسے قبول کر کے نیازمند کی ایک دیرینہ آرزو پوری ہونے کا موقع عنایت فرمائیے۔
 اس پر حضرت میاں میر نے فرمایا: اس سکہ پر ہمارے سلطان کا حق ہے کیونکہ
 اس کے شاہی لباس کے اندر ایک فقیر چھپا ہوا ہے۔ وہ بظاہر ایک وسیع سلطنت کا مالک
 ہے مگر حقیقت میں ایک مفلس ترین انسان ہے۔ اگر ایسا نہ ہوتا تو اس کی نظریں دوسروں

پر در بیان اس کہ مقصد حیات مسلم اعلیٰ کلمۃ اللہ است و جہاد اگر محرک اوج الارض باشد

مذہب اسلام حرام است۔

کے مال و دولت پر کیوں لگی رہتیں اور اس کی بھوک کے شعلے ایک جہان کو جلانے پر کیوں آمادہ رہتے! آپ نے مزید فرمایا: شہنشاہ کے افلاس نے اس کی تلوار پیدا کی ہے۔ جس کے سایہ میں قحط اور طاعون پھیلتے ہیں اور اسکی سطوت اہل دنیا کے لئے وبال جان ہے:

سطوتش اہل جہاں را دشمن است نوع انساں کا رفاں، اور ہرن است
 اقبال نے حضرت میانمیر کی اس بے باک گفتگو کا نتیجہ یا بادشاہ پر اس کا ردِ عمل بیان نہیں کیا۔ انہوں نے اس باب کو حضرت موصوت کے اعلانِ حق پر ہی ختم کر دیا ہے جس کا لبِ لباب یہ ہے کہ جہاد فقط حق و انصاف کے نام پر تلوار اٹھانے کا نام ہے۔ ہوس و اقتدار کی جنگ خواہ اس کا موردِ محل بظاہر کچھ ہی ہو، جہاد فی سبیل اللہ نہیں ہے۔

چند اشعار

جیسا کہ میں نے اوپر کہا ہے اقبال نے جہاد کے مسئلے سے یہاں کوئی اصولی بحث نہیں کی البتہ اس باب کے شروع اور آخر میں چند اشعار ایسے ضرور کہے ہیں جن کا مطالعہ کئے بغیر آگے بڑھنا مناسب معلوم نہیں ہوتا۔ قرآنِ حکیم میں حضرت ابراہیمؑ کی زبانی مسلمان کے دستورِ زندگی کو ایک جگہ یوں بیان کیا ہے کہ: میری عبادت، میری قربانی میرا جینا اور میرا مرنا سب خدائے رب العالمین کے لئے ہے۔ ﴿اقبال نے اس تصور کے بیان سے زیرِ نظر باب کا آغاز کیا ہے۔ مسلمان خدا کا سچا عاشق اور اس کا رضا جو ہے۔ اگر مسلمان میں یہ بات نہیں، اگر اس کی آرزوؤں اور تمناؤں کا مرکز ذاتِ خداوندی کے

سوادنیادی شان شوکت یا مال و منال تو وہ مسلمان نہیں کافر ہے۔ مسلمان وہ ہے جس کی زندگی، جس کی تمام تنگ و دو اور جد و جہد باری تعالیٰ کی رضا و احکام کی تابع ہو۔ اس کا دیکھنا نہ دیکھنا، اس کا کھانا پینا، اٹھنا بیٹھنا اور سونا جاگنا ہر بات تابع فرمان الہی ہے:

تابع حق ویدنش نا ویدنش خوردنش، نوشیدنش، خوابیدنش

وہ اس صابٹے اور ڈسپن میں اس قدر نچتہ ہو جاتا ہے کہ خدا کی مرضی اس کی مرضی میں گم ہو جاتی ہے ع

در رضائش مرضی حق گم شود

لہذا اس بات کا سوال ہی پیدا نہیں ہونا چاہئے کہ کوئی سچا مسلمان کسی ایسی جنگ میں شریک ہوگا جسے تائید ربانی اور جواز قرآنی حاصل نہ ہو۔

باب کے آخر میں جہاں حضرت میانمیر کی تقریر ختم ہوئی ہے اقبال ایسے تاجداروں اور تیغ زلوں کی نفسیات کو بے نقاب کرتے ہیں جنکی ہوس پرستی ان کو جنگ پر اکساتی ہے اور جس کے لئے وہ طرح طرح کے بہانے تراشتے اور نعرے ایجاد کرتے ہیں۔ ان لوگوں کی جنگجوئی انسانیت اور مذہب کے خلاف بدترین بغاوت ہے۔ لوٹ مار اور قتل و غارتگری کو جہاد یا تجنیر کا نام دینے میں ان کے عمل کا گھناؤنا پن کم نہیں ہو سکتا۔ ایسے شاہوں کی بھوک دو دھاری تلوار ہے۔ جو ایک طرف دشمن کے ملک کو اور دوسری طرف اپنی سپاہ کو غرق ہلاکت کرتی ہے:

✽ طبع مسلم از محبت قاہر است مسلم اگر عاشق نباشد کافر است

حق بال جبریل میں یہی خیال یوں اجا ہوا ہے:

ہاتھ ہے اللہ کا بندہ مومن کا ہاتھ غالب و کار آفرین، کار کشا، کار ساز

از خیال خود فریب و فکر خام می کند تا لاج را تسخیر نام
 عسکر شاهی و افواج غنیمت هر دو از شمشیر جویع او دو نیم
 جنگجو سلطان گداگروں سے بدتر ہیں۔ گدا کی بھوک اسکی اپنی جان کو کھاتی ہے دقیر
 درویش بر جان درویش، مگر سلطان کی ہوس ہزاروں کی ہوس ہزاروں لاکھوں کے لئے
 موت کا پیغام بن سکتی ہے:

اتلش جان گدا جویع گدا است جویع سلطان ملک ملت را فناست
 لیکن ایسے لوگ قانون قدرت سے بچ نہیں سکتے۔ جو شخص حق و انصاف کے بغیر
 محض ملک گیری کی ہوس میں تلوار اٹھائے گا۔ خواہ وہ مسلمان ہو یا غیر مسلم، اسکی تلوار خود
 اس کے سینے سے پار ہوگی:

ہر کہ منجبر بہر غیر اللہ کشید
 تیغ او در سینہ او آرید

الغرض اقبال نے بڑے زور دار انداز میں یہ خیال ظاہر کیا ہے کہ حکومت و اقتدار
 مال و دولت یا محض قتل و غارت کی خاطر جو لڑائی لڑی جائے گی وہ جہاد نہیں ہو سکتی۔
 اسلامی اصطلاح میں فقط خدا اور نیکی کے راستے میں کوشش کرنے اور اس راہ میں جان
 لڑانے اور جان دینے کا نام جہاد ہے۔

باب وقت تلوار ہے

تہدید

وقت کی اہمیت سے کون واقف نہیں لیکن اس کی حقیقت کیا ہے؟ یہ وہ مسئلہ ہے جسے فلسفہ و تصوف کا مشکل ترین عقیدہ کہنا چاہیے۔ خود اقبال نے ایک فلسفی کا مقولہ اپنے خطبات میں نقل کیا ہے۔ اگ ٹائمن کہتا ہے: اگر تجھ سے وقت کے متعلق سوال نہ کیا جائے تو میں اسے جانتا ہوں۔ لیکن اگر کوئی سوال کر بیٹھے تو یقیناً بھلنے میں اس کے بارے میں کچھ بھی نہیں جانتا۔ اس وقت اور مشکل کے باوجود بہت سے دوسرے شہرہ آفاق فلسفیوں کی طرح اقبال نے بھی وقت کی ماہیت اور انسانی زندگی میں اس کی غیر معمولی اہمیت کو سمجھنے سمجھانے کی مخلصانہ اور مسلسل کوشش کی ہے۔ اسرارِ خودی، پیغامِ مشرق، زبورِ عجم، بال جبریل، ... جاوید نامہ اور اپنے انگریزی خطبات میں انہوں نے مختلف موقعوں پر اور مختلف پیرائوں میں اس دقیق مسئلہ پر اظہارِ خیال کیا ہے۔

بال جبریل کی مشہور نظم 'مسجدِ قرطبہ' کے پہلے بند میں 'سلسلہ روز و شب' کے کتنے ہی اسرارِ نہایت فنکارانہ اسلوب میں بیان ہوئے ہیں۔ یہ دن رات کا نظام، یہ صبح و شام کی گردش، یہ وقت کا بہاؤ و حادثات کا نقش گر ہے۔ واقعات اسکی کوکھ سے جنم لیتے، اور

ہی کی اسفوش میں ہمیش پاتے ہیں۔ لہذا زندگی اور موت کی اصل وقت کے ساتھ وابستہ ہے۔ وقت کے دوران میں، زمانے کی رفتار کے ساتھ ہستی باری تعالیٰ اپنی قدرتِ کاملہ اور تخلیقِ اعلیٰ کا اظہار کرتی ہے۔ گویا رات کی سیاہی اور دن کی روشنی دو رنگ کا ریشمی تار ہے جس سے ذات اپنی قبائلی صفات بناتی ہے۔ میرے آپ کے اور زندگی کے تمام امکانات کا ظہور وقت کے ساتھ ہوتا ہے۔ جوں جوں وقت گزرتا جاتا ہے، نئے نئے حالات رونما ہوتے ہیں۔ ہر زمانہ اپنے ساتھ زندگی کا نیا رنگ روپ لے کر آتا ہے۔ اس اعتبار سے دیکھئے تو تبدیلی اور ترقی رفتارِ وقت ہی کا دوسرا نام ہے۔ وقت صرف ترقی و ارتقاء نہیں، مرورِ ایام اور گردشِ زمانہ کے ساتھ ساتھ نکمی اور ناکارہ چیزیں صفحہ ہستی سے مٹ رہی ہیں اور طاقتور و توانا، صحیح و صحت مند اشیاء آگے بڑھتی اور استحکام حاصل کرتی جاتی ہیں۔ گویا وقت اور زندگی میں چولی دامن کا ساتھ ہے شاید یہ ایک ہی حقیقت کے دو نام ہیں۔ وقت نہ ہو، وقت آگے نہ بڑھے تو زندگی ایک مقام پر ٹک کر موت کے گھاٹ اتر جائے۔

ہال جبریل ہی کی ایک اور نظم 'زمانہ' ہے۔ یہ گویا وقت کی کہانی خود اس کی زبانی ہے۔ اس میں بتایا گیا ہے کہ فنا آفریں ہاتھ سے وہی شے بچ سکتی ہے جس میں تخلیق و خیر کی استعداد بدرجہ اتم موجود ہو۔ وقت کسی کی رورعانت نہیں کرتا، جس کا عمل تعمیری ہے، جو ہر وقت صحیح کام کرنے کی صلاحیت رکھتا ہے، فروغ پاتا ہے۔ مگر جس میں یہ قابلیت نہیں ہوتی یا نہیں رہتی، جو جذبہ تعمیر و تخلیق سے عاری ہو تا یا ہو جاتا ہے، وقت کا ریل اس کی غیر مفید اور بے کار ہستی کو مٹا دیتا ہے۔ نظم کے آخر میں اقبال نے مغربی تہذیب کے زوال کی پیشین گوئی کی ہے۔ جس تہذیب نے زندگی کو جواری کا کھیل سمجھ رکھا ہو، جو ارتقاء حیات میں رکاوٹ بن رہی ہو، وقت اسے کیونکر معاف کر سکتا ہے!

ان احساس قسم کی دوسری نظموں کا لپ باب یہ ہے کہ وقت یا وقت کا بہاؤ کوئی
لا یعنی اور بے اصل شے نہیں ہے بلکہ ایک زبردست مقصدی حرکت ہے جسکی غانت کا
جاننا ہمارے لئے از بس ضروری ہے۔

(۲)

ان نظموں کے علاوہ اس موضوع پر اقبال نے دو جگہ قدرے تفصیل سے اظہارِ خیال کیا
ہے۔ ایک اپنے انگریزی خطبات میں جہاں وہ برگسان کے نظریہ زمان اور مسلمان حکماء کے
متعلقہ خیالات سے بحث کرتے ہیں۔ اور دوسرے اسرارِ خودی کے مترصو میں باب میں
جسے انہوں نے الوقت سیف کا عنوان دیا ہے۔ یہاں ہم صرف اسرار کے زیر نظر
باب کا مطالعہ کریں گے۔

تخلیقی قوت

اقبال اپنی گفتگو کا آغاز امام شافعیؒ کے ایک قول سے کرتے ہیں۔ جس میں وقت کو
تیرخ اھیل سے تشبیہ دی گئی ہے۔ اقبال کہتے ہیں امام شافعیؒ نے کیسی پتہ کی بات، کتنی بڑی
بات کہہ دی ہے۔ وقت واقعی چمکتی ہوئی تیز تلوار ہے اور یہ تلوار جس شخص کے ہاتھ میں
ہوگی زمانہ اسی کے پیچھے اور اسی کے قبضہ میں ہوگا۔ ایسے صاحبِ سیف کی قوت کی کیا
پوچھتے ہو؟ موسیٰؑ کے ہاتھ میں یہی تلوار تو تھی۔ اسی کے بل پر انہوں نے فرعون سے ٹکڑے
لی، چٹانوں سے چٹھے بہائے اور دریاؤں کو خشک کر ڈالا! حضرت علیؑ اسی تلوار کے زور
سے خیبر شکن کہلائے۔

یہ تلوار میرے آپ کے ہاتھ میں کیونکر آ سکتی ہے؟ اس کی شرطِ اول یہ ہے کہ ہم
وقت کی حقیقت کو جانتے ہوں، اور اس کے بارے میں کسی غلط فہمی، کسی توہم پرستی،

کسی لغزشِ فکر کے شکار نہ ہوں۔ جو لوگ وقت کو ایک سیدھی لکیر، ایک خطِ مستقیم خیال کہتے ہیں کہ جس پر قیامت تک کے واقعات درج ہیں اور اسے ماضی، حال اور مستقبل میں بانٹ کر اور ٹکڑے ٹکڑے کر کے دیکھنے کے عادی ہیں، وہ وقت کی حقیقت اور اس کی تخلیقی قوتوں سے محرم نہیں ہو سکتے۔ یہی وہ لوگ ہیں جو تقدیر پرستی کے مہلک مرض میں گرفتار ہوتے ہیں۔ وقت کے خط پر قیامت تک کا ایک ایک واقعہ، ایک ایک حادثہ، ایک ایک سانحہ پہلے سے ثبت اور پتھر پر لکیر نہیں کہ اس کی ناگزیری کے سامنے ہم، آپ اور خود زمانہ بے بس اور مجبور ہوں اور اپنی مرضی، اپنی کوشش اور اپنی آرزو کے مطابق کچھ بھی نہ کر سکیں۔

نہیں، ایسا نہیں ہے۔ وقت کا ایک ظاہری اور طبیعی پہلو ہے جس کو ہم اپنی سہولت کے لئے ماضی، حال اور مستقبل یا صبح، شام اور دوپہر کا نام دیتے ہیں اور اس طرح اس کے تسلسل کو بانٹ کر اپنے معمولات کا تعین کرتے ہیں۔ یہ وقت کا ظاہر ہے جس سے اس کا باطن متاثر نہیں ہوتا۔ وقت کا باطن، انسان کے باطن کی طرح زبردست تخلیقی اور انقلابی صلاحیت رکھتا ہے اور اس کے ساتھ وہی شخص رابطہ قائم کر سکتا ہے اور اس کی قوتوں سے کام لینے کے قابل ہوتا ہے جو پہلے اپنے باطن میں جھانکے اور اپنے اندرون کو قبضہ میں لائے۔ جو انسان اپنے من میں ڈوب کر زندگی کو جاننے اور اس کو منہر کرنے میں کامیاب ہوتا ہے، وقت کی تخلیقی قوت اس کے ہاتھ کی تلوار بن جاتی ہے۔ پھر وہ شخص چاہے تو تاریخ کا رخ بدل دے، واقعات کا دھارا پلٹ دے۔ اس کے عزم و عمل کے سامنے کوئی شے نہیں ٹھہر سکتی۔ دوسرے لفظوں میں یوں کہنا چاہئے کہ اقبال نے وقت کا ایک ایسا تصور پیش کیا ہے جسکی بدولت انسان تقدیر پر قابو پا سکتا ہے۔

صاحبِ عزم و عمل انسان وقت کی قوت سے کام لے کر انفرادی اور اجتماعی تقدیر کی

صورت گری کرتا ہے۔ انسان تقدیر کے سامنے بے بس اور مجبور محض نہیں ہے۔ وقت کی تلوار ہاتھ میں لے کر وہ صاحب اختیار بن سکتا ہے۔ مندرجہ ذیل اشعار اس خیال کی مختلف صورتیں ہیں :

جنت ہے شکوہ تقدیر یزداں

تو خود تقدیر یزداں کیوں نہیں ہے

ہاتھ ہے اللہ کا بندہ مومن کا ہاتھ

غالب و کار آفرین، کار کشا، کار ساز

خدا نے لم یزل کا دست قدرت تو، زباں تو ہے

یقین پیدا کر اے غافل کہ مغلوب گمراہ تو ہے

برہنہ سر ہے تو عزم بلند پیدا کر

کہ یاں فقط سر شاہیں کے واسطے ہے کلاہ

سطور بالا میں اقبال کے تصور وقت کے ایک اہم پہلو کی کسی قدر تشریح کر دی گئی

ہے۔ پھر بھی زیر نظر باب کے ابتدائی حصے میں اقبال نے وقت کی جو پُر جوش تحریف کی

ہے اور جس نولعبورتی کے ساتھ دو مشہور احادیث کو انہوں نے اپنے بیان میں سمویا ہے

اُس کا تقاضا ہے کہ قارئین کے سامنے اگر وہ سب اشعار نہیں تو ان کا انتخاب ضرور پیش

کیا جائے :

تو کہ از اصلِ زماں آگہ نہ از حیاتِ جاوداں آگہ نہ

تا کجا در روزِ و شبِ باشی اسیر ریزِ وقت از لئی مع اللہ یاد گیر

مع لئی مع اللہ وقت۔ اس حدیث میں رسول کریم نے فرمایا ہے: مجھ قرب الہی میں رہا تو اگلے صغیر،

ہیں و آں پیدا است از رفتارِ وقت زندگی بر سریت از اسرارِ وقت

اصلِ وقت از گردشِ خورشید نیست وقت جاوید است و خور جاوید نیست

زندہ از عرفانِ اصلش زندہ تر ہستی او از بحر تابندہ تر

زندگی از دہر و دہر از زندگی

لَا تَسِيئُوا الدَّهْرَ * فرماں نبیؐ است

محکوم اور آزاد میں فرق

وقت کی ماہیت پر روشنی ڈالنے کے بعد اقبال محکوم اور آزاد میں فرق بیان کرتے ہیں

محکوم وہ نہیں جس کا جسم و جان کمزور ہے یا جس نے علم کم سیکھا ہے یا دولت زیادہ نہیں کمائی۔

محکوم دراصل وہ ہے جو وقت کے ہاتھوں پٹ گیا اور آزاد وہ ہے جو وقت کی قوتوں سے

نبرد آزما ہو کر ان پر غالب آیا۔ محکوم گردشِ لیل و نہار میں سرگرداں ہے مگر آزاد؟ آزاد

کے سامنے سارا عالم سرگرداں ہے اور اس کے اشارے پر گردش کرتا ہے۔ محکوم دہم

صبح و شام میں صیدِ زبوں ہے جو دم مارنے کی مجال نہیں رکھتا لیکن آزاد کا سینہ خود ایک قفس

ہے جس میں طائرِ دہراں گرفتار ہوتا ہے۔ غلام کے لئے سلسلہٴ ایام بس ایک زنجیر ہے جس میں وہ جکڑا

ہوا تقدیر کا رونا روتا ہے مگر آزاد کی ہمت قضا کی مشیر اور راز دان ہوتی ہے اور اس کے ہاتھ

سے عادات صورت پذیر ہوتے ہیں۔ ایسا کیوں ہے؟ کیا وجہ ہے کہ آزاد ہاتھ تو درست

رہتیہ سفر گزشتہ، ایسا وقت بھی میسر آتا ہے جو کسی نبیؐ مرسل یا مقرر بگذشتہ کو نصیب نہیں ہوا۔

اقبال اس سے زمان و مکان سے بالاتر ہونے کی عادات مراد لیتے ہیں۔

نیز پوری حدیث کا ترجمہ یہ ہے: دہر کو برانہ کہو کیونکہ اللہ ہی دہر یعنی زمانہ ہے۔

جو عبدِ گردد یا وہ لیل و نہار در دلِ حُر یا وہ گردد روزگار

قدرت کا کام کرتا ہے مگر محکوم حادثات کے سیل رواں میں حس و خاشاک کی طرح بے اثر ہوتا ہے؟
اقبال کا جواب یہ ہے کہ وقت شناسی کا تعلق انسانی قلب کی گہرائیوں سے ہے۔ جو شخص
اپنے من میں ڈوب گیا، اس نے رازِ زندگی، حقیقتِ زماں کو پایا وہی کامیاب کامران ہے۔

عبدالایام زنجیر است و بس بر لبِ او حریفِ تقدیر است و بس

ہمتِ حُر با قضا گرو مثیر حادثات از دستِ او صورت پذیر

نکتہِ غیب و حضور اندر دل است رمزِ ایام و مرور اندر دل است

نغمہ خاموش وارد سازِ وقت

خوطہ در دل زن کہ بینی رازِ وقت

وقت کے متعلق بعض لوگوں کا نظریہ ہے کہ وہ گول دائرہ کی صورت میں حرکت کرتا ہے۔ یہی لوگ ہیں جن کا مقولہ ہے کہ تاریخ اپنے آپ کو دہراتی ہے۔ یہ نظریہ بھی ترقی و ارتقاء کے راستے میں اسی طرح رکاوٹ بن سکتا ہے جس طرح یہ خیال کہ قیامت تک کے واقعات وقت کی کتاب میں پہلے سے درج اور ثبت ہیں جنہیں مٹایا یا بدلایا نہیں جاسکتا۔ اقبال کہتے ہیں وقت کو لہو کے سیل کی طرح چکڑ نہیں کاٹ رہا ہے کہ نسل آدم جہاں سے چلی تھی ایک مقررہ مدت کے بعد پھر وہیں پہنچ جاتی ہے۔ وقت کی حرکت ارتقائی یا تخلیقی ہے۔ وقت پیہم اور مسلسل آگے بڑھ رہا ہے اور اس کے عمل میں بے پناہ قدرت ہے۔ وہ تکرار پسند نہیں تو آفریں اور تازہ کار ہے۔

مختصر یہ کہ اقبال نے وقت کا ایک صحت مند اور حقیقت پسندانہ تصور دے کر ہمیں بے عملی، یاس پسندی اور تقدیر پرستی کی اُس خوفناک دلدل سے نکلنے کی کوشش

کی ہے جس میں ہم پھنس کر رہ گئے تھے اور جس کے باعث گذشتہ کئی سو سال ملت اسلامیہ پر
 انحطاط و ادبار کے گہرے بادل چھلٹے رہے۔ اقبال کے نزدیک وقت بھول بھلیاں یا
 فریب نگاہ نہیں، ایک ایسی سنگین حقیقت ہے جس کا مقصد ہمارے اندر عمل کا جوش اور
 تخلیق کا ولولہ پیدا کرنا ہے۔ وقت ہماری ہی خاطر ہم کو دعوتِ مبارزت دیتا ہے تاکہ
 اُس کا مقابلہ کر کے ہم اس کی قوتوں سے کام لیں۔ دوسرے لفظوں میں وقت اُس روایتی
 جن بادیوں کی طرح ہے جس کا عامل اگر اسے پوری طرح قابو میں رکھے تو وہ اس کی ہر خدمت
 بجالاتا ہے، اُس کا مطیع و فرمانبردار اور غلامِ بے دام ہے۔ لیکن اگر عامل اسے قابو میں نہ
 رکھ سکے تو جن اس کے لئے عبرتناک موت کا پیغام ثابت ہوتا ہے۔

حِصَّةٌ دَوْمٌ

(صَلَّتْ)

باب ۹ قوم کس طرح بنتی ہے

اسرائیل خودی ۱۹۱۵ء میں شائع ہوئی۔ اس کے کوئی اڑھائی تین برس بعد ۱۹۱۸ء میں اقبال نے 'رموزِ بھودی' شائع کی۔ جیسا کہ ان مثنویوں کے نام سے ظاہر ہے، 'اسرار' کا تعلق فردا داس کی انفرادی نشوونما سے ہے اور 'رموز' کا موضوع قومی اور اجتماعی خودی ہے۔ اقبال کے نزدیک فرد کی تکمیل یہ ہے کہ وہ اپنے ذہن و قلب کی تمام صلاحیتوں کو ترقی دے کر ان کو اجتماعی خیر و بہبود کے لئے وقف کر دے، اور اس طرح اپنی تربیت یافتہ انفرادیت کو جماعت کے فروغ و استحکام کا باعث بنائے۔ جو فرد ایسا نہیں کرتا، جو اجتماعی مفاد کو پس پشت ڈالتا یا اس سے قطع نظر کرتا ہے اسکی خودی ناقص، نامکمل اور نامراد رہتی ہے۔

مذکورہ بالا خیال کو انہوں نے اپنی ایک مختصر اور نظم میں بڑے موثر انداز میں پیش کیا ہے جس کا عنوان ہے: پیوستہ رہ شجر سے امید بہار رکھ۔ بعض افراد میں یہ کمزوری پائی جاتی ہے کہ قوم پر جب مصیبت آن پڑے، جب وہ زندگی اور موت کی کشمکش میں مبتلا ہو تو بہادر اور ایثار پیشہ انسانوں کی طرح برے دنوں میں اس کا ساتھ دینے اور اس کے دکھ کو اپنا دکھ سمجھنے کی بجائے وہ اس سے اپنا ناٹھ توڑنے اور اس کی عام فضا سے اپنے آپ کو الگ کر لینے کی مذموم کوشش کرتے ہیں۔ اقبال کے نزدیک ایسے لوگ وقتی طور پر شاید کچھ فائدہ

اٹھ جائیں۔ لیکن انجام کار وہ بڑے خسارے اور گھاٹے میں رہتے ہیں۔ ان کی مثال اس شاخ کی سی ہے جو موسم خزاں میں درخت سے کٹ جائے۔ خزاں کا دور گزر جانے پر جب فصل بہار آتی ہے تو درخت پھر سرسبز ہو جاتا ہے مگر وہ شاخ جو اس سے کٹ چکی ہے ناممکن ہے کہ اس پر کبھی بہار آئے۔ درخت سے الگ ہونے والی شاخ آئندہ آنے والی آن گنت بہاروں سے بھی اپنے آپ کو الگ کر چکتی ہے۔ وہ بہار کی شادمانیوں سے ہمیشہ کے لئے محروم ہو جاتی ہے۔ یہی حال خود مغرض اور ملت فراموش افراد کا ہے۔ اچھے لوگ وہ ہیں جو مصیبت کے وقت جماعت کے کام آتے ہیں اور اس کے ساتھ اپنے دلی تعلق کو ہر حال میں قائم رکھتے ہیں۔ نظم یہ ہے :

ڈالی گئی جو فصل خزاں میں شجر سے لٹ	ممکن نہیں ہری ہو سحاب بہار سے
ہے لازوال خند خزاں اس کے واسطے	کچھ واسطہ نہیں ہے اسے برگ باہر سے
ہے تیرے گلستاں میں بھی فصل خزاں کا دور	خالی ہے حلیب گل زید کامل عیار سے
جو نغمہ زن تھے خلوت اوراق میں طیور	رخصت ہوئے تھے شجر سایہ دار سے
شلخ بریدہ سے سبق اندوز ہو کہ تو	نا آشنا ہے قاعدہ روزگار سے

ملت کے ساتھ رابطہ استوار رکھ

پیوستہ رہ شجر سے امید بہار رکھ

اقبال نے درخت و شلخ کی اسی تمثیل کو 'رموزِ بنجودی' کے پہلے باب میں بیان کیا ہے : وہ پتا جو اپنی شاخ سے گر کر الگ ہو جاتا ہے، بہار سے اس کا رشتہ امید بھی ہمیشہ کے لئے کٹ جاتا ہے :

برگِ سبزے کز نہالِ خویش رنجیت از بہاراں تا را امیدش گنجیت

فرد و ملت کے باہمی ربط کو ظاہر کرنے کے لئے اقبال نے ایک اور تمثیل سے بھی کام لیا ہے۔ موج اپنے اندر پانی کی جو مقدار اور وزن رکھتی ہے، اُس وزن اور مقدار کا پانی دیا و سمندر سے باہر قطعاً کسی شہابی اور قنار کا حامل نہیں ہوتا۔ دو چار سو من پانی عام سطح زمین پر اتھلنی بے وقعت شے ہے۔ اس میں کئی تندی و تیزی، کوئی قوت اور زور پیدا نہیں ہو سکتا لیکن پانی کی یہی مقدار جب سمندر کے اندر موج بن کر ابھرتی ہے تو اس سے جہانداروں کے دل دہلتے اور ہنگول کے نشین تہ و بالا ہوتے ہیں۔ یہی صورت فرد کی ہے۔ جماعت سے وابستہ رہ کر اور ملت میں گم ہو کر اس کی قوت بے اندازہ اور اس کا اثر و نفوز بے پناہ ہوتا ہے لیکن قوم سے اپنا رشتہ توڑ کر اس کی ذات میں کوئی وقعت اور وقار باقی نہیں رہتا:

فرد قائم ربطِ ملت سے ہے تنہا کچھ نہیں

موج ہے دیا میں اور بیرونِ دریا کچھ نہیں

رابطہ استوار

فرد اور جماعت کا یہی ربط، یہی رابطہ استوار، رموزِ بنجودی کے پہلے باب کا موضوع ہے اور اسے اقبال نے طرح طرح سے قارئین کے دل میں اتارنے کی کوشش کی ہے۔ باب کا آغاز ہی اس زوردار شعر سے ہوتا ہے کہ جماعت کا تعلق فرد کے لئے رحمت ہے۔ کیونکہ اس وابستگی کی بدولت ہی اسکی فطرت کا جوہر کمال تک پہنچتا ہے:

فرد را ربطِ جماعت رحمت است جوہر او را کمال از ملت است

احادیث میں رسولِ اکرمؐ کا یہ ارشادِ رواست ہوا ہے کہ شیطان جماعت سے بھاگتا ہے یعنی ملت کی جمعیت اور اتحاد میں بڑی برکت ہے۔ دوسرے اور تیسرے شعر میں اسی حدیث کی طرف تلمیح ہے۔ ہر مسلمان کو رسولِ اکرمؐ کا یہ فرمودہ پلے بانڈھ لینا چاہئے کہ

جماعت کی برکت شیطان کو دُور بھگاتی ہے :

حرزِ جہاں کن گفتہ خیر البشر ہست فیطال از جماعت دودتر*

فرد اور ملت کی مثال ایسی ہے جیسے ستارے اور کہکشاں یا جیسے سلک و گوہر ہوتی
اندان کو لڑی کی صورت میں پردے رکھنے والا دھاگا، ایک دوسرے کی تصویر، ایک دوسرے
کے لئے ناگزیرہ لازم و ملزوم :

فرد و قوم آئینہ یک دیگر اند سلک و گوہر کہکشاں و اختر اند

فرد کو ملت کی بدولت عزت و احترام حاصل ہوتا ہے اور ملت کو افراد کی وجہ سے
ضابطہ و نظام ملتا آتا ہے۔ فرد جب جماعت میں گم ہو جائے تو وہ قطرے سے سمند بن
جاتا ہے :-

فرد می گیرد ز ملت احترام ملت از افراد می باید نظام

فرد تا اندر جماعت گم شود قطره وسعت طلب قلمم شود

فرد اور جماعت کا باہمی ربط کیا اور کیسا ہونا چاہئے؟ اس سوال پر مفکرین میں

شدید اختلاف رائے پایا جاتا ہے۔ بعض کا رجحان فردیت کی طرف ہے۔ وہ جماعت کو

بے حقیقت اور مصنوعی چیز سمجھتے ہیں اور فرد کی انفرادیت کو زیادہ سے زیادہ وقعت دیتے

ہیں۔ ان کے نزدیک فرد کو اپنے فکر و عمل میں قطعی آزاد ہونا چاہئے۔ جماعت یا قوم کو

اس بات کا کوئی حق نہیں پہنچتا کہ وہ فرد کی آزادی میں حائل ہو یا اس سے کسی قسم کی قربانی

اور ایثار کا مطالبہ کرے۔ ان کے برعکس بعض مفکرین فرد کی ذاتی حیثیت کو قطعی زیرِ اہم خیال

ہے اس موضوع سے متعلق ایک اور حدیث کا ترجمہ یہ ہے: اے مسلمانو! جماعت کے ساتھ رہو کیونکہ

جو جماعت سے کٹ گیا وہ دوزخ میں جا پڑا۔ (ترمذی)

کہتے ہیں۔ ان کا سارا زور جماعت یا قوم پر ہے جو ان کے نزدیک فرد کے مقابلے میں کہیں زندہ اور باقی رہنے والی حقیقت ہے۔ اس گروہ کے خیال میں فرد کا سب سے بڑا فرض اور سب سے شاندار کارنامہ یہ ہے کہ وہ اپنی انفرادیت اور اپنی ذات کو جماعت پر قربان کر دے یا اس کی خاطر زندہ رہے۔ ایک گروہ ایسا جس میں جو فرد اور جماعت کو دو قطعی متضاد اور متخالف و بھد قرار دیتا ہے۔ اس کی لائے میں فرد کا نقصان جماعت کا فائدہ اور جماعت کا نقصان فرد کا فائدہ ہے۔ مجتہد آریہ نقطہ نظر یہ ہے کہ فرد اور جماعت ہمیشہ سے ایک دوسرے کے حریف ہیں۔ دونوں کے مفاد آپس میں ٹکراتے ہیں۔ دونوں ایک دوسرے کی گھات میں لگے رہتے ہیں۔ لہذا جس کا بس چلتا ہے وہ دوسرے کو دبا اور دبوچ لیتا ہے۔

ان مفکرین کے مقابلے میں اقبال کا انداز نظر افراد و تفریط سے پاک اور عدل و توازن کا حامل ہے۔ وہ فرد کی انفرادیت کو زیادہ سے زیادہ اہمیت دیتے اور اس کے نشو و ارتقاء کی فکر کرتے ہیں لیکن ان کے خیال میں فرد اور جماعت کے مفاد آپس میں ٹکراتے نہیں، نہ وہ ایک دوسرے کی مندی ہیں۔ ایک کا فائدہ دوسرے کا نقصان نہیں بلکہ ان کا تفع و نقصان ایک ہے۔ وہ ایک دوسرے کے ساتھ مادی اور روحانی اعتبار سے اس طرح وابستہ و پیوستہ ہیں جیسے تیسرے کے دانے، موتیوں کی لٹری یا ستاروں کا بھر مٹ۔

جو لوگ قوم کو فرد کی آزادی میں حائل تصور کرتے ہیں اور جماعت کو جبر و استبداد کا ایک اچارہ قرار دیتے ہیں، ان کے لئے اقبال کا جواب یہ ہے کہ قوم کا اجتماعی نظام فرد کی صلاحیتوں کا خون نہیں کرتا بلکہ اس کی بے راہروی کی مناسب روک تھام کر کے اس کی شخصیت میں ضبط و نظم اور سلامت روی کی گراں مایہ صفت پیدا کرتا ہے۔ لائے عامہ کا دباؤ افراد کے حق میں عین رحمت ہے۔ یہ دباؤ بظاہر ناگوار گزرتا ہے۔ لیکن حقیقت میں اس کے

اثرات نہایت خوفناک اور قابلِ تہد ہوتے ہیں۔

اس موضوع پر اقبال نے جن شعر کہے ہیں اور جنوں ہی عمدہ ہیں۔ (۱) قوم فرد کو نظم و ضبط سے آشنا کرتا، اور اسے اقبال پسندی کا سبق دیتی ہے (۲) ملت دوست فرد شمشاد کی طرح ہے کہ جس کی جڑیں تو زمین میں ایک جگہ گڑھی ہوتی ہیں مگر اس کی شاخوں اور تنے کو پھولنے پھینے کی مکمل آزادی ہوتی ہے۔ (۳) جو شخص اپنے آپ کو ملت کے آئین کا پابند بنا لیتا ہے۔ اس کی شخصیت نافہم ہو کی طرح بیش قیمت اور مرکز تو جہنم جاتی ہے:

قوم با ضبط آشنا گرداندش نرم رو مثل صبا گرداندش
 پایہ گل مانند شمشادش کند دست و پا بندد کمر آ زادش کند
 چوں اسیر حلقہ آئیں شود اہوئے رم خوئے او مشکیں شود

جماعت افراد میں صرف ضبط اور سلامت روی ہی پیدا نہیں کرتی وہ افراد کی صلاحیتوں کے لئے میدانِ عمل بھی جہیا کرتی ہے۔ اجتماعی زندگی کے مسائل اگر ہمیں درپیش نہ ہوں اور ان کے تقاضے ہم کو بے تاب نہ کریں تو ہمارے فکر و عمل کی رگوں میں جوش و جذبے کا لہو سرد پڑ جائے۔ افراد کے اندر اعلیٰ مقاصد کی لگن قوم ہی کے اجتماعی نظام اور اس کے الجھے ہوئے مسائل کی بدولت پیدا ہوتی ہے۔ قوم کے حالات ہی ہمارے اندر میجانِ پیا کرتے اور ہماری قوتوں کو لٹکارتے، پکارتے اور بیدار کرتے ہیں۔ اس لحاظ سے جماعت کا وجود افراد کی ترقی و تکمیل کے لئے قلعی ناگزیر ہے۔ یہی سبب ہے کہ جو لوگ ملت سے غفلت یا بے تعلقی برتتے ہیں ان کی صلاحیتوں کا شعلہ جلد سرد پڑ جاتا ہے، اور ان کی قوتوں کا شیرازہ بکھرتے دیر نہیں لگتی:

ہر کہ آب از زمزم ملت نخود شعلہ ہائے نغمہ در عودش فسرد
فردتہا از مقاصد غافل است قوتش آشفنگی را اٹل است

خودی اور بیخودی

رموز کا پہلا باب دو بندوں پر مشتمل ہے۔ پہلے بند میں جسے ہم مطالعہ کر چکے ہیں قوم اور فرد کے باہمی ربط اور آہنگ کو ثابت کیا گیا ہے۔ یہ ربط و آہنگ تضاد اور تصادم کی خلش سے پاک ہے۔ قوم افراد کے بغیر نہیں بنتی اور افراد قوم کے بغیر مکمل نہیں ہو سکتے۔ دوسرے بند میں انہی خیالات کو زیادہ گہرائی اور فلسفیانہ عمق کے ساتھ بیان کیا ہے جس سے ان کا خودی اور بیخودی کا تصور آئینہ کی طرح روشن ہو جاتا ہے۔

اقبال نے فلسفہ و تصوف کی بے شمار اصطلاحوں کو نیا مفہم اور نئی معنویت بخشی ہے۔ ان میں خودی اور بیخودی بلاشبہ سب سے اہم ہیں۔ خودی کا لفظ اردو اور فارسی شعر و تصوف کی کتابوں میں غرور، تکبر اور خود بینی کے معنوں میں زیادہ استعمال ہوا ہے اور ذات اور نفس کے معنوں میں کم کم۔ اقبال نے اسے مقدم الذکر مفہوم سے بالکل الگ کر لیا اور اس کے دوسرے معنوں میں بڑی وسعت، گہرائی اور ندرت پیدا کی۔ اسی طرح بیخودی کو فارسی اور اردو کے شعراء کیف دستی اور از خود رنگی اور سرشاری کے معنوں میں لائے ہیں۔ غالب کا یہ شعر اسی مفہوم کی نمائندگی کرتا ہے:

مے سے غرض نشاط ہے کس رو سیاہ کو

اک گونہ بیخودی مجھے دن رات چاہئے

لیکن اقبال کے ہاں اس کا مفہوم یکسر اور ہے۔ خودی غرور و تکبر نہیں، اپنی ذات کی پہچان اور اس کی تکمیل ہے۔ بیخودی عشق یا شراب کے نشے میں اپنے آپ کو بھول جانا

یا بھلا دینا نہیں بلکہ ذاتی مفاد اور نفسی اغراض کو ملت کے وسیع تر مفاد پر قربان کر دینے کا نام ہے۔ زیر نظر باب اس خیال کو بڑی دلکشی کے ساتھ پیش کرتا ہے۔

اقبال کہتے ہیں کہ تو نے خودی اور بخودی کی حقیقت کو نہ پایا اور تیرا ذہن غلط راستوں پر جا پڑا۔ سنو! تمہاری خاک کے اندر ایک نوری جوہر ہے جسکی قدر و قیمت کا کچھ ٹھکانا نہیں۔ جسے تم عقل و ادراک کہتے ہو یہ اس نوری جوہر کی ایک کرن ہے۔ تمہارا عیش اور تمہارا غم اسی کے عیش و غم سے عبارت ہے۔ تمہاری زندگی اس کے انقلاباتِ بیہم کی مرہونِ منت ہے۔ یہ جوہر اپنی ذات میں شدید انفرادیت رکھتا ہے۔ یہی وجہ ہے کہ میری شخصیت تم سے اور تمہاری شخصیت مجھ سے جدا ہے۔ یہ جوہر بڑا خود دار، غیرت مند اور سخت کوش ہے۔ یہ آزاد بھی ہے اور پابند بھی۔ یہ جزو ہے لیکن کل کو پانے کی طاقت رکھتا ہے۔ یہ بیہم کشمکش اور مسلسل تنگ و دو کا عادی ہے۔ یہی وہ حقیقت ہے جس کو میں نے کبھی خودی اور کبھی زندگی کا نام دیا ہے۔

خوگر پیکارِ بیہم دیدش ہم خودی ہم زندگی نامیدش
لیکن یہ جوہر جب اپنی ذات کی خلوت گاہ سے نکل کر ہنگامہ عالم میں شریک
ہوتا ہے تو اپنے آپ کو بھول جاتا ہے۔ اس کے دل میں من کی بجائے 'او' اور
'تو' کا نقش گھر کر لیتا ہے۔ یعنی وہ اپنے مفاد کی بجائے دوسروں کے مفاد اور بہبود
کی فکر کرتا اور انتہائی ایشار سے کام لیتا ہے۔ وہ اپنی آسائش اور آزادی کو بصد
خوشی قوم کی فلاح پر قربان کر دیتا ہے۔ یہی اصل بخودی ہے۔ اس ایشار اور بے نفسی
کی بدولت خودی برگ گل سے گلزار بنتی ہے:

در جماعت خود شکن گرود خودی تاز گلبرگے چمن گرود خودی

قومیت کی تشکیل

قوم افراد کے مجموعے یا جمعیت کا نام ہے لیکن سوال یہ ہے کہ یہ مجموعہ کس اصول و ضابطہ کے تحت تشکیل پاتا ہے؟ کونسی چیز افراد میں قومیت کا شعور بیدار کرتی اور اسے پروان چڑھنے میں مدد دیتی ہے؟ انسان طبعاً معاشرت پسند ہے۔ بل جُل کر رہنا ہماری جبلت میں ہے۔ اس کے باوجود قومیت کی موجودہ ہیئت تاریخ انسانی کا نسبتاً ایک جدید واقعہ ہے۔ ہزار ہا سال تک انسانوں کی ہمدردیاں خاندان اور پھر قبیلے تک محدود رہیں۔ ایک خطہ میں بسنے والے، ایک زبان بولنے والے اور ایک سے عقیدوں کے حامل انسان قبائل میں بٹے ہوئے تھے اور ان کی صلح و جنگ کا محور ہی قبائلی وفاداریاں تھیں۔ اس کے بعد نوع انسانی نے ایک قدم اور بڑھایا اور کہیں کہیں شہری ریاستیں اور علاقائی حکومتیں وجود میں آئیں۔ اس کے ساتھ نسل اور رنگ کے امتیازات واضح اور شدید ہوئے اور اسنو کار و وطن قومیت کی بنیاد قرار پایا۔ اقبال ان میں سے کسی قومیت کی بنیاد تسلیم نہیں کرتے قبیلہ، نسل، رنگ، زبان اور وطن، یہ سب چیزیں اپنی اپنی جگہ جو بھی اہمیت رکھتی ہوں، انسانوں کے حقیقی اتحاد اور ملت کی اساس نہیں ہو سکتیں۔

اقبال کے نزدیک انسانوں کے اتحاد کی صحیح اور فطری اساس نبوت ہے۔ نبوت کا ادارہ صرف اخلاقیات اور ابعاد الطبیعیات سے ہی تعلق نہیں رکھتا، معاشرتی اور عمرانی لحاظ سے بھی اس کی اہمیت غیر معمولی ہے۔ درحقیقت تاریخ انسانی کا کوئی واقعہ اجرائے نبوت سے زیادہ اہم نہیں۔ آغاز نبوت سے پہلے انسانوں کی کیا حالت تھی؟ تہذیب و تمدن اور علم و ثنائستگی سے بے بہرہ قدیم زمانوں کا انسان عجیب و غریب توہمات کا شکار تھا۔ وہ اپنے وجود کی حقیقت سے قطعی بیگانہ تھا۔ اس کا ذہن ناتواں اور دل بودا تھا۔ وہ نظر کے ہر طاقتور منظر سے خوف کھاتا اور احساس کمتری کے باعث اس کے سامنے جھک جاتا

تھا۔ دیو و پری کے قہقہے اس کے جسم و جان پر لرزہ طاری کر دیتے اور زمین و آسمان کی وسعت دیکھ کر اس کی حیرت کی کوئی حد نہ ہوتی تھی۔ وہ اتحاد، ایثار اور محبت کی لذتوں سے نا آشنا ایک اجنبی دنیا اور ایک غیر سمہرہ و فضا میں حیوانوں کی زندگی بسر کر رہا تھا۔

دل و دماغ کی اس لستی اور بیچارگی سے جس چیز نے انسانوں کو نجات دلائی وہ نبوت تھی۔ نبوت کی بدولت پہلی بار انسانوں میں انسانیت کا احساس بیدار ہوا۔ بیٹوں نے توحید کے اسرار سے آگاہ کر کے ان کے دلوں سے مظاہر فطرت کا خوف دور کیا اور ان میں خود اعتمادی، فرخ نظری اور بلند جوصلگی پیدا کی۔ 'رموز' کے دوسرے باب میں اقبال نے نبوت کے برکات و احسانات کو بڑے مؤثر اور محققانہ انداز میں پیش کیا ہے۔ انسان طرح طرح کی غلامی اور محکومی کی زنجیروں میں جکڑا ہوا تھا۔ صاحبِ نبوت نے اسے ان پابندیوں سے آزاد کیا اور اسے بتایا کہ خدائے واحد کے سوا کسی کائنات کی کوئی چیز اس کے سجدے کی حقدار نہیں۔ کسی مخلوق شے کے سامنے جھکنا انسان کی شان کے خلاف ہے :

بندہ از پاکشاند بندہ را از خداوندان رباید بندہ را

گویدش تو بندہ دیگر نہ زیں بتان بے زباں کمتر نہ

نبوت نے کائنات کی حقیقت اور انسانی زندگی کی فضیلت سے آگاہ کر کے نہ صرف عقلِ انسانی کو توہمات کے اندھیرے فار سے باہر نکالا بلکہ اسے سیدھی راہ پر چلنے کے قابل بنایا اور اسے منزلِ مقصود کا پتہ دیا۔ گم کردہ راہِ عقل کی سچی رہنمائی نبوت کا عظیم کارنامہ ہے :

عقلِ عمریاں را دہد پیرایہ بخشد ایں بے مایہ لا سرمایہ

صاحبِ نبوت کی شخصیت میں جادو کی سی تاثیر ہوتی ہے۔ اس کی خدا پرستی، انسان

دوستی اور خلوص و تقویٰ انسانوں کو چھوٹے چھوٹے گروہوں کی وفاداریوں سے بلند کر دیتا ہے۔ اس کی بدولت ذرا ذرا سی بات پر لڑنے مرنے والے قبائل باہم شیر و شکر ہو جاتے ہیں اور یہ اتحاد ان کو ایک بے پناہ قوت بنا دیتا ہے:

زندہ از یک دم دو صد پیکر کند محفلے زنگیں زیک ساغر کند

دیدہ او می کشد لب، جاں دہد تا دوی میرو یکی پیدا شود

نبوت جس حریتِ فکر و عمل اور اتحادِ نظر کا سبق دیتی ہے اس کی بدولت انسانوں

کی انفرادی اور اجتماعی زندگی میں ایک زبردست انقلاب پیدا ہوتا ہے۔ ان کا اندازِ نظر،

ان کا طرزِ عمل، ان کے مقاصدِ حیات غرض ہر شے میں ایک بنیادی تبدیلی آجاتی ہے۔ نبوت

ان کو ذرے سے آفتاب بنا دیتی ہے:

ذره بے مایہ صو گیرد ازو ہر متاعے ارج نو گیرد ازو

نقش پایش خاک را بینا کند ذره را چشمک زین سینا کند

تازہ اندازِ نظر پیدا کند گلستاں در دشت و در پیدا کند

اس تمام انقلابِ آفرینی کا راز کلمتہ توحید میں مضمر ہے۔ صاحبِ نبوت، انسانوں کو

ان کے ذاتی اور قبائلی، نفسانی اور مادی مقاصد سے بیگانہ و بیزار کر کے ایک بڑے مقصد

اور نصب العین کی لگن ان کے دل میں لگا دیتا ہے۔ پس یہی جذب و شوق ان کی زندگیوں

کا محور اور ان کی سرگرمیوں کا مدار قرار پاتا ہے:

تاسوئے یک مدعایش می کشد حلقہ آئین بیائیش می کشد

نکتہ توحید باز آموزدش رسم و آئین نیاز آموزدش

قومیت کا یہ تصور بعض ذہنوں کو انوکھا اور شاید فرسودہ معلوم ہوگا۔ واقعہ یہ ہے

کہ خود اقبال بھی ایک زمانے میں اس تصور سے بیگانہ تھے۔ انگلستان جانے (۱۹۰۵ء) سے پہلے ان کے ذہن میں بھی قومیت کی اساس جغرافیائی وطن اور وطن پرستی ہی تھی۔ لیکن یوزپتہ پہنچ کر جب انہوں نے اس تصور کی ہولناکیوں کا بچشم خود شاہدہ کیا اور اس کی بدولت دلوں میں نفرت کی جواگ سلگ رہی تھی۔ اس کو دیکھا اور انسان کو انسان کے خون کا پیاسا پایا تو ان پر یہ حقیقت آشکار ہوئی کہ اسلام نے رنگ و نسل اور ملک و وطن کے امتیازات کو جس طرح مٹایا ہے اس سے بہتر صورت انسانوں کے اجتماع کی اور کوئی نہیں لہذا وہ وطنیت کے جدید تصور کے سخت ترین مخالف اور اسلامی نظریہ قومیت اور اتحاد آدم کے زبردست مبلغ بن گئے۔

یہاں لفظ وطنیت سے یہ غلط فہمی نہیں ہونی چاہیے کہ اقبال ہر قسم کی وطن دوستی اور وطن پروری کے مخالف تھے۔ انہوں نے 'رموز' سے کئی برس قبل اس موضوع پر اردو میں جو نظم لکھی اس میں اس امر کی وضاحت کر دی ہے۔ انسان جس ملک میں پیدا ہوتا ہے جہاں اس کا بچپن اور جوانی گزرتی ہے، جہاں اس کے خویش واقارب رہتے بستے ہیں۔ اس خطے سے اُس کی محبت ایک فطری امر ہے۔ خود رسول اکرم کی ایک حدیث میں اس فطری جذبے کو سراہا گیا ہے۔ اقبال بھی ان جذباتِ خدمت و محبت کے قدر دان اور حامی ہیں۔ ان کے نزدیک ملک کی بہتری اور بہبود کے لئے کوشش کرنا اور ہم وطنوں کی آزادی اور ترقی کی راہ میں جان تک دے دینا نہایت فضیلت کی باتیں ہیں لیکن یہی معصوم تصور جب سیاسی رنگ اختیار کر لیتا ہے۔ جب ایک ملک میں بسنے والے اپنے مفادات کو بقیہ نسل انسان کے مفادات سے الگ یا مقدم خیال کرنے لگتے ہیں۔ جب حق و ناحق کی کشمکش میں حق کی بجائے وطن کا ساتھ دینا جزو ایمان قرار پا جاتا ہے۔ جب تجارت اور سامراجیت کی نسبت

دلوں میں نفرت کے بیج بوتی اور جنگ کے شعلے بھڑکاتی ہے تو اقبال اس تصورِ وطنیت کی شدید ترین مخالفت کرتے اور اسے نسلِ آدم کے لئے انتہائی تباہ کن ادارہ قرار دیتے ہیں۔ جدید ترین زبان میں یوں کہنا چاہئے کہ وہ قوم پرست (NATIONALIST) نہیں بلکہ انسان دوست یا اقوام دوست (INTERNATIONALIST) ہیں۔

اور ان کے نزدیک اس اقوام دوستی یا بین الاقوامیت کا سب سے اچھا نمونہ اسلام نے پیش کیا ہے جس نے ہیئتِ اجتماعیہ کی بنیاد نہ نسل و رنگ پر رکھی ہے اور نہ ملک و وطن پر۔ کائنات کی سب سے بڑی حقیقتِ توحید کو تسلیم کرنے والے اور اس کی جاہلی کردہ سنتِ نبوت پر ایمان رکھنے والے خواہ وہ کسی نسل، کسی رنگ، کسی وطن سے تعلق رکھتے ہوں، وہ جو بھی زبان بولتے ہوں اور جیسا بھی لباس پہنتے ہوں قومیتِ اسلام میں داخل ہیں۔ ان کی وحدت و مساوات میں کوئی شے حائل نہیں۔ وہ سب بھائی بھائی ہیں۔

باب توحید کی حقیقت

جیسا کہ گذشتہ باب کے آخر میں بیان کیا گیا ہے اقبال کے نزدیک اسلام میں قومیت کے بنیادی ارکان دو ہیں۔ اول توحید اور دوم نبوت۔ دوسرے نظموں میں یوں کہنا چاہئے کہ مسلمان کی قومیت رنگ و نسل یا زبان و ادب کے اتحاد پر نہیں، بلکہ کلمہ طیبہ کی اساس پر قائم ہے۔ کلمہ طیبہ کے دو ارکان ہیں۔ پہلا لَا إِلَهَ إِلَّا اللَّهُ جس کے معنی ہیں اللہ کے سوا کوئی معبود نہیں، ہم خدائے واحد کے سوا کسی کے سامنے جھکنے اور سجدہ عبودیت بجالانے کے لئے تیار نہیں۔ اور دوسرا مُحَمَّدٌ رَسُولُ اللَّهِ یعنی محمد خدائے رسول اور اس کے فرستادہ نبی ہیں۔ 'رموز' کے تیسرے، چوتھے، پانچویں اور چھٹے باب میں اقبال نے رکن اول یعنی توحید سے بحث کی ہے۔

یہ بحث نہ واعظانہ ہے نہ منطقیانہ۔ اس کا اسلوب بہ یک وقت شاعرانہ اور فلسفیانہ ہے۔ شاعرانہ اس لحاظ سے کہ ان ابواب میں بہت سے شعر اپنے اندر زبردست جذباتی اپیل رکھتے ہیں۔ ان میں شعریت بھی ہے اور شاعر کے دل کا سوز و یقین بھی۔ اور فلسفیانہ یوں کہ اس میں نظریہ توحید پر ایک نئے اور نفسیاتی انداز سے روشنی ڈالی گئی ہے۔ اسلامی فکر اور بالخصوص علم کلام کی تاریخ میں ایسا واقعہ کا نام بہت کم لوگوں کے

حصے میں آیا ہوگا۔ کائنات کی گتھی

جب سے انسان نے ہوش سنبھالا ہے، وہ کائنات کی گتھی سمجھانے کی کوشش میں مصروف ہے۔ اس کے دل میں سب سے پہلا اور سب سے اہم سوال یہ پیدا ہوتا ہے کہ زمین و آسمان کا یہ حیرت انگیز نظام کیا چیز ہے؟ یہ سورج، یہ چاند، یہ رات کو جگمگانے والے ستارے، یہ نیلگوں آسمان، یہ فضا کی لامحدود وسعت، یہ زمین کا وسیع وسیع ٹکڑا، یہ سمندر، یہ پہاڑ، یہ بادل، یہ گھٹائیں، یہ گردش یل و نہا، یہ سب کچھ آخر کیسے اور کیوں ہے؟ کیا اس حیرت زا اور محکم نظام کو کسی نے بنایا ہے یا یہ آپ سے آپ موجود ہے؟ اگر آپ سے آپ موجود ہے تو کیونکر؟ اور اگر کسی نے بنایا ہے تو کس نے؟ اس کا بنانے والا کون اور کیسا ہے؟ اس کا ہماری فات سے کیا تعلق ہے؟ یہ سوالات نسل آدم کا دردِ جگر ہیں اور ان میں سرگرداں رہی ہے اور نہ جانے کب تک رہے گی۔

ان سوالات کو انسانوں کے مختلف گروہوں نے مختلف طریقوں سے حل کیا ہے۔ ان میں دو گروہ سب سے ممتاز ہیں۔ اول فلسفی اور سائنسدان۔ دوم پیغمبر اور صوفی۔ فلسفی وہ لوگ ہیں جنہوں نے فہم و ادراک سے کائنات کی حقیقت معلوم کرنی چاہی ہے اور اپنے افکار کو فلسفہ اور سائنس کی کتابوں میں پیش کیا ہے۔ ان میں سے بعض نے کہا یہ کائنات بغیر کسی غرض و غاٹ اور بغیر کسی سوچی سمجھی اسکیم کے یوں ہی مادے کے تخلیقی جوش سے بنی اور بڑھتی آئی ہے اور اس میں ایک خاص نوع کا استحکام پیدا ہو گیا ہے جو کسی وقت خود بخود فنا ہو جائے گا۔ جو کچھ ہمیں نظر آتا ہے بس وہی کچھ ہے۔ نظروں سے اوجھل کوئی حقیقت اس کائنات کے پیچھے مخفی نہیں کہ اس کی تلاش کی جائے۔ بعضوں نے کہا۔

ممکن ہے اس کا ثبات، اس نظامِ عالم کے سچے کوئی حقیقت، کوئی ذات کار فرما ہو، لیکن اس کو پانا یا سمجھنا ہمارے بس کی بات نہیں لہذا اس کے بارے میں تردد کرنے یا پریشان ہونے کی کیا ضرورت ہے۔ فلسفیوں میں سے چند نے خدا کے وجود اور اس کی زندہ جاوید ہستی کا اقرار کیا ہے مگر وہ اس کے بارے میں یقین اور وضاحت کے ساتھ کچھ نہ بتا سکے لہذا ان کی تعلیم دوسروں کے دلوں میں یقین و ایمان کی حرارت پیدا کرنے سے قاصر رہی۔ اس کے مقابلے میں دوسرے گروہ پیغمبروں کا تھا جو دنیا کے مختلف خطوں، مختلف قوموں اور مختلف زمانوں میں پیدا ہوئے۔ اس کے باوجود ان کے نظریات میں حیرت انگیز مطابقت پائی جاتی ہے۔ انہوں نے کہا یہ کائنات آپ سے آپ، یوں ہی بغیر کسی مقصد کے وجود میں نہیں آئی بلکہ اسے ایک عظیم و بصیر اور قادر و حکیم ہستی نے عظیم مقاصد کے پیش نظر تخلیق کیا ہے اور اس ہستی کو پانا اور اس سے اپنا تعلق پیدا کرنا نہ صرف ہمارے لئے ممکن ہے بلکہ ہمارا سب سے اہم فریضہ ہے۔ انہوں نے خالق کائنات سے اپنے براہ راست تعلق کا اعلان کیا اور اپنے خیالات اور طرزِ حیات سے دوچار نہیں، دس بیس نہیں، لا تعداد انسانوں کی زندگی میں عظیم انقلاب برپا کر دیا۔ ان کی تعلیم کا خلاصہ خدائے واحد کی ہستی کا یقین اس کی ذات سے محبت اور اس کے احکام کی بجا آوری تھا اور تاریخِ عالم اس بات کی شاہدِ عادل ہے کہ اس تعلیم کی بدولت عالمِ انسانی کو جو بزرگی، جو عظمت کر دار اور جو تقدس حاصل ہوا وہ اسے کسی اور طریق سے حاصل نہیں ہو سکا۔ اس تعلیم کے سہارے انسان اپنے انتہائی رتبے اور مرتبے کو پہنچا۔

اقبال اپنی تمام فلسفہ وانی کے باوجود فلسفیوں سے بدظن اور پیغمبروں کے حلقہ گوش ہیں۔ ان کے نزدیک انسانوں کی انفرادی اور اجتماعی فلاح کا ایک ہی راستہ ہے اور وہ

ہے کہ ان کے دلوں میں توحید کا عقیدہ راسخ ہو جائے، اور ان کی زندگیاں سراسر اس کے زیر اثر ہوں۔

فرد اور توحید

اس اثر کو انہوں نے تین پہلوؤں سے بیان کیا ہے۔ انفرادی لحاظ سے فرد کے قلب و ذہن کے تقاضے صرف عقیدہ توحید سے پورے ہوتے ہیں۔ اس کی روح کی پیاس اسی سحر خچے سے بجھتی ہے۔ اس کے ادراک کی خامی اسی کی بدولت دور ہوتی ہے۔ توحید سے عالموں کو تحیر اور عاشقوں کو جذبہ عمل نصیب ہوتا ہے۔ اس کے سایہ میں پست سر بلند ہوتے ہیں اور خاک کے تیلے نوری نہاد اور مولا صفات بنتے ہیں۔ فرد کے لئے توحید حکمت و خیر، تمکین و وقار اور قوت حیات کا سب سے بڑا سرختمہ ہے۔ جو کوئی اس سے فیض حاصل کرتا ہے اپنی شخصیت میں نئی آب و تاب پاتا ہے:

پست اندر سایہ اش گرد بلند خاک چوں اکسیر گرد ارجمند

قدت او برگزیند بندہ را نوع دیگر آفریند بندہ را

انسانی عقل جب تک توحید سے نا محرم رہی، بھٹکتی رہی، ٹھوکر میں کھاتی رہی۔ اس

نے حقیقت کو پانے کے لاکھ جتن کئے مگر کامیاب نہ ہوئی اور اپنے ہی پیدا کردہ اوہام کے

بیچ و خم میں الجھ کر رہ گئی۔ تاکہ وہ رمز توحید سے آگاہ ہوئی اور اس مسافرِ گم کردہ راہ کو منزل

کا نشان مل گیا۔ اس موضوع پر اقبال کے دو شعر نہایت بلیغ اور پر لطف ہیں:

در جہان کیف و کم گردید عقل پے بہ منزل مبروز توحید عقل

دہنہ این بیچارہ راہ منزل کجا است کشتی ادراک را ساحل کجا است

جو انسان رمز توحید کو پالیتا ہے، اس کے لاتے کی تاریکیاں چھٹ جاتی ہیں۔

اس کے دل کا تذبذب دور ہو جاتا ہے اور کائنات کی حقیقت اس کے ضمیر پر روشن ہو جاتی ہے۔ اس کی نگاہ ماورائے تک دیکھ سکتی ہے:

بیم و شک میرد عمل گیر حیات چشم می بیند ضمیر کائنات
جماعت اور توحید

دوسرا پہلو اجتماعی زندگی سے تعلق رکھتا ہے۔ ایک خدا پر ایمان لانے کے معنی یہ ہیں کہ ہم ہر لحاظ سے ایک ہوں، ہمارے مقاصد اور نصب العین ایک ہوں، ہمارا اندازِ نظر ایک ہو، ہمارا طرزِ عمل ایک ہو۔ ہمارے لئے نیک و بد کا معیار ایک ہو، توحید پرستوں کے فکر و عمل میں کامل یک رنگی اور ہم آہنگی کا ہونا ضروری ہے۔ جب سب کا خلا ایک ہے۔ ان کا خالق و مالک ایک ہے تو پھر گورے اور کالے، اور غریب و امیر میں امتیاز غیر حقیقی ہے۔ توحید کی بدولت افراد میں اتحاد و مساوات کا پایا جانا اقبال کا محبوب موضوع ہے۔ اپنی شاعری کے بالکل ابتدائی دور میں انہوں نے توحید سے انسانوں کی وحدت پر استدلال کیا ہے۔ 'تصویرِ درد' (۱۹۰۴ء) میں نسلی و قومی تعصبات سے دلوں کو پاک رکھنے کا مشورہ دیتے ہوئے کہتے ہیں:

زباں سے گر کیا توحید کا دعویٰ تو کیا حاصل

بنایا ہے بتِ پندار کو اپنا خدا تو نے

کوئیں میں تو نے یوسفؑ کو جو دیکھا بھی تو کیا دیکھا

اے غافل! جو مطلق سنا مقید کر دیا تو نے

اسی طرح 'جوابِ شکوہ' میں مسلمانوں کو یہ طعنہ دیا گیا ہے کہ جب تمہارا خدا ایک

ہے، نبیؐ ایک ہے، کتابِ ہدایت ایک ہے تو پھر تم مسلمان کیوں ایک نہیں ہو۔

تم نے کبھی سوچا کہ تمہاری یہ فرقہ آرائی توحید پرستی کے منافی ہے؟ اگر تم ایک خدا کو حقیقی
مضوں میں ماننے والے ہوتے تو اس کا لازمی نتیجہ یہ ہوتا کہ تم بھی ایک ہوتے:

منقبت ایک ہے اس قوم کی، نقصان بھی ایک ایک ہی سب کا نبی، دین بھی، ایمان بھی ایک
حرم پاک بھی، اللہ بھی، قرآن بھی ایک کچھ بڑی بات تھی ہوتے جو مسلمان بھی ایک

فرقہ بندی ہے کہیں اور کہیں ذاتیں ہیں

کیا زلمے میں پھنسنے کی یہی باتیں ہیں؟

رموز کے پیش نظر صحت میں اقبال نے اس بات پر زور دیا ہے کہ توحید ہماری
قومیت کی جان ہے۔ ملت اسلامیہ ایک جسم کی مانند ہے۔ اور توحید اس کی روحِ رفا
ہے یہی رشتہ ہمارے افکار و اعمال کا شیرازہ بند ہے۔ اسی کی بدولت بلال حبشی اور
ابو ذر غفاری آپس میں بھائی بھائی ہیں۔ دنیا کی باقی قومیں نسب، وطن اور نہ جانے کس
کس بات پر فخر کرتی ہیں مگر ہمارے لئے ان میں سے کوئی شے باعثِ افتخار نہیں کیونکہ
ہمارے دلوں میں توحید کا نقش گہرا ہے۔ ہماری ملت کی اساس چونکہ خدا کے ایک
ہونے کے عقیدہ پر ہے لہذا اس کی بدولت اور اس کی برکت سے ہم بھی ایک ہیں،
ہماری زبان، ہمارے دل اور ہماری جان ایک ہے؛

ما ز نعمتہائے او احوال شمیم

یک زبان و یک دل و یکجا شمیم

توحید اور نفسیاتِ انسانی

اب تک ہم نے توحید کے دو پہلوؤں کا مطالعہ کیا ہے۔ ان میں سے پہلے کو
اخلاقی اور دوسرے کو اجتماعی یا عمرانی کہہ سکتے ہیں۔ تیسرا پہلو نفسیاتی ہے۔ یعنی اس

کا تعلق اس امر سے ہے کہ عقیدہ توحید انسان کی نفسیات پر کس طرح اثر انداز ہوتا ہے اور اس کے اخلاق اور اجتماعی زندگی کو متاثر کرے سے پہلے اس کے نفس کی گہرائیوں میں کیا تبدیلیاں پیدا کرتا ہے۔ اصول توحید سے اقبال نے جس قدر بحث کی ہے یہ حصہ اس میں نہایت وقیع اور خصوصی تعریف کا مستحق ہے۔

علم النفس بہت سے دو مسرتے علوم کے مقابلے میں بیک کم عمر اور نوخیز سائنس ہے۔ اس کے باوجود اس نے تھوڑے ہی عرصے میں وہ درجہ اور مقام حاصل کر لیا ہے۔ جو بہت سے بزرگ علوم کو انب تک حاصل نہیں ہوا تھا۔ اس کی وجہ یہ ہے کہ اس کا موضوع خود انسان کی ذات ہے۔ یہ علم نفس انسانی کی پوشیدہ اور گہری خصوصیات کا پتہ لگانا ہے اور اس کے احوال و کیفیات سے بحث کرتا ہے۔ ادھر مذہب، فلسفہ، شعر و ادب کا موضوع بھی بشر انسان ہے۔ لہذا جب سے علم کی اس شاخ نے ایک باقاعدہ سائنس کی حیثیت اختیار کی ہے انسانی قلب و ذہن سے تعلق رکھنے والا کوئی شعبہ بھی اس کی طرف سے بنے تیار نہیں رہ سکتا اور اپنے حقائق کو علم النفس کے حقائق کی روشنی میں جانچنے پر کھنٹے پر مجبور ہے۔ اقبال نے جس زمانے میں اسرار و رموز تصنیف کیں اس وقت نفسیات اپنی اہمیت منور چکی تھی۔ لہذا انہوں نے توحید کے ضمن میں انسانی نفسیات سے بحث کرنا ضروری خیال کیا۔

اقبال نے انسانی نفس کی تین بنیادی کمزوریوں کو لیا ہے۔ اول: یاس، دوم: حزن، اور سوم: خوف۔ ان کے نزدیک یہ تین کمزوریاں ہماری تمام نفسیاتی اور اخلاقی بیماریوں کی جڑ ہیں۔ یہ اُمّ الخباثت ہیں۔ ان میں مبتلا انسان زندہ ہوتے ہوئے بھی مردوں کے برابر ہوتا ہے۔ ہماری زندگی اُرنوں سے قائم ہے۔ ہزار مشکلات کے

بادبوجود جب تک امید و آرزو کا چراغ سینے میں روشن ہے ہمارے اندر زندگی اپنے تمام
 ممکنات کے ساتھ موجود ہے لیکن جب امید کا چراغ بجھ جائے، جب آرزوؤں کی شمع
 گل ہو جائے تو انسان کے ہاتھ سے زندگی کا دامن نہوہ بخود چھوٹ جاتا ہے۔ یاس انسانی
 صلاحیتوں کے لئے موت کا پیغام ہے۔ ناامیدی زندگی کے سوتے خشک کر ڈالتی ہے:

ازدمش میرد قوائے زندگی خشک گردد چشمہائے زندگی

یہی حال حزن و غم کا ہے۔ حزن انسانی زندگی کو اندر ہی اندر اس طرح کھا جاتا ہے
 جیسے دیمک لکڑی کو کھا جاتی ہے یا جیسے چنار کی آگ اس کے تنے کو کھوکھلا کر دیتی ہے۔
 حزن انسان کی بشاشت و مسرت پر ہی ڈاکہ نہیں ڈالتا اس کے جذبہ عمل کو بھی غارت
 کرتا ہے۔ وہ انسان کو تخلیق اور جدوجہد کی دشواریوں سے ڈراتا اور تقدیر پر قانع بناتا ہے۔
 اسی طرح خوف انسان کی تمام اخلاقی فضیلتوں کو سلب کر لیتا ہے۔ وہ ہمت و ولولہ
 اور شجاعت و مردانگی کا دشمنِ ازل ہے۔ اس کا سایہ عزم و ارادہ کے لئے جہلک ہے۔ انسان
 کی ذات سے جس قدر کمینہ حرکات سرزد ہوتی ہیں، غور کرنے پر معلوم ہو گا کہ ان سب کی
 بڑیوں میں خوف و بیم میں پیوست ہیں۔ خوشامد، جھوٹ، ریاکاری، صنمیر فروش اور مکر و فریب،
 یہ تمام اخلاقی عیوب جذبہ خوف کی پیداوار ہیں۔ خوف انسان کو ان رذائل پر مجبور کرتا ہے
 اور اسکی شخصیت کو ننگِ انسانیت بنا دیتا ہے:

ہر شیر نہاں کہ اندر قلبِ تست اصل ابوہیم است اگر مینہ درست
 لہبہ دمکاری و کین و دروغ این ہمہ از خوف می گیرد فروغ

غم و حزن پر اقبال کا ایک مصرعہ یہاں درج کرنا کافی ہو گا۔

غم رگِ جاںِ امثالِ نثر است

اقبال نے یاس، غم اور خوف کی حضرت درسا نیوں کے بیان میں مبالغہ سے کام نہیں لیا۔ جدید ماہرین نفسیات نے ان نفسیاتی المہنوں کی جو تصویر پیش کی ہے اور ان کمزوریوں میں مبتلا لوگوں کے جو احوال ہمیں سنائے ہیں وہ اقبال کے بیان سے کہیں زیادہ عبرتناک اور وحشت انگیز ہیں۔ توحید انسان کو ان امراض نفسی سے امان اور شفا بخشتی ہے۔ توحید کا عقیدہ جس دل میں راسخ ہو جاتا ہے یاس اور حزن و خوف کا اس میں گزر ممکن نہیں۔ جس طرح روشنی ابھانے سے تاریکی غائب ہو جاتی ہے، اسی طرح توحید پرستی کے سامنے یہ نفسی کمزوریاں اپنا وجود قائم نہیں رکھ سکتیں۔ توحید پرستوں کی ہزاروں سال کی تاریخ اس امر کی شاہد ہے کہ انہوں نے بڑی سے بڑی طاقت کے سامنے بھی انتہائی بے خوفی کا مظاہرہ کیا اور نازک سے نازک حالات میں بھی ان پر ایسی طاری نہ ہوئی۔ حضرت ابراہیمؑ اور نمرود، حضرت موسیٰؑ اور فرعون، حضرت رسول کریمؐ اور کفار مکہ کی باہمی آویزش کے واقعات انسانی عزم و یقین اور جرات و بے خوفی کی بلند ترین مثالیں ہیں جو خدائے واحد پر ایمان محکم کی بدولت قائم ہوئیں۔

توحید واقعی انسان کی کایا پلٹ دیتی ہے لیکن اس کے لئے مزہدی ہے کہ ہم اس عقیدے کو اپنی زندگیوں میں برتیں اور اسے انقلاب آفرینی کا موقع دیں۔ محض اقرارِ زبانی سے کچھ حاصل نہیں۔ توحید دراصل انسانی قلب کا ایک بیش بہا تجربہ ہے جسکی بدولت یہ خیال اس کی نس میں سما جاتا ہے کہ اس کائنات کی خالق و مالک ایک زندہ جاوید ہستی ہے جو عظیم و بصیر اور حکیم و قدیر ہے، جسکی قدرت و حکمت کی کوئی حد نہیں، جسکی نگاہ سے کوئی شے مخفی نہیں۔ وہ انسان کو ہر وقت دیکھنے والی اور اس کے دل کے خیالوں کو جانتے والی ہے۔ وہی ذات ہماری مددگار اور ہماری عبادت کی سزاوار ہے۔ یہ عقیدہ جب ذاتی

تجربات و واردات کی بنا پر ایک زندہ حقیقت کے طور پر انسانی قلب میں جاگزیں ہوتا ہے، جب وہ اس عقیدہ کو سفرِ حیات میں اپنا رہنما بناتا ہے، جب اس کے جذبات اس کی گرمی اور آنچ محسوس کرتے ہیں تو اس کا کردار ایک نئے سانچے میں ڈھلتا ہے۔ اس کی نفسیات ایک خاص وضع اختیار کرتی ہے۔ اس میں مومن کی صفات ابھرتی ہیں، اور آزمائشوں سے گزر کر بچتے ہو جاتی ہیں۔ ایسا انسان یاس، خوف اور حزن سے کبھی مغلوب نہیں ہوتا، وہ ہر حال میں پُر امید، باتمکین اور نڈر رہے گا، دنیا کی کوئی قوت اسے خوفزدہ نہیں کر سکتی۔ ناسازگار سے ناسازگار حالات اسے بالوس نہیں کر سکتے۔ غم اس کے دل میں زہ نہیں پاسکتا۔

باب

مقام رسالت

اسلامی قومیت کا دوسرا رکن رسالت ہے۔ رسالت درجے اور مرتبے کے لحاظ سے یقیناً توحید کے بعد آتی ہے مگر ہمیشہ اجتماعیہ کے نقطہ نظر سے اس کی اہمیت توحید سے کم نہیں۔ توحید کا عقیدہ کم و بیش دوسری قوموں اور مذہبوں میں بھی پایا جاتا ہے۔ خود اسلام کی دعوت اہل کتاب کے نام پر ہے کہ اگر تم ایک خدا کے ماننے والے ہو تو ہمارے تمہارے درمیان اشتراک و مؤدت کی بے شمار راہیں کشادہ ہیں۔ اس لحاظ سے ظاہر ہے کہ توحید کسی ایک قوم کی خصوصیت نہیں مگر قومیت کی تقویم و استحکام کے لئے خصوصیات یا ماہ الامتیاز کا ہونا ضروری ہے۔ ہر قوم میں چند باتیں ایسی ضرور پائی جانی چاہئیں جو دوسروں میں نہ ہوں۔ جن کی بدولت اسے اوروں سے متمیز کیا جاسکے۔ اس کی انفرادیت کا راز انہی خصوصیات میں پوشیدہ ہوتا ہے۔ قومیت اسلام کا یہ مخصوص امتیاز رسالتِ محمدیہ ہے جب سے اقبال کو قومیت کے جدید تصور کی تباہ کاریوں کا اندازہ ہوا تھا اور وہ اسلام کے عمرانی تسورات کی صداقت کے قائل ہوئے تھے۔ اس زمانے سے لے کر زندگی کے آخری ایام تک وہ حضور رسالتِ مآب کی مرکزی حیثیت پر زور دیتے رہے وہ ابھی ولایت ہی میں تھے کہ انہوں نے اس موضوع پر اپنا پہلا شعر (سنہ ۱۹۰۶ء)

کہا تھا۔

نرالا سائے جہاں سے اس کو عرب کے معمار نے بنایا
 بنا ہمارے حصارِ ملت کی اتحاد و وطن نہیں ہے (بانگِ درا)
 اور وفات کے صرف چند ماہ پہلے انہوں نے اپنا وہ تاریخی قطعہ کہا تھا جس میں مولانا
 حسین احمد مدنی کو مخاطب کر کے قومیتِ اسلام کا راز بیان کیا گیا ہے۔ اقبال نے تین اشعار
 کے اس قطعہ میں (جو اردو معانی مجاز میں درج ہے) جس کی بلاغت بے مثل اور تاثیر لائق
 ہے۔ پہلے شعر میں اس امر پر افسوس کا اظہار کیا ہے۔ کہ صدیاں گزر جانے پر بھی غیر عرب
 اسلام کی روح سے بیگانہ کے بیگانہ ہی رہے۔ دوسرے شعر میں نظریۂ قومیت دہرایا
 گیا ہے۔ تیسرے شعر میں جہاں اقبال کی معجز بانی اپنی اتہا کو پہنچ گئی ہے۔ وہ مسلمانوں
 کو خبردار کرتے ہیں کہ رسالتِ محمدیہ سے اپنی وابستگی میں وہ ذرہ برابر کمی نہ آنے دیں۔
 کیونکہ مسلمانی اور کافر کی درمیان یہی تعلقِ خاطر حدِ فاصل ہے۔ جب تک
 یہ رشتہ قائم ہے، دین قائم ہے۔ جب یہ رشتہ ٹوٹ جائے گا تو دین بھی باقی نہ
 رہے گا۔

عجم ہنوز نہ دانمند رموزِ دیں در نہ
 زد یونہی حسین احمد این چہ بوالعجبی ست
 سرود بر سر مہنبر کہ ملت از وطن است
 چہ بے خبر ز مقامِ محمدِ عربی ست
 بمصطفیٰ برسائ خوشی را کہ دیں ہمہ است
 اگر ہاوند رسیدی تمام بولہبی ست

رسالت بنائے اتحاد و ملت

”رموز کے ساتویں باب میں اقبال نے ذات رسالت مآب کی اس مرکزی حیثیت کو واضح کیا ہے۔ مسلمانانِ عالم دنیا کے مختلف حصوں میں آباد ہیں۔ وہ مختلف زبانیں بولتے اور مختلف سیاسی حالات سے دوچار ہیں۔ اس کے باوجود ان میں وحدت کا احساس کیوں اس قدر قوی ہے۔ مراکش کا ایک عرب انڈونیشیا کے ایک جاوی مسلمان کو ہزاروں میل کے بعد مکانی کے باوجود کیوں اپنا بھائی سمجھتا ہے؟ اس کا سبب یہ ہے کہ ہم سب ایک نبی کے ماننے والے اور اس کے احکام و پیغام پر جی جان سے فدا ہونے والے ہیں۔ رسالت کی بدولت ہمارے دلوں میں اتحاد کی شمع روشن ہے۔ رسالت نے ہمیں ہم نفس اور ہم نوا بنا دیا ہے اور ہمارے اتحاد و وحدت کو پختہ بنیاد بخشی ہے۔“

از رسالت ہم نوا گشتیم ما ہم نفس ہم مدعا گشتیم ما
از رسالت در جہاں تکوین ما از رسالت دین ما، آمین ما

جب ملت کا وجود و اتحاد رسالت، مآب کا رہنما بنتا ہے تو پھر رسالت سے ہمارا رشتہ جس قدر محکم ہوگا قوم میں اسی قدر زندگی اور تابانی بڑھے گی اور جس قدر یہ رشتہ کمزور ہوگا ملت کمزور ہوگی۔ دامن رسالت کو ہاتھ سے چھوڑنا گویا اپنے ضعف و انتشار کو دعوت دینا ہے۔ اس سے ملت خزاں زدہ چین کی طرح مرجھا جائے گی۔

دامنش از دست دادن مردن است

چوں گل از باد خنزاں خسرون است

رسالت محمدیہ کا مقصود انسانوں کی آزادی، برادری اور برابری ہے۔ لیکن یہ وابستگی محض جذباتی نوعیت کا لگاؤ (رندہی قسم کی) اندھی عقیدت نہیں جو

اکثر گروہوں میں اپنے دینی پیشوا کے لئے پائی جاتی ہے۔ رسول اکرم صلی اللہ علیہ وسلم سے مسلمانوں کی دل بستگی، بصیرت اور حقیقت بینی پر مبنی ہے۔ رسول کریم کا بنیادی پیغام — توحید — اگرچہ پہلے انبیاء کے کرام سے مختلف نہیں ہے لیکن توحید کی اسکا پر جس قسم کی سوسائٹی آپ نے تعمیر کی اس کی نظیر دنیا کی تاریخ میں کہیں اور نہیں ملتی۔ بلاشبہ بنی اسرائیل کے انبیاء حق و صداقت کی تعلیم دیتے رہے لیکن عملاً جو معاشرہ یہود نے قائم کیا اس میں نسلی امتیاز کو بڑی اہمیت حاصل تھی۔ حضرت عیسیٰ علیہ السلام اس نسلی امتیاز و تفریق کو مٹانے کی کوشش کی لیکن ان کے ماننے والوں نے بہت جلد مذہب کو ایک ذاتی معاملہ، ایک پرائیویٹ شے قرار دے لیا جس سے عیسائیت کے معاشرتی اصول مناسب نشوونما نہ سکے اور مطلوبہ معاشرت وجود میں نہ آئی اس کے برعکس رسول کریم نے ۱۳ سال کی طویل جدوجہد اور شبانہ روز محنت سے ایک ایسے معاشرے کو جنم دیا جو انسان کی حریت، اتھوت اور مساوات کی نہایت زندہ اور پائندہ مثال ہے۔

رسول کریم صلی اللہ علیہ وسلم سے مسلمانوں کی بے پناہ عقیدت کا راز اس بات میں چھپا ہے کہ آپ کی رسالت کا مقصد کوئی نیا گروہ پیدا کرنا یا اپنے ملک یا قوم کی برتری کا سکھ بٹھانا نہ تھا بلکہ عملی طور پر یہ ثابت کرنا تھا کہ تمام انسان بحیثیت انسان کے آزاد ہیں۔ برابر کا درجہ رکھتے ہیں اور بھائی بھائی ہیں۔ رموز کے آٹھویں باب میں اقبال نے دربار محمدیہ کے اس پہلو پر روشنی ڈالی ہے اور اس کے لئے نہایت موزوں عنوان تحریر کیا ہے۔ درستی اس کہ مقصد رسالت محمدیہ تشکیل دینا کیسے حریت و مساوات اور اخوت نبی نوع آدم

نہ اس بارے میں کہ رسالت محمدیہ کا مقصد نوع انسانی کی آزادی، مساوات اور اخوت قائم کرنا ہے۔

اس باب میں اقبال بیان کرتے ہیں کہ کس طرح زمانہ جاہلیت کا انسان اپنے
 دے اور مرتبے کو بھول کر ملکیت اور غم سہی پیشوائیت کا صید زبوں تھا۔ قیصر کو کمرے
 نے اپنی سلطنت کے بل پر اور کاہن و پاپا نے تقدس اور روحانیت کا جال پھیلا کر سیدھے
 سادھے انسان کو اپنی حکومتی کی زنجیروں میں جکڑ رکھا تھا۔ اپنے ان حاکموں اور پیشواؤں
 کے سامنے انسان بے بس اور ناکس تھا حالات نے اس کو انسان پرستی پر مجبور کر دیا تھا
 وہ یا تو اپنے آقاؤں کی خدمت میں لگا رہتا ان کے لئے محل اور باغ تعمیر کرتا اور ان
 کے کھیتوں میں کام کرتا یا پھر جو کچھ محنت و مشقت سے کماتا اور پیدا کرتا، اس کا غالب
 حصہ ان کی خدمت میں بطور ہدیہ و باج پیش کر دیتا تھا۔ غلامی نے اس کی فطرت مرغ
 کر ڈالی اور اندھے ہی اندر اس کی انسانیت کا خون ہو چکا تھا۔

از غلامی فطرت او دون شدہ

نغمہ ہا اندر نئے او خون شدہ

لیکن قدرت کو یہ حالات کب تک گوارا ہو سکتے تھے۔ ملکیت اور جاہلیت
 کے دو پاٹوں میں پلنے والی انسانیت کی آہ و فغان رنگ لائی اور شیت ایزدی نے
 آنحضرت صلی اللہ علیہ وسلم کو رسول مقرر فرمایا۔ آپ نے اپنی رسالت کے ذریعہ انسانوں
 کو ایک باہل نئے تختل سے آشنا کیا۔ ایک ایسے تختل نے جو نہ یہودی اور عیسائی مذہب
 میں موجود تھا نہ یونانی اور رومی تہذیب میں۔ آپ نے تمہ میں انسانی ضمیر کی آزادی کی
 ایک زبردست تحریک کا آغاز کیا۔ آپ نے کہا ہر شخص کا یہ پیدائشی حق ہے کہ وہ جس
 عقیدے اور خیال کو غلط اور باطل سمجھتا ہو اس سے دست کش ہو جائے اور جس بات
 کو حق و صداقت جانتا ہو اسے اختیار کر لے اور اس کا اظہار کر سکے۔ کسی انسان کو خواہ

وہ کتنا ہی دولت مند اور صاحب اقتدار کیوں نہ ہو یہ حتی نہیں پہنچتا کہ وہ دباؤ اور تشدد سے دوسروں کے عقائد اور تصورات کو اپنی رضا اور خیال کا پابند بناٹے رکھے۔ اسی کے ساتھ آپ نے اعلان فرمایا کہ امیر اور غریب، سفید اور سیاہ، عربی اور عجمی حتیٰ کہ آقا اور غلام کے درمیان یہ حیثیت انسان کوئی فرق نہیں۔ خدائے بزرگ و برتر کے سامنے ان کی معاشری یا نسلی حیثیت کوئی اہمیت نہیں رکھتی۔ خدا کے نزدیک تو بس وہی بہتر ہے جو زیادہ نیک، زیادہ پارسا اور انسانوں کا زیادہ بہتر داور بہی خواہ ہو۔ آپ نے اپنے طرز عمل اور اخلاق سے یہ بات عملی طور پر ثابت کر دی کہ تمام بنی آدم بھائی بھائی ہیں۔ عالم انسان ایک کنبہ اور ایک خاندان ہے۔ ہم سب ایک آدم کی اولاد اور ایک خدا کی مخلوق ہیں لہذا قانون اور معاشرت کی نگاہ میں ہمیں برابر ہرنا چاہیے۔

یہ تخیل بڑا انقلابی تھا۔ اس نے نظام کہنہ کو زینخ و بن سے ہلا دیا۔ اس کی بدولت غریبوں اور محنت کشوں کی آبرو قائم ہوئی اور طرکیت اور خواجگی کے آثار مٹنے لگے۔ اس تخیل کی قوت سے طوق و سلاسل میں جکڑی ہوئی انسانیت کو آزادی، اخوت اور مساوات کی ایک نئی دنیا میں لاکھڑا کیا جو حسب نسب اور دولت و رنگ کے اوپنچ نیچ سے مبتلا تھی جہاں انسان صرف اپنی انسانیت کی بنا پر جانا پہچانا جاتا ہے۔ جہاں ذاتی کردار کی عظمت اور اخلاق کی پاکیزگی ہی عزت و شرف کی سند تھی۔

۱	اعتبار کاربندوں و افراد	خواجگی از کار فرمایاں ربو
۲	قوت اور بہر کہن سپیکر شکست	نوع انسان را حصار تانہ بت
	تازہ جاں اندر تن آدم مید	بندہ را بازار خدا دنداں خرید

رسول اکرم صلی اللہ علیہ وآلہ وسلم کی پیدائش و راضل پرانی دنیا کی موت تھی آپ کے پیغام و عمل نے تمام انسان دشمن اور انسانیت سوز تصورات اور ارادوں کو خاک میں ملادیا۔

زادین اور مرگ دنیا نے کہیں مرگ، آتشِ خسانہ و دیر دشمن

آپ کے ضمیر پاک سے حریتِ آدم نے جنم لیا۔

حریتِ زاد از ضمیرِ پاک او ایں نے زوشیں چکید از تاک او

مختصر یہ کہ انسانی حریت، مساوات اور اخوت کے وہ تصورات جن کی بدولت

اٹھارویں صدی عیسوی میں انقلابِ فرانس برپا ہوا اور ریاست ہائے متحدہ امریکہ نے اپنی جنگِ آزادی جیتی۔ ان تصورات سے دنیا پہلی بار رسالتِ محمدیہ کی بدولت روشناس ہوئی

تھی اور اسلامی قومیت کا ضمیر انہیں انسانی قدروں سے تیار ہوا ہے۔ اس سے اندازہ ہو سکتا ہے کہ اسلام کا تصور قومیت دیگر تصوراتِ قومیت کے مقابلے میں کس قدر پاکیزہ اور انسان

دوستی پر مبنی ہے۔ دیگر تصورات نوب انسان کو وطن، رنگ نسل اور نسب کے حلقوں میں

باندھے ہیں اور اس کے ٹکڑے کر دیتے ہیں۔ اسلام ان تمام باطل امتیازات کو مٹا ہے

وہ انسانوں کو خدائے مآسی اور آدم شناسی کا سبق دے کر ان کو ایک وحدت میں پروانے کا

آرزو مند ہے۔ جیسا کہ ہم نے اوپر کہا ہے اسلام قومیت کی بجائے ایک اعلیٰ مادور مبنی بر

انصاف بین الاقوامیت کا حامی ہے۔ آج دنیا جن حالات سے دوچار ہے جن گونا گون

مشکلات میں گرفتار ہے، ان سے نکلنے کا صحیح طریقہ وہی ہے جسے اسلام نے آج سے

صدیوں پہلے تجویز کیا تھا۔ یعنی مادی اور طبعی رنگ کی قومیتوں کو مٹا کر روحانی اور اخلاقی

اصولوں پر انسانوں کی وحدت کا قیام۔ دنیا کے ذہین ترین افراد میں یہ احساس روز بروز بڑھ

رہا ہے کہ وطنیت کی بنیاد پر اٹھنے جلنے والا نظام اجتماعیت ذریعہ انسانی کے مجموعی مفادات کی حفاظت میں ناکام رہا ہے۔ وہ وطنیت کی عاثر کردہ قیود کو توڑنے کے لئے بے تاب میں ایسے افراد کے لئے اسلام کے بے نظیر تجربے میں ہدایت دہنمائی ہے۔

رسالتِ محمدیہ کے مقصود و دعائیت سے بحث کرنے کے بعد اقبال نے ان کی مزید وضاحت کے لئے تین عدد تاریخی واقعات بیان کئے ہیں۔ ان میں پہلے کا تعلق انورت سے دوسرے کا مسارات اور تیسرے کا زینتِ اسلامیہ سے ہے۔ ذیل میں ہم ان واقعات کو مختصراً درج کرتے ہیں۔

انورتِ اسلامیہ

یہ واقعہ اس زمانے سے تعلق رکھتا ہے جب حضرت عمرؓ کے عہد میں مسلمانوں نے عراق و ایران فتح کیا تھا۔ شہنشاہِ ایران کا ایک سپہ سالار جنگ کے دوران میں ایک مسلمان سپاہی کے ہاتھوں گرفتار ہو گیا۔ مسلمان مجاہد کو یہ معلوم نہیں تھا کہ گرفتار ہونے والا کس منصب اور پایہ کا ایرانی ہے۔ ادھر ایرانی سپہ سالار نے عیاری سے کام لیا اور اپنا نام دستِ تباہی بغیر مسلمان سے رحم دلی کی اپیل کی۔ اور منت سماجت کر کے اس سے جان کی امان چاہی مسلمان نے لاعلمی میں جان بخشی گا عہد دے دیا اور اپنی طور انیام میں کر لی۔ کچھ وقت کے بعد جب یہ راز کھلا کہ پناہ حاصل کرنے والا شخص مشہور ایرانی سالار جابان ہے تو اسلامی فوج میں بے چینی کی ایک لہر دوڑ گئی۔ اور بعض مجاہدین نے امیر سپاہ حضرت ابو عبیدہ ثقفی سے مطالبہ کیا کہ جابان کو اس کی گذشتہ اسلام دشمن سرگرمیوں کی بنا پر تہ تیغ کیا جائے۔ حضرت ابو عبیدہ نے تمام پہلوؤں پر غور کرنے کے بعد فیصلہ دیا کہ جابان کا قتل انورتِ اسلامیہ کے منافی ہے۔ آپ نے اسلامی فوج کو مخاطب کر کے فرمایا: بھائیو! ہم سب مسلمان اور بھائی

بھائی ہیں۔ ہم میں اوپنچ نیچ کا سوال ہی پیدا نہیں ہوتا۔ ہمارا ہر فرد خواہ فوج میں اس کا کوئی بھی مرتبہ اور منصب ہو۔ پوری ملت کا نمائندہ ہے۔ ہمارے ہاں بلال اور ابوذر میں کوئی فرق نہیں۔ جب ملت کے ایک فرد نے کوئی عہد دے دیا ہے تو اس کا ایفاد ہم سب پر فرض ہے۔ جابان ہمارا دشمن ہسی۔ وہ اپنی گذشتہ کاروائیوں کی بنا پر بلاشبہ گردن زدنی ہے مگر جب ایک مسلمان نے اس کو پناہ دے دی۔ اس کی بان بخش دی تو اس کا خون ہماری تلوار پر حرام ہو گیا۔

مساواتِ اسلامیہ

دوسری روایت نجد (موجودہ روسی ترکستان) کے ایک بادشاہ سلطان مراد سے تعلق رکھتی ہے۔ شاہجہان کی طرح ترکستان کے اس امیر کو بھی خوب صورت عمارت اور عالیشان مساجد بنوانے کا بہت شوق تھا۔ ایک دفعہ ایک معمار نے جسے اپنے فن پر بڑا اعتماد تھا، سلطان مراد سے ایک مسجد تیار کرنے کا حکم حاصل کیا لیکن جب مسجد بن کر تیار ہوئی تو سلطان کو پسند نہ آئی اور غصے میں آکر اس نے معمار کا ہاتھ کٹوا دیا۔

غریب معمار اپنی محنت کا یہ انوکھا صلہ پا کر قاضی کے پاس فریاد لے کر پہنچا۔ قاضی نے سلطان کے جو رو تم کا حال سنا تو ششدر رہ گیا اور اس نے اسی وقت بادشاہ کی طلبی کا حکم جاری کر دیا۔ اگلے روز بادشاہ جب قاضی کی عدالت میں حاضر ہوا تو عجیب سماں تھا۔ ایک طرف غریب معمار تھا اور دوسری طرف ملک کا بادشاہ مجرموں کی طرح سر جھکائے کھڑا تھا۔ جب مقدمہ پیش ہوا تو سلطان نے اعتراض جرم کر لیا۔ قاضی نے جو اپنی رائے

میں آزاد اور اپنے فیصلوں میں دیانت دار مشہور تھا فوراً قرآن حکیم کی وہ آیت پڑھی جس میں فرمایا گیا ہے کہ قصاص دہے، میں زندگی ہے جو شخص کسی دوسرے کے ساتھ جس قدر زیادتی کرے اس سے اس کا ویسا ہی بدلہ لیا جائے۔ آنکھ کے بدلے آنکھ، کان کے بدلے کان۔ بادشاہ نے جب یہ حکم ربانی سنا تو اس پر لرزہ طاری ہو گیا۔ اس نے بلا حیل و حجت اپنا ہاتھ سزا کے لئے پیش کرتے ہوئے کہا مجھے اس حکم سے مجال سرتابی نہیں یہ دیکھ کر مدعی کا دل لپیچا اور اس نے جھٹ قرآن حکیم کی وہ آیت پڑھی جس میں قصاص کے ساتھ احسان کرنے اور بخش دینے کو بھی ایک فضیلت کی بات قرار دیا گیا ہے۔ اور کہا میں خدا کے واسطے سلطان کو معاف کرتا ہوں۔ میرے لئے بس یہی کافی ہے کہ سلطان نے اپنی غلطی تسلیم کر لی اور اپنے آپ کو آئین پیغمبر کے سامنے جھکا دیا۔

اس حکایت کے بیان میں اقبال نے جو اشعار لکھے ہیں ان میں دو خصوصیت سے قابل ذکر ہیں۔ قاضی جب قصاص والی آیت پڑھا ہے تو اس کے ساتھ یہ بھی کہتا ہے کہ اسلام میں چھوٹے بڑے سب برابر ہیں۔ ہمارے قانون کی نظر میں مسلمان غلام اور آقا میں کوئی فرق نہیں اور بادشاہ کا خون ایک معمار کے خون سے زیادہ ندرخ نہیں ہوتا۔

عبد مسلم کمتر از احمد از نیت خون شہ زنگین تراز معمار نیت

اور کہانی کے آخر میں جب معمار بادشاہ کے احساس ندامت اور آئین شعاری سے متاثر ہو کر اسے معاف کر دیتا ہے تو اقبال موضوع کو سمیٹتے ہوئے کہتے ہیں قرآن کے سامنے آقا اور غلام ایک ہیں۔ وہ بوریائین اور مند نشین میں کوئی فرق روا نہیں رکھتا۔

پیش قرآن، بندہ و مولا یکے است

بوریا و مند و مایکے است

حریت اسلامیہ

حریت اسلامیہ کے ثبوت میں کہ بلا سے بڑا واقعہ اور حضرت امام حسین علیہ السلام سے اونپا کردار اور کون ہو سکتا تھا لہذا اقبال نے اس واقعہ کو مختصر طور پر بیان کر کے بتایا ہے کہ اسلامی تعلیم اور رسالت محمدیہ انسانی قلب میں حریت پسندی کے نہایت قوی جذبات پیدا کرتی ہے۔ رسول اکرم صلی اللہ علیہ وآلہ وسلم نے توحید کا جو تصور دلوں میں راسخ کرنے کی سعی فرمائی ہے اس کا بنیادی تقاضا ہی یہ ہے کہ انسان ہر قسم کی ذہنی و جسمانی غلامی سے آزاد ہو جائے۔ اور سوشل اللہ تعالیٰ کے اس کے دل میں کسی کا خوف، راہ نہ پائے۔ نیز بڑا طاقت ور حکمران تھا مگر جب اس نے خلافت کے اسلامی اصول پر ضرب کاری لگا کر اس کو خاندانی بادشاہت میں بدلنا چاہا تو امام حسینؑ نے اس کے ہاتھ پر سیت کرنے اور اس کا ساتھ دینے سے طعنی انکار کر دیا۔ حکمران نے ہر قسم کے حربے، منت سماجت سے لے کر قتل و غارت کی دھمکی تک استعمال کئے لیکن حضرت امامؑ کی بے خوف اور حریت پسند طبیعت کے سامنے کوئی حربہ کارگر ثابت نہ ہوا۔ امام حسینؑ نے اپنے آپ کو اور اپنی ساری آل و اولاد کو قربان کر دیا لیکن ایک ایسے حکمران کے ساتھ تعاون نہ کیا۔ جو حریت اور جمہوریت کی اسلامی تحریک کا دشمن ثابت ہو رہا تھا۔

اقبال نے حضرت امامؑ کی حریت پسندی اور مردانگی کو عشق سے تعبیر کیا اور کہا ہے کہ عشق اور حریت میں چوہلی دامن کا ساتھ ہے۔ حریت پسندی عشق و ایمان کی شرط اول ہے۔

عشق را آرامِ جاں حریت است ناقداش را سارباں حریت است
زندگی میں دو ہی حقیقتیں نمایاں طور پر سامنے آتی ہیں، ایک سچائی، جمہوریت اور

حریت کی قوت ہے اور دوسری وہ طاقت ہے جو ہر دم ان اقدار کو مٹانے کے دپے رہتی ہے، ابراہیم و فرود، موسیٰ و فرعون اور شبیر و یزید کے محرکے اسی ابدی کشمکش کے مختلف روپ ہیں۔

موسیٰ و فرعون و شبیر و یزید ایں دو قوت از حیات آید پدید
اس کشمکش میں سچائی کی نوح و نصرت کا راز یہ ہے کہ حق پرست انتہا درجہ کے حریت پسند
اور ایثار پیشہ ثابت ہو گئے ہیں۔ وہ انسانی قدروں کو اپنے ہوسے سینچتے اور اپنی جان دے
کر حق کی حفاظت کرتے ہیں

زندہ حق از قوت شبیری است باطل آخر دروغ حضرت میری است
بہر حق و خاک و خون غلطیدہ است پس بنائے لا الہ گردیدہ است
مختصر یہ کہ اسلام اور حریت، تراویح و انفاظ ہیں کیونکہ مسلمان وہ ہے جو اللہ کے سوا
کسی طاقت کے آگے سر نہیں جھکاتا۔ وہ مجسم حریت ہے۔
ما سوا اللہ ر مسلمان بن رہ نیست
پیش از جوئے سرش انگندہ نیست

باب ۱۲

ملتِ اسلامیہ کی خصوصیات

تہایتِ مکانی ندارد

توحید اور رسالت کی حقیقت و اہمیت واضح کرنے کے بعد اقبال نے کئی ابواب میں ملتِ اسلامیہ کے امتیازات سے بحث کی ہے۔ اس ضمن میں پہلی بات جو انہوں نے بیان کی یہ ہے کہ ملتِ محمدیہ چونکہ توحید اور رسالت پر موقوف ہے، لہذا وہ کسی ملک کسی وطن کسی خطہ ارضی کے ساتھ محدود و مختص نہیں۔ جب توحید لامکانی ہے جب رسالت محمدیہ کا پیغام ساری دنیا اور تمام نوح انسانی کے لئے ہے تو پھر جو قوم ان بنیادوں پر اپنے آپ کو استوار کرے گی وہ خود کو حدودِ مکانی کی پابند کیوں کر بنا سکتی ہے۔

اس بنیادی دلیل کے علاوہ اپنے نقطہ خیال کے حق میں اقبال نے تین دلائل اور بیان کئے ہیں۔ آجراں سب کا تعلق رسول کریم صلی اللہ علیہ وسلم کی ذاتِ اقدس سے ہے۔ تصیّد بانّت سعاد عربی زبان کے ہامیت بلند پایہ قصائد میں شمار ہوتا ہے۔ تصیّد حضرت کعب بن زبیر نے رسول کریم کی شان میں لکھا تھا۔ اس کے لکھے جانے کا سبب بڑا دلچسپ ہے۔ کعب بن زبیر مکہ کے رہنے والے اور رسول کریم کے ہم عصر تھے۔ جب آپ نے تبلیغِ اسلام کا آغاز کیا تو وہ دشمنانِ اسلام کے حلقہ میں شامل ہو گئے اور آپ

کو طرح طرح سے ایذا پہنچاتے رہے فتح مکہ کے بعد جب حالات نے پٹا کھایا تو انہیں
 اپنی غلطیوں کا شدید احساس ہوا۔ پہلے تو وہ جان بچانے کی خاطر مکہ سے بھاگ کر طائف
 چلے گئے۔ اور پھر جب ان کے دل میں ایمان کی جنگاری روشن ہوئی تو انہوں نے ایک پر تاثیر
 قصیدہ حضور نبی کریم کی تعریف میں لکھا اور حاضر خدمت ہو کر معافی کی درخواست کی حضور
 نے ان کو معاف کر دیا اور قصیدے کے صلے میں اپنی چادر مبارک عطا فرمائی۔ اس
 قصیدے میں ایک جگہ کعبؑ نے نبی کریم کو ہندوستان کی تلواروں میں سے ایک تلوار
 (من سیوف الہند) کے الفاظ سے مخاطب کیا تھا۔ آپ نے کعبؑ کے مصرع میں
 اصلاح دے کر فرمایا من سیوف اللہ (اللہ کی تلواروں میں سے ایک تلوار) کہنا چاہیے
 اقبال نے اس واقعہ کی طرف اشارہ کر کے یہ صحیح نتیجہ نکالا ہے کہ رسول کریم اپنی
 ذات اور اپنے پیغام کو چھوڑ کر کسی خاص ملک یا کسی ایک خطہ زمین تک محدود نہیں سمجھتے
 تھے اپنا اپنے کو کسی ایک ملک سے منسوب کیا جانا آپ کو پسند نہ آیا۔ ملت اسلامیہ کی بھی
 یہی صورت ہے جب اس کا پیغمبر کسی خطے سے منسوب نہیں تو وہ بھی کسی علاقے تک
 محدود نہیں۔

دوسری دلیل ایک حدیث سے لی گئی ہے۔ ایک بار آپ نے صحابہؓ سے مخاطب
 ہو کر فرمایا: تمہاری دنیا کی تین چیزیں مجھے بہت مرغوب ہیں۔ خوشبو، بیویاں اور میری
 آنکھوں کی ٹھنڈک نمازہ اقبال نے تمہاری دنیا پر غور کرنے کی دعوت دی ہے۔ ان
 الفاظ سے دنیا اور دنیا داری سے ایک طرح کی بے نیازی یا بالاتری کا اظہار ہوتا ہے
 حضورؐ اخلاقی اور روحانی امور کو مقدم سمجھتے تھے۔ آپ دنیا کی اچھی چیزوں کی لگجھ لگجھ
 کرتے تھے اور ان کی طرف رغبت رکھتے تھے۔ اس کے باوجود آپ کی زبان مبارک سے

دنیا کے لئے تمہاری دنیا کے الفاظ کا ادا ہونا نہایت معنی خیز ہے۔ یہ اس بات کا ثبوت ہے کہ مومن ارضیت میں پھنس کر نہیں رہ جاتا۔ اس کے فکر و عمل کا دائرہ پوری کائنات کو محیط ہے۔

تیسری دلیل ہجرت سے لی گئی ہے۔ ہجرت کے فلسفہ و حکمت پر اقبال نے ایک زیادہ مرتبہ اظہارِ خیال کیا ہے۔ عام طور پر سمجھا جاتا ہے کہ مکہ میں جب مسلمانوں کا رہنا نہایت دشوار ہو گیا اور کفار کی ایذا دہی اپنی حد کو پہنچ گئی تو رسول کریم نے ہجرت اختیار فرمائی اقبال کہتے ہیں تم نے ہجرت کی حقیقت و حکمت پر غور نہیں کیا اور اس غلط فہمی میں پڑ گئے کہ حضور نے جلاں بچانے کی خاطر ہجرت کی تھی حالانکہ آپ کی جان کی حفاظت کا وعدہ تو قرآن حکیم میں پہلے ہی ہو چکا تھا پھر آپ کو جان بچانے کی خاطر مکہ بھڑکنے کی کیا ضرورت تھی۔ دراصل ہجرت فرما کر پیغمبر اسلام یہ ثابت کرنا چاہتے تھے کہ ان کا دین و ملت کا پابند نہیں۔ مکہ آپ کا وطن اور جنم بھوم تھا لیکن جب اس نے دین اسلام قبول کرنے سے انکار کر دیا تو ہجرت فرما کر پیغمبر اسلام نے وطن پر دین کی فوقیت و برتری کا ثبوت پیش کیا۔ آپ کے نزدیک دین کے مقابلے میں اصولِ حیات (دین) زیادہ قیمتی اور انسان کی دغا داریوں کا زیادہ مستحق تھا۔ ہجرت کا فلسفہ یہ ہے کہ مسلمان کی نظر میں دین کے سامنے وطن، عزیز و اقارب اور دنیاوی مال و دولت ثانوی حیثیت رکھتے ہیں۔ دین دنیا کی ہر شے پر مقدم ہے۔ رسول کریم نے محض حالات کی نابازگاری کی بنا پر ہی ہجرت فرمائی ہوتی تو حالات سازگہ ہونے پر یعنی فتح مکہ کے بعد آپ وطن واپس آجاتے اور اسی کو حکومتِ اسلامیہ کا صدر مقام بناتے مگر آپ نے ایسا نہیں کیا بلکہ آبادی و وطن پر اس شہر کو ترجیح دی جس نے آٹے و قوت میں اسلام قبول کیا تھا۔

اس گفتگوہ ما حاصل یہ ہے کہ مسلمان کو قیدِ مقام سے آزاد رہنا چاہیے۔ ملتِ اسلامیہ کا ایک اقیانوس ہے کہ وہ وطنیت کی پابند نہیں۔ اس خیال کو اقبال نے ایک تمثیل کی مدد سے بھی بیان کیا ہے جس طرح مچھلی سارے دریا کو اپنا گھر سمجھتی ہے اور دریا کے کسی ایک حصے کو اپنے لئے مخصوص نہیں کر لیتی اسی طرح مسلمان بھی ساری دنیا کو اپنا گھر سمجھتا ہے۔ اس کی ہمدردیوں کا دائرہ کسی خاص خطے تک محدود نہیں ہو سکتا۔

صورتِ ماہی یہ بحرِ آباد شو یعنی از قیدِ مقام آزاد شو
 اس خیال کو انہوں نے اپنی مشہور اردو نظم "وطنیت" میں یوں ادا کیا ہے
 ہو قیدِ مقامی تو نتیجہ ہے تباہی رہ بحر میں آزادِ وطن صورتِ ماہی
 ہے ترکِ وطن سنتِ محبوبِ الہی دے تو بھی نبوت کی صداقت پہ گواہی

گفتارِ سیاست میں وطن اور ہی کچھ ہے

ارشادِ نبوت میں وطن اور ہی کچھ ہے

اس نظم کا آخری بند یہاں نقل کرنا بے محل نہ ہوگا۔ اقبال کی نظر میں جدید قسم کی وطنیت کس درجہ انسان دشمن ہے اس کا اندازہ ذیل کے بند سے بخوبی ہو سکتا ہے۔ یہ نظم انہوں نے انگلستان سے واپسی کے تھوڑے ہی عرصے بعد لکھی تھی۔ اس کا زمانہ تحریر ۱۹۱۰ء کے لگ بھگ ہے۔ بعد کی دو خوفناک عالمگیر جنگوں نے اقبال کے خیال کی پوری پوری تصدیق کر دی ہے۔ بندیہ ہے۔

اقوامِ جہاں میں ہے رقابت تو اسی سے تسخیر سے مقصود تجارت تو اسی سے

نہ ہر ملک ملکِ ہرت کہ ملک خدائے است

خالی ہے صداقت کی است تو اسی سے کمزور کا گھر جو تباہی سے غارت تو اسی سے

اقوام میں مخلوق خدا بستی ہے اس سے

تو تبت اسلام کی جڑ کھتی ہے اس سے

کیا ولی

رموز کے تیرھویں باب میں اقبال نے نظریہ وطنیت کے آغاز اور مقبولیت پر بھی روشنی

ڈالی ہے۔ کیا ولی ۱۹۶۹ء۔ ۱۵۲۶ء پہلا شخص تھا جس نے یورپ میں جدید قسم کی مملکت کا

تصور پیش کیا۔ اٹلی کے اس مصنف نے بادشاہوں پر زور دیا کہ مذہب اور مذہبی طبقے کا اثر

زائل کر کے خالص سیکولر قسم کی ریاستیں قائم کی جائیں۔ اس نے شہزادوں کو قوت اور تشدد سے

کام لینے کا مشورہ دیا اور ان کی مطلق العنانی کے لئے یہ جواز پیش کیا کہ اس کے بغیر ملک

اور ریاست کی بقا خطرے میں پڑ جاتی ہے۔ اس کے نزدیک حکمرانوں کی منحت گیری ملک

کے استحکام کی شرط اول ہے جوں جوں یہ تصورات یورپ کے حکمران طبقے میں مقبول ہوتے گئے

وطن کا مادی تصور زور پکڑتا گیا اور عیسائیت کی گرفت دلوں سے کمزور پڑتی گئی۔ حتیٰ کہ

وطنیت نے مذہب کی جگہ لے لی اور اخلاق کو سیاست سے الگ کر دیا گیا۔ اقبال نے

کیا ولی کے متعلق کہا ہے کہ وہ شیطان کا بھیجا ہوا ایک مرسل تھا جس نے محبت و اخوت

کے پیمانے توڑ ڈالے اور اجتماعی اخلاق کی بنیادیں ہلا ڈالیں۔ اس نے قوموں کو وطن

کی خالص مادی بنیاد پر اٹھایا۔ اس سے انسانی برادری اور برابری کا تصور مٹ گیا

اور نبی آدم متصادم گروہوں اور قبیلوں میں بٹ گئے۔

آس چناں قطع اخوت کردہ اند بر وطن تعمیر ملت کردہ اند

تا وطن را شمع محفل ساختند نوح انساں را قبائل ساختند

جب انسانی برادری قبائل میں بٹ گئی تو انسان انسان کا دشمن بن گیا۔ اور دلوں میں نفرت کی آگ سلگنے لگی۔ اس کا نتیجہ یہ ہوا کہ انسانیت تو رخصت ہو گئی اور صرف اقوام باقی رہ گئیں۔

مردمی اندر جہاں افسانہ شد آدمی از آدمی بیگانہ شد
روح از تن رفت و ہفت اندام ماند آدمیت گم شد و اقوام ماند
اس صورتِ حال کا علاج ملتِ اسلامیہ کے پاس ہے جو قیدِ مقام سے آزاد ہے
وطنیت کے بت کی پرتا نہیں، جو گوڑے کالے، عراقی شامی اور مصری و یونانی میں کوئی فرق
رہا نہیں رکھتی جس کے نزدیک روئے زمین پر بسنے والے تمام انسان خدا کی یکساں مخلوق ہیں
اور جو نسلِ آدم کو ایک کنبہ اور ایک برادری خیال کرتی ہے۔

قیدِ زماں سے بھی آزاد ہے

ملتِ اسلامیہ کے متعلق دوسری اہم بات یہ ہے کہ جس طرح مکانی لحاظ سے اس
کی کوئی حد، کوئی نہایت نہیں۔ اس طرح زمانی لحاظ سے بھی اس کی کوئی حد، کوئی انتہاء
نہیں۔ یہ ملتِ شریفہ قیامت تک کے لئے زندہ و پائندہ ہے۔ دنیا کا کوئی حادثہ، تاریخ
کا کوئی سانحہ اس کو صفحہ ہستی سے مٹا نہیں سکتا۔ اس کے لئے اقبال نے قرآن اور
تاریخ سے استدلال کیا ہے۔ قرآن حکیم کے متعلق ارشاد باری تعالیٰ ہے کہ یہ ذکر ہم
نے نازل کیا ہے اور اس کی حفاظت خود ہمارے فم سے ہے۔ جب قرآن حکیم قیامت
تک کے لئے زندہ ہے تو جو قوم اس کی حامل ہے اور جس کے ذریعے قدرت نے اس

کی حفاظت کا انتظام کیا ہے وہ کیونکر مٹ سکتی ہے۔ مسلمان قوم کا ثنا قرآن کی بقا کے
منافی ہے ہذا ملتِ اسلام ہمیشہ رہے گی۔

اسی طرح قرآن حکیم میں کفر و اسلام کی باہمی آدیزش کے متعلق ارشاد ہوا ہے :-
کفار اللہ کے نور یعنی دین اسلام کو بھگانے کی فکریں ہیں لیکن اللہ تعالیٰ ان کی آرزوؤں
کے خلاف اس نور کو بڑھائے گا اور مکمل کرے گا۔ یہ آیت بھی اس امر کی دلیل ہے کہ
کفر ایمان کی ابدی کشمکش میں ایمان بازی نہیں ہارے گا۔ نور اسلام کا باقی رہنا بلاشبہ
ملتِ اسلامیہ کی بقا و ولایت کرتا ہے۔ ملتِ اسلامیہ کے دوام کو اس زاویے سے بھی دیکھا
جاسکتا ہے کہ توحید ہمیشہ رہنے والی حقیقت ہے۔ پھر جو قوم اس حقیقت کی حامل اور
علمبردار ہے اس کے دوام میں کیا کلام ہو سکتا ہے۔ اس دلیل کو اقبال نے "شکوہ" میں
کس قدر لطیف پیرایہ میں بیان کیا ہے۔ ع

کہیں ممکن ہے کہ ساقی نہ رہے جام رہے؟

تاریخ سے یوں استدلال کیا گیا ہے کہ بیسی بیسی کڑی آزمائشوں سے مسلمان قوم
گزری ہے ویسی آزمائشوں پر اڑنے سے دنیا کی کوئی دوسری قوم باقی نہیں رہی مگر مسلمان
باقی ہیں۔ اس سے کیا نتیجہ حاصل ہوتا ہے؟ مثال کے طور پر فتنہ تاتار کو دیکھئے۔ ہلاکو خاں

لہٰذا خلوجِ اسلام میں اس خیالی کو یوں ادا کیا ہے۔

مکانِ خانی، کہیں آئی نازل تیرا ابدتیرا!

خدا کا آخری پیغام ہے تو، جادواں تو ہے! (ہنگو در، ص ۴۰۶)

لہٰذا یُریدونَ یُطِنُوا نُوْرَ اللّٰهِ وَاللّٰهُ مِمَّنْ نُّورِہٖ وَاُوْکِرُہُ الْمُشْرِکُوْنَ و

کہ ہاتھوں جس طرح بغداد کی اینٹ سے اینٹ بچ گئی تھی، اس تباہی کا منظر دیکھنے والا
کوئی مبصر یہ نہیں کہہ سکتا تھا کہ اسلام زندہ رہے گا یا مسلمان قوم بے حیثیت قوم باقی رہے گی
لیکن زمانے نے دیکھا کہ مسلمان اس آزمائش سے بھی گزر گئے۔ فاتح قوم اسلام کی حکمت و
صداقت سے خود مفتوح ہو گئی اور

پاسباں مل گئے کعب کو صنم خانے سے

اس کے مقابلے میں رومی، ساسانی، یونانی اور مصری تہذیبوں کا حال دیکھو ایک زمانے
میں ان کو بڑا عروج حاصل ہوا۔ ان سے بڑے بڑے کارنامے انجام پائے لیکن آزمائش کا
وقت پڑنے پر وہ موت کی دستبرد سے بچ سکیں اور اب ان کے صرف کھنڈریاں ہی رہیں۔ رومیوں
کی گرم بازاری اور چہانگیری کا خاتمہ ہو گیا۔ ساسانیوں کا شیشہ اقدار ٹوٹ گیا۔ نخبانیہ یونان کی
رونق باقی نہ رہی اور مصری تہذیب کی ہڈیاں تہ اہرام دب کر خاک ہوئیں لیکن ملت اسلامیہ
سینکڑوں امتحانوں کے باوجود زندہ ہے اور زندہ رہے گی۔

رومیاں را گرم بازاری نہ ماند آن جہانگیری جہانداری نماند

شیشہ ساسانیاں در خون شست رونق نخبانیہ یونان شکست

در جہاں باگہاں بود دست و دست ملت اسلامیوں بود دست و دست

آخر میں اقبال نے ملت اسلامیہ کی بقا کے حق میں ایک اور دلیل پیش کی ہے۔ ملت

اسلامیہ کیوں قید زماں سے آزاد ہے؟ اقبال کے نزدیک اس کی سیدھی سادی وجہ یہ ہے

کہ یہ دنیا، یہ نظام ہستی عشق و محبت کی بدولت قائم ہے اور عشق ہمارے سوز و رول، سوز ایمان

سے زندہ ہے لہذا اس دنیا کی بقا کے لئے ہماری بقا ضروری ہے، لا بدی ہے۔

عشق آئین حیات عالم است امتزاج سالماں عالم است

عشق از سوز دل لذت مند است از شرار لاله تا بندہ است

گرچہ مثل غنچہ دنگبیریم ما

گلستاں میرد اگر میریم ما

نصب العین ملت

ملت اسلامیہ کے متعلق تیسری بات پہلی دو باتوں سے بھی زیادہ اہم اور اساسی ہے اس کا تعلق ملی نصب العین سے ہے۔ ہر قوم اپنے اپنے سامنے ایک نہ ایک نصب العین رکھتی ہے۔ مثلاً آج کل کی وطن پرست قومیتوں کے پیش نظر اپنی اپنی قوت اور سر بلندی ہے روس کا مقصد ملک روس کو زیادہ سے زیادہ طاقت ور بنانا اور امریکہ کا مقصد سر زمین امریکہ کو زیادہ سے زیادہ قوی اور با اثر دیکھنا ہے۔ یہی حال دنیا کی دیگر اقوام کا ہے، ہر قوم اپنی اپنی خوشحالی کے لئے کوشاں ہے۔ اس لحاظ سے دنیا کی اقوام کو دو حصوں میں تقسیم کیا جاسکتا ہے ایک وہ جو اپنی خوشحالی اور وقار کے لئے کمزور قوموں کو اپنا محکوم بنانے اور بنائے رکھنے کی کوشش میں مصروف ہیں اور دوسری وہ جو طاقتور قوموں کی غلامی یا بالادستی سے چھٹکارا پانے کی جدوجہد کر رہی ہیں۔ اس لحاظ سے دیکھا جائے تو طاقتور کیا اور کمزور کیا وطن کی بنیاد پر اٹھنے والی تمام قومیں ذاتی نہیں تو اجتماعی خود غرضیوں اور تنگ نظریوں کی ضرور شکار ہیں۔ اگر کوئی قوم کسی دوسری قوم کی مدد بھی کرتی ہے اور اس کے ترقیاتی منصوبوں کی تکمیل میں اس کا ہاتھ بٹاتی ہے تو اس جذبہ امداد کی تہ میں بھی انسانی ہمدردی اور نیت سے زیادہ سیاسی مصلحتیں پوشیدہ ہوتی ہیں۔ امریکہ کی امداد روسی بلاک کی بڑھتی ہوئی قوت کو روکنے کا دوسرا نام ہے اور روس کی دوستانہ معاونت اینگلو امریکی گروہ کے اثر کو ختم کرنے کا ایک بہانہ ہے۔

مختصر یہ کہ جہاں تک اجتماعی اور قومی زندگیوں کا تعلق ہے وسیع انسانی ہمدردی محبت و
 اخوت اور عدل و انصاف کے وہ اوصاف جن سے حقیقت میں انسانیت عبارت ہے۔
 اور جن کی بدولت انسان اور حیوان میں تمیز کی جاتی ہے، نسلِ آدم سے اٹھتے جاتے ہیں اور
 ان کی جگہ دلوں میں نفرت و رقابت کی آگ سلگ رہی ہے۔

ظاہر ہے کہ اس کی ذمہ داری سب سے زیادہ ان نصب العینوں پر عائد ہوتی ہے جو
 راج کل کی قومیتوں نے اپنے لئے مقرر کر رکھے ہیں۔ انسانی زندگی میں خواہ وہ انفرادی ہو
 یا اجتماعی نصب العین کو مرکزی حیثیت حاصل ہے جیسا کہ اس کتاب کے پہلے حصے میں قدر
 تفصیل سے بتایا گیا ہے۔ ہمارے نصب العین ہمارے فکر و عمل کے رہنما ہیں اور اپنی پستی و
 بلندی کے مطابق ہمارے ظن و کردار کو پستی و بلندی عطا کرتے ہیں۔ انسان کے دل و دماغ
 کے لئے نصب العین کی وہی حیثیت ہے جو انسانی جسم کے لئے گردشِ خون یا حرکتِ قلب کی
 ہے۔ جس طرح گردشِ خون کا رک جانا یا حرکتِ قلب کا بند ہو جانا انسانی جسم کی موت ہے۔
 اسی طرح اعلیٰ نصب کا مفقود یا نظروں سے اوجھل ہو جانا انسانی دل و دماغ کی موت
 ہے اور جس طرح خون میں فساد کا پیدا ہونا یا حرکتِ قلب کے توازن کا بگڑ جانا انسانی جسم کو
 بیمار یا لاغر کر دیتا ہے اور اس کی جان کے لالے پڑ جاتے ہیں اسی طرح ادنیٰ درجے کے
 نصب العین انسانی ظن و اخلاق کو مر لیمانہ اور سقیم بنا دیتے ہیں۔

اس لحاظ سے دیکھئے تو دنیا کی کوئی قوم اور کوئی تہذیب ملتِ اسلامیہ سے زیادہ
 خوش نصیب اور بلند نبت نہیں ہے۔ ملتِ اسلامیہ کا نصب العین توحید کی حفظ و اشاعت
 ہے جو حیثیت ایک امت اہل ایک جمعیت کے مسلمان نہ تو کسی ایک گوشہٴ ارض کو زیادہ سے
 زیادہ طاقت و داور زیادہ سے زیادہ خوشحال دیکھنے کے آرزو مند ہیں۔ اور نہ وہ کسی ملک

کی سامراجیت تمام کونے کے دہرے ہیں۔ ان کا نصب العین ہی اور ہے۔ وہ خراکی زمین پر خدا کی وحدانیت کے اصول کو نام کرنا چاہتے ہیں۔ ان کا مقصد وہی ہے کہ روئے زمین پر بنے والے تمام انسان اس کائنات کی نسبت بڑھتی حقیقت سے آگاہ ہو کر اپنی زندگیوں کو اصول کائنات سے ہم آہنگ کر لیں تاکہ ان کے زلوں میں نسلی امتیازات اور قومی تعصبات کے دہکتے ہوئے شعلے سرد ہو جائیں۔ ان کے سینے محبت و مروت کے نور سے جگمگا اٹھیں۔ ان میں انسانی اخوت اور مساوات کا احساس پیدا ہو۔ وہ سب انسانوں کو ایک خدا کی مخلوق سمجھ کر اپنی زندگیوں کو وسیع انسانی ہمدردی اور محبت کے اصول پر استوار کریں اور اپنے اخلاق کو پاکیزہ بنائیں۔

رموز کے بیسیوں باب میں اقبال نے پیش نظر موضوع سے بحث کی ہے۔ اس باب کے دو بند ہیں پہلے بند میں اس بات کو واضح کیا ہے کہ قوم میں حقیقی جمعیت اور اتحاد کی روح نصب العین سے افراد کی گہری وابستگی کی بدولت پیدا ہوتی ہے۔ افراد کے دلوں میں نصب العین کی گرفت جس قدر محکم ہوگی، قوم کے اندر قومیت کا جذبہ اسی قدر مضبوط اور گہرا ہوگا۔ قوم کی زندگی کے لئے یہ بات از بس ضروری ہے کہ نصب العین ایک لمحہ کے لئے بھی ان کی نظروں سے اوجھل نہ ہو کیونکہ نصب العین کی گرمی ہی ان کے دست و پا میں حرکت و تیزی پیدا کرتی ہے اور ان کی چشم کو ایک نظر بناتی ہے۔

دوسرے بند میں اقبال نے توحید کے نصب العین کا تاریخی پس منظر بیان کیا ہے۔ توحید کی نعمت انسانوں کو بیٹھے بٹھائے اور بغیر آرزو اور کوشش کے حاصل نہیں ہوئی ملاکوں برس تک زندگی اپنے حقیقی اور سچے نصب العین کی تلاش میں کھوکھریں کھاتی رہی۔ عناصر کے امتزاج سے پیدا ہونے والی دنیا میں ایک طویل مدت کے بعد جب حیات نمودار ہوئی تو لاتعداد

صدیوں تک اس کا قدم حیوانات سے آگے نہ بڑھا۔ اس کے بعد انسان نمودار ہوا لیکن وہ
 حیوانوں سے زیادہ مختلف نہ تھا۔ ایک مدتِ طویل کے بعد اس نے بولنا سیکھا۔ اس کے بعد
 سوچنے سمجھنے اور لکھنے پڑھنے کی باری آئی۔ پھر علم و فن کا آغاز ہوا لیکن حقیقی منزل کا نشان
 ابھی کہاں ملا تھا۔ انسان ابھی بت پرستی، آفتاب پرستی، ستارہ پرستی اور مختلف دیوتاؤں
 اور دیویوں کی پرستش میں کھریا ہوا تھا۔ جن اللہ کے بندوں نے نوعِ انسانی کو اس کے
 سچے نصیب العین سے آگاہ کیا۔ انہیں بڑے بڑے دکھا ٹھانا پڑے۔ بہنوں نے دامن چھوڑا
 سرسبز انکل کھڑے ہوئے۔ جنگیں لڑیں، زخم کھائے۔ فرودوں اور فرعونوں سے ٹکر
 لیا۔ سینکڑوں نے اس راہ میں جان تک دے دی۔ جب کہیں انسانوں پر توحید کی
 حقیقت آشکار ہوئی۔

لیکن وہ انسان جو صدیوں تک بت گری اور بت پرستی کا عاری رہا ہے۔ اس کے
 ذہن کی یہ کجی اب بھی باقی ہے۔ عہد حاضر میں اس نے ایک اور بت تراش لیا ہے۔ یہ
 یہ بت دیوی دیوتاؤں کا پیکر محسوس ہونے کی بجائے زنگ اور ملک و نسب کا بت ہے۔ جس
 کے ہاتھوں آدمیت کا دامن تار تار ہے اور انسانیت تباہ حال ہے۔ ان حالات میں
 ملتِ اسلامیہ پر نہایت عظیم ذمہ داری عائد ہوتی ہے۔

یہاں اقبال مسلمانوں کو مخاطب کر کے کہتے ہیں تم نے میناٹے خلیل سے شرابِ توحید

نہ فکر انسان بت پرستے بت گرگ ہر زباں در جستجوئے پیکرے
 باز طرح آذری انداخت است تازہ تر پروردگارے ساخت است
 کاڈازہ خون ریختن اندر طرب نام آوزنگ است وہم ملک و نسب

پی ہے اور تہا سے خون میں ابراہیمی ایمان کی گرمی و حرارت ہے پھر تم باطل کا چیلنج کیوں
قبول نہیں کر رہے اور سوائے اللہ کے اور کوئی موجود نہیں کی تلوار سے کیوں کام نہیں
لیتے۔ عالم انسانی ان تصورات کی تعلق ہے جو خدائے تعالیٰ نے قرآن حکیم کی صورت
میں تم پر مکمل کر دیئے ہیں۔ پھر تم اس نعمت کو کیوں عام نہیں کرتے ہر؛ اتحادِ آدم کا جو لسنہ
اکبیر تمہارے پاس ہے اس کا فیضان کب عام کرو گے؛ اٹھو اور اپنے نصب العین کی
بدولت زمانے کی تاریکی کو روشنی میں بدل دو۔

آخر میں کہتے ہیں جب میں یہ خیال کرتا ہوں کہ روزِ حساب رسول کریم مسلمانوں سے
یہ دریافت کریں گے کہ تم لے جو سچائی اور صداقت ہم سے پائی تھی اسے دوسروں تک
کیوں نہیں پہنچایا تو میں ان کی شرمساری کے احساس سے رز جاتا ہوں۔

لوزم از شرم تو چوں روز شمار

پر مدت آں آبروئے روزگار

خوفِ حق از حضرت ما بردہ

پس چہرا بادگیراں نپردہ

باب ۱۳

قرآن آئین ملت سے

توحید رسالت اور ملت اسلامیہ کی خصوصیات کو بیان کرنے کے بعد اقبال نے
 روزے کے پندرہویں باب میں قرآن حکیم کی حیثیت سے بحث کی ہے۔ باب کا عنوان ہے۔
 در معنی اس کے نظام ملت غیر از آئین صورت نہ بند و آئین ملت محمدیہ قرآن است ر قوم
 کا نظام بغیر آئین کے استوار نہیں ہوتا اور ملت اسلامیہ کا آئین قرآن ہے، ابتداء میں وہ آئین
 کی اہمیت و ضرورت پر بعض دلائل پیش کرتے ہیں کہتے ہیں پھول کی پتی پر غور کرو جب
 پتیاں آئین کی پابندی کرتی ہیں تو پھول بن جاتی ہیں۔ پھول جب آئین اتحاد کے پابند
 ہوتے ہیں تو گلہ سے کی صورت اختیار کرتے ہیں۔ آوار جب قانون موسیقی کی پابند ہو جائے
 تو نغمہ بن جاتی ہے مگر وہی آواز جب قانون کی پابندی ترک کر دے تو شور و غوغا ہو کر رہ جاتی
 ہے۔ قانون و آئین کی پابندی زندگی میں حسن و جازیت اور قوت و عظمت پیدا کرتی ہے
 تو میں بھی پھول اور آواز کی طرح ہیں۔ جب وہ آئین کی سختی سے پابندی کرتی ہیں تو مضبوط و
 سر بلند ہوتی ہیں مگر جب وہ تارک آئین ہو جائیں تو اپنی آبر و کھو بیٹھتی ہیں۔ ان کی قوت و
 شمت کا خاتمہ ہو جاتا ہے۔

اس کے بعد اقبال مسلمان کو مخاطب کر کے کہتے ہیں تمہیں معلوم ہے تمہارا آئین کیا

ہے؟ تمہاری عزت و آبرو کا راز کس میں ہے؟ اور پھر جواب دیتے ہیں، قرآن حکیم جو زندہ کتاب ہے جس کی حکمت لازوال ہے جس کی صداقت میں بال برابر فرق نہیں آنے کا۔ جس کی سچائیاں ہمیشہ رہنے والی ہیں جس کے الفاظ میں کوئی تبدیلی واقع ہوتی ہے نہ ہوگی۔ جس کی آیات ابدی حقائق کی ترجمان ہیں۔ جس نے غلاموں کو آزاد کیا اور قیدیوں کو رہا کر دیا۔ جو نوبع انسانی کے نام خدا کا آخری پیغام ہے جسے رحمۃ للعالمین لائے۔ اس کتاب زندہ میں تیری حیات و نجات اور تیری عزت و آبرو ہے۔ یہ وہ آئین حیات ہے جس نے ایک منتشر اور آن پڑھ گروہ کو ایک عظیم الشان قوم میں بدل دیا۔ اس نے رہنمائیوں کو رہبر اور ناخواندوں کو صاحب علم و بصیرت بنایا۔ اس کی بدولت تو ان طاقتور اور بے کس صاحب اقتدار بن گئے۔

قرآن حکیم کی حکمت و ہدایت اور اس کی انقلاب آفرینی اور حیات بخشی پر لکھنے کے بعد اقبال اس بات پر اظہار حیرت و افسوس کرتے ہیں کہ ایسی کتاب کی موجودگی میں ایسے ہتھیار ہدایت کے پاس ہونے ہوئے مسلمان رسوم و رواج اور شیوہ ہائے کافر میں گرفتار ہو گئے۔ حالانکہ وہ جانتے تھے ان کی زندگی اور سر بلندی فقط قرآن حکیم کی پیروی پر موقوف ہے جب تک وہ قرآن کو اپنا رہنما نہیں بنائیں گے گوہر حیات ان کے ہاتھ نہیں آئے گا۔

باب کے آخر میں اقبال نے صوفی و واعظ پر دو دو تین تین شعر لکھے ہیں۔ صوفی جو کبھی محبت و اخوت اور ایشیا و حمیت کا پیکر تھا آج خانقاہوں کے اندر انتہائی بے ذوق زندگی کاٹ رہا ہے۔ اس کے ایمان میں کوئی گہمی ہے نہ اس کے عمل میں کوئی شعلہ۔ وہ عراقی کے شعر اور قوال کے لہجے پر سر دھتا ہے مگر اس کا دل آیات قرآنی کے سوز سے خالی ہے۔ اس کی نگاہ خانقاہی نظام کی بدولت حاصل کی ہوئی نذر نیانہ سے آگے

نہیں دیکھ سکتی۔

واعظ و مبلغ کی حالت و صوفی سے کسی طرح بہتر نہیں۔ اگر صوفی قوال کی تھاپ پر مست ہے تو واعظ افسانہ طرازی اور داستان گوئی میں کھویا ہوا ہے۔ اس کے الفاظ زور دار مگر مطالب بے جان ہیں۔ وہ حدیث و فقہ کی دو راہ کار بختوں اور بے معنی مونگائیوں میں رات دن گزارتا ہے اور زندگی کی راہ سے بھٹک گیا ہے۔ اس کی زبان پر خطیب دہلی کا چہرہ چا اور ضعیف و شاذ و مرسل حدیثوں کا ذکر رہتا ہے۔ کاش اس کی زبان تلاوت قرآن کی صلاوت اور اس کا دل اسرار کتاب کی لذت سے آشنا ہوتا۔

واعظ و متناہ زن و افسانہ بند

از خطیب و دہلی گفتار او

معنی اولیت و حرف او بلند

با ضعیف و شاذ و مرسل کار او

صوفی و واعظ کے متعلق اپنے انہی خیالات کو اور امت کے حق میں ان کے اس طرز عمل سے جو تباہ کن نتیجہ برآمد ہوا ہے اس کو وہ اپنی مشہور نظم "ساقی نامہ" رباعی جبریل میں یوں بیان کرتے ہیں۔

بھاتا ہے دل کو کلہام خطیب

مگر لذت شوق سے بے نصیب

.....

وہ صوفی کہ تھا خدمت حق میں مرد

مجت میں کیتا، حمیت میں فرد

عجم کے خیالات میں گھو گیا

یہ صوفی تفاسات میں کھو گیا

اور اس کا نتیجہ یہ ہوا کہ

۱۴ خطیب ایک مورخ ہیں اور دہلی ایک محدث ۱۵ ضعیف و شاذ و مرسل ۱۶ حدیث کی تمیں ہیں۔

حقیقت خرافات میں کھو گئی یہ اہم روایات میں کھو گئی

بالآخر ایمان کا شعلہ سرد پڑ گیا اور قرآن کو پھوڑ کر مسلمان جس روایات پرستی یا
خرافات پرستی میں مبتلا ہو گئے تھے اس نے ان کی تمام تاب و توانا کی سلب کر لی۔

بھی عشق کی آگ اندھیر ہے

مسلمان نہیں راکھ کا ڈھیر ہے

رموز کے علاوہ بھی اقبال نے کئی جگہ قرآن حکیم کی حکمت و عظمت پر اپنے جذبات و
خیالات کا اظہار کیا ہے۔ یہاں ہم مشنوی مسافر شاہ ۱۹۲۵ء سے ایک اقتباس پیش کرتے
ہیں۔ ۱۹۳۳ء کی بات ہے کہ افغانستان کے موجودہ حکمران شاہ ظاہر شاہ کے والد مرحوم و مغفور
نے اقبال، سید سلیمان ندوی اور سر اس مسعود کو اپنے ہاں کے نظام تعلیم کے بارے میں مشور
کے لئے کابل آنے کی دعوت دی۔ شاہ افغانستان سے اقبال کے دیرینہ مراسم تھے اور دونوں
کے دلوں میں ایک دوسرے کے لئے بڑی محبت اور عقیدت تھی۔ مشنوی مسافر اقبال کے
اس سفر افغانستان کے تاثرات کا بیان ہے۔ اقبال جب لاہور سے چلے تو شاہ درویش خور
کے لئے قرآن مجید کا ایک نسخہ بغرض ہدیہ ساتھ لے گئے۔ اس ہدیہ کو پیش کرنے کی تقریب
کا حال انہوں نے مسافر میں ایک جگہ لکھا ہے۔ فرماتے ہیں جب میں نے قرآن حکیم بلخ ہدیہ
شاہ کے پیش کیا تو کہا: اہل حق کی یہی دولت و ثروت ہے۔ اس کے باطن میں حیاتِ مطلق
کے سوتے جلتے ہیں۔ یہ ہر ابتداء کی انتہا اور ہر آغاز کی تکمیل ہے۔ اس کی بدولت مومن خیر شکن
بتا ہے۔ میرے کلام کی تاثیر اور میرے دل کا سوز و گداز سب اسی کا فیضان ہے۔

گفتم ایں سرمایہ اہل حق است در ضمیر او حیات مطلق است

اندھ ہر ابتداء انتہا است حیدر از نیر ہے اور خیر کشا است

نشہ محرم بخون اور دودید دانہ دانہ اشک از چشمش چکید

شاہ نادر خاں غازی مرحوم بھی قرآن کے عاشق صادق اور اس کے محرم اسرار تھے
ان کا جواب بھی کچھ کم ایمان افروز نہیں۔ شاہ نے ہر یہ قبول کرتے ہوئے بتایا کہ جب وہ جلاوطن
تھے اور کہہ دو صحرا میں غمزہ وقت کاٹ رہے تھے۔ جب ان کے پاس زندگی کے وسائل کی کمی
اور مادی طاقت کا فقدان تھا۔ جب ان کا کوئی ساتھی اور غمگسار نہ تھا تو یہی کتاب ان کی رفیق
رہنا اور ہمدرد و غمخوار تھی۔ اسی قرآن کی بدولت انہوں نے زندگی کی ہر مشکل پر قابو پایا اور
اپنے دل سے کی ہر دشواری کو دور کیا۔

گفت نادر در جہاں بے چارہ بود از غم دین و وطن آوارہ بود
کہہ و دشت از اضطرابم بے خبر از غمان بے حسابم بے خبر
نالہ با بانگ ہزار آہم ختم اشک با جوئے بہار آہم ختم
غیر قرآن غمگسار من نہ بود
قوتش ہر باب را بر من کشود

باب

ملتِ اسلامیہ کا مستقبل

اس باب میں ہم اقبال کے ان افکار و خیالات کو بیان کریں گے جو انہوں نے قرآن حکیم کو آئینِ ملت قرار دینے کے بعد ملتِ اسلامیہ کی ترقی و استحکام کی خاطر پیش کئے ہیں اور جن کی پابندی ان کے نزدیک مسلمانوں کے مستقبل کو ان کے ماضی کی طرح شاندار اور تابناک بنا سکتی ہے۔

(۱) تقلید و تجدد میں توازن

ہمارے درمیان انقلابی بھی پیدا ہوئے ہیں اور رجعت پسند بھی۔ ایک گروہ نے فوری اور وسیع تبدیلیوں پر زور دیا ہے اور دوسرے نے ہر قسم کی تبدیلی و ترقی کی مخالفت کی ہے۔ اس معاملہ میں بھی اور بہت سے معاملات کی طرح، اقبال اعتدال اور توازن کے حامی تھے وہ نہ جدید نظریات کے تمام تر مخالف تھے اور نہ قدیم کے سرسبز عامی و پرستار۔ ان کی نظر ہمیشہ قوم کی اخلاقی اور نفسیاتی ضرورتوں پر رہی ہے۔ وہ صرف مقصد ہی نہیں، حصول مقصد کے ذرائع پر بھی کڑی نگاہ رکھتے تھے۔ وہ بے شمار ذہنی اور معاشرتی تبدیلیوں کے خواہاں تھے مگر وہ اس راہ میں پھونک پھونک کر قدم رکھنے کے قائل تھے۔ اس کی سب سے بڑی وجہ یہ تھی کہ جس سیاسی صورتِ حالات سے تر عظیم کے مسلمان دوچار تھے، وہ غالباً دنیا بھر کی قوموں

میں انوکھی تھی۔ دنیا کی بیشتر قومیں یا تو حاکم اور سامراجی تھیں یا پھر محکوم اور غلام۔ حاکم اور سامراجی قوموں کے سامنے اپنی قوت اور استحکام کو بڑھانے اور برقرار رکھنے کا مقصد تھا اور محکوم قومیں اپنے اندر وطن دوستی کی تحریکیں مقبول بنا رہی تھیں اور جنگِ آزادی کے لئے تیاریوں میں مصروف تھیں۔ ہر قوم کا مسئلہ اپنی دشواریوں کے باوجود واضح اور صاف تھا لیکن بزرگ عظیم کے مسلمانوں کا مسئلہ از حد پیچیدہ اور الجھا ہوا تھا۔ ان کی ہستی بہ یک وقت دو سامراجوں میں گھری ہوئی تھی۔ ایک وہ جس کی قوت آشکار تھی اور دوسرا وہ جس کی قوت ابھی پوری طرح ظاہر نہ ہوئی تھی۔ ان کا مستقبل نہ صرف انگریز کی حاکمیت سے بلکہ ہندوؤں کی عوامِ وطن پرست تحریک سے بھی خطرے میں تھا۔ اس صورتِ حالات کا جیسا کچھ احساس اقبالؒ کو تھا سر سید کے بعد شاید ہی کسی اور مسلمان رہنما کو ہوا ہوگا۔ اس احساس اور ضرورت نے ان کو مسلمانوں کے باہمی اتحاد کا بہت بڑا مبلغ اور علمبردار بنا دیا اور وہ اس نتیجہ پر پہنچے کہ مسلمانوں کے مذہبی عقائد و تصورات میں کوئی ایسی تبدیلی جو اس مرحلے پر ان کو انقلابی اور غیر انقلابی گروہوں میں بانٹ دے اور ان کی توجہ ملکی سیاست کے ٹھوس حقائق سے ہٹا کر فقہی تنازعوں میں الجھا دے نہایت خطرناک ثابت ہوگی۔ لہذا انہوں نے وہ اصول پیش کیا جو بغداد کی تباہی اور زوالِ امت کے بعد بعض دورانِ اندیش علماء نے قوم کے سامنے پیش کیا تھا یعنی زمانہ انحطاط میں اجتہاد کے مقابلہ میں تقلید بہتر ہے۔

چنانچہ رموز کا سولہواں باب یہی عنوان رکھتا ہے۔ درحقیقی اس کہ در زمانہ انحطاط تقلید از اجتہاد اولیٰ تراست۔ اس باب میں سب سے پہلے انہوں نے نئی تہذیب کی اس روش کا ذکر کیا ہے جس کے باعث مسلمانوں کی نئی نسل اسلام، اسلامی تہذیب اور اسلامی تاریخ سے ناواقف اور بے تعلق ہو رہی تھی۔ مسلمانوں کی مذہب سے بے تعلق دراصل نئی

تہذیب کی مذہب سے بیزاری کا نتیجہ ہے لیکن مسلمانوں کو ٹی تہذیب کا یہ اثر ہرگز قبول نہیں کرنا چاہیے۔ ان کی زندگی اور مستقبل کے تقاضے کچھ اور ہیں۔ ان کی سلامتی کا راز اس بات میں ہے کہ وہ اپنے نیک دل اور بلند سیرت بزرگوں کے نقش قدم پر چلیں اور خواہ مخواہ کی جدت طرائیوں اور اجتہاد پسندیوں سے باز رہیں۔

انتشار اور زوال کے وقت اپنے اصولوں پر قائم رہنا اور قدیم روایات کی حفاظت کرنا ایسا ہی ہے جیسے خزاں کے دور میں کوئی شاخ فصل بہار کی امید میں اپنے درخت سے جاتے رہے۔ قومی زندگی جب زوال آتا ہے اور اس کی قوت کے منتشر ہونے کا اندیشہ لاحق ہو تو تقلید کا نسخہ سب سے زیادہ کارگر ہے۔ تقلید میں کوئی عار نہیں۔ تقلید فرسودگی نہیں۔ یہ قوم کی جمعیت کو قائم رکھنے کا ایک قابل اعتماد ذریعہ ہے۔ نظام ملت کی گرتی ہوئی دیوار تقلید کی بدولت سنبھل سکتی ہے۔

مضحل گرد و چو تقویم حیات ملت از تقلید می گرد و شبات
راہ آ بارو کہ این جمعیت است معنی تقلید ضبط ملت است

زوال کے وقت تقلید اس لئے ضروری ہے کہ ایسے نازک وقت میں اجتہاد و قوم کی صفوں میں انتشار پیدا کرے گا اور اس کی قوت مدافعت کمزور ہو جائے گی۔ ایسے کڑے وقت میں جب بڑے بڑوں کی عقل کا توازن قائم نہیں رہتا اپنے لئے نئے راستے تراشنا اور نئی قدموں کو اپنانا بڑی خطرناک روش ہے۔ تقلید میں ایک حد تک جمود کی کیفیت بے شک

لے اجتہاد اور زمان الخطا قوم را بر ہم ہی پید بساط
زا اجتہاد عالسان کم نظر اقتدا بر دستگال محفوظ تر

پائی جاتی ہے مگر یہ مجبوراً ہی سے بدرجہا بہتر ہے۔ تقلید آگے بڑھنے کی بجائے ایک مہزوز
ہی لیکن یہ ٹھہراؤ قوم کو فنا ہونے سے بچا لیتا ہے۔

یہاں اقبال نے مسلمانوں کے سامنے قوم اسرائیل کی مثال پیش کی ہے۔ کہتے ہیں اگر
تم میں کچھ بصیرت ہے تو نبی اسرائیل کے احوال سے عبرت حاصل کرو۔ دیکھو! اس قوم کی جان
ناواں پر کیسے کیسے ظلم توڑے گئے۔ اسے کن کن آزمائشوں میں ڈالا گیا۔ اسے خون کی ندیوں
میں سے ہو کر گزرنا پڑا۔ اس نے ملک ملک کی خاک چھانی اور گھاٹ گھاٹ پر بسیرا کیا۔
آسمان کے ہاتھوں نے اسے انگوڑی کی طرح نچوڑا مگر اس کے دل سے موسیٰ و ہارون کی یاد نہ
گئی۔ اس نے اپنی روایات اور اپنے تہذیبی سرمائے کو سینے سے لگا رکھا یہ اس نچتے
خیالی کا نتیجہ ہے کہ ہزاروں سال کے جوہر و ستم کے باوجود یہ قوم زندہ ہے اور اپنی انفرادیت کو
قائم رکھے ہوئے ہے (اقبال نے یہود کی نچتے خیالی کا ذکر اپنی بعض دوسری تحریروں میں بھی
کیا ہے اور اس نچتے خیالی کی بدولت ۱۹۴۷ء میں یہود اپنی ایک خود مختار ریاست اسرائیل
حاصل کرنے میں کامیاب ہو گئے!)

مسلمان پر بھی زوال اور مصیبت کا وقت ہے۔ اگر اس نے نچتے خیالی اور نفسین محکم سے
کام نہ لیا تو اس کا شیرازہ بکھر جائے گا۔ تباہی سے بچنے کی ایک ہی صورت ہے۔ اس کے پاس
زندگی کی جو ٹھوس بنیادیں پہلے سے موجود ہیں وہ ان پر قائم رہے۔

(۲) اجتماعی کردار کی سختگی

افراد کا کردار کس طرح مضبوط اور محکم بنتا ہے، اس سوال پر اقبال "اسرار" میں غامی
بحث کر چکے تھے۔ اب ان کے سامنے یہ سوال تھا کہ قومی کردار میں سختگی اور محکمگی کا ذریعہ
کیا ہے۔ بنیادی طور پر یہ دونوں سوال دراصل ایک ہی سوال ہے۔ جب افراد کی سیرت محکم

ہو جانے گی۔ تو ان کا مجموعی اور اجتماعی کردار خود بخود محکم ثابت ہوگا۔ اس کے باوجود علی لحاظ سے ہر دو موضوع پر انگ گفتگو ممکن ہے۔ اقبال نے رموز کے مترجموں باب میں اس مسئلے کو موضوع قرار دیا ہے اور اس کے تحت ایک اہم اور قیمتی نکتہ کی بڑی عمدگی سے وضاحت کی ہے۔

زوال امت کا ایک بڑا سبب یہ ہے کہ اسلام جو ایک سیدھا سادہ اور عملی مذہب تھا عباسیوں کے عہد سے اس میں قدیم ایرانی اور یونانی تصورات کی آمیزش شروع ہوئی اور بعض لوگوں نے دستہ یا نادانستہ اپنی نازک خیالیوں اور فلسفیانہ روش گانیوں کی بدولت شریعت اسلامیہ کو ایک ایسا رنگ دے دیا جس کا قرآن کی تعلیمات اور دور صحابہ کی زندگی سے کچھ تعلق نہ تھا۔ (ایک طرف حکماء کا فلسفیانہ ذوق خواص کو اسلام سے دور لے گیا۔ دوسری طرف بعض صوفیوں نے شریعت کے جو معنی اور مفہوم عوام میں رائج کئے وہ امت کے حق میں انتہا درجہ خطرناک ثابت ہوئے۔ انہوں نے یہ خیال پیش کیا تھا کہ جس طرح ہر چیز کا ایک ظاہر ہوتا ہے اور ایک باطن، ایک مغز ہوتا ہے اور ایک پوست۔ اس طرح مذہب اسلام کا بھی ایک ظاہر ہے اور ایک باطن۔ قرآن و حدیث کا ہر حکم ایک ظاہری معنی رکھتا ہے جو الفاظ پر غور کرنے سے سمجھ میں آتے ہیں مگر ایک اس کا باطنی مفہوم ہے جسے فقط اللہ کے خاص بندے اور ارباب نظر ہی جان سکتے ہیں لہذا اسلام ایک نہیں بلکہ دو طریق زندگی کا نام ہے۔ ایک شریعت جو عوام کے لئے ہے اور جس میں دینی احکام کے ظاہری معنوں سے سابقہ پڑتا ہے اور دوسرا طریقت جس میں ظاہری معنوں کی پابندی لازمی نہیں۔ یہ خیال جوں جوں پھیلتا گیا۔ عوام کے دلوں سے شریعت کی محبت اور اس پر عمل پیرا ہونے کا جذبہ کمزور ہوتا گیا۔ اور ان میں تن آسانی سہل انگاری اور احکام کی تعمیل سے بچنے کا رجحان بڑھنے لگا۔ یہاں تک کہ ان کے کردار

میں حد درجہ کا ضعف پیدا ہو گیا اور احکام شریعت کی پابندی کی بدولت ان کی سیرت میں جو ٹھکی اور سختی تھی وہ نرمی اور ناتوانی میں بدل گئی۔

دلوں سے احکام شریعت کی محبت اور گرفت کم ہونے اور ضعف کر دار پیدا ہونے کے اسباب کی اس عجزہ نشاندہی کے بعد اقبال نے نہایت زور کے ساتھ یہ حقیقت بیان کی ہے کہ مذہب اسلام کوئی تہ دار شے نہیں کہ عوام کے لئے اس کی ایک صورت ہو اور خواص کے لئے کوئی دوسری۔ اسلام سب کے لئے عقیدہ و عمل کا یکساں مسلک جس کا ظاہر اور باطن ایک ہے۔ مذہب میں باطنی مفہوم کو ڈھونڈنا اور مختلف المانوں کے لئے اس کی مختلف صورتوں کو رو رکھنا دراصل مذہب کی جڑ کاٹنا ہے۔ اسلام اس قسم کی تفریق اور امتیاز کا ہرگز متحمل نہیں ہو سکتا سچے دین کی مثال ایک گوہر کی مثال ہے جس کا ظاہر بھی چمک ہے اور باطن بھی چمک۔ وہ سراپا روشنی، سراپا نور ہے۔ پس شریعت کے اندر دوسرے معنی تلاش کرنا ایسا ہی ہے جیسے موتی سے چمک کے علاوہ کسی اور چیز کی توقع رکھنا۔

در شریعت معنی دیگر مجو غیر ضو در باطن گوہر مجو

لہذا مسلمانی کا تقاضا یہ ہے کہ ہم شریعت پر جو اسلام کا دوسرا نام ہے سختی سے عمل پیرا ہوں اور اس کے احکام کی بجا آوری میں کسی قسم کی کمی یا کوتاہی نہ کریں۔ مسلمانوں کے لئے اجتماعی سیرت کو مضبوط بنانے اور موجودہ ضعف کر دار کو دور کرنے کا یہی ایک ذریعہ ہے۔

یہاں اقبال نے ایک فقہی اصول بیان کیا ہے۔ شرع کی اصطلاح میں مستحبت اس پسندیدہ عمل کو کہتے ہیں جس کا کرنا فرض کی طرح لازمی اور اٹل نہ ہو بلکہ اس کے کرنے نہ کرنے

کا اختیار انفرادی مذاق اور میلان پر چھوڑ دیا گیا ہو۔ جن علمائے سلف کو انسانی نفسیات اور اصول تمدن میں گہری نظر حاصل تھی۔ انہوں نے تمدن اسلامی کے استحکام کے لئے یہ اصول وضع کیا تھا کہ عام حالات میں جب کوئی امر مانع نہ ہو تو اس بات میں کچھ مضائقہ نہیں کہ ایک مسلمان متحجب کو اختیار کرنا ہے یا ترک لیکن اگر کوئی قوت، کوئی معاشرتی یا سیاسی عنصر راستے میں رکاوٹ بن جائے تو مستحجب فرض کی حیثیت اختیار کر لیتا ہے اور مسلمانوں کی اجتماعی غیرت کو برقرار رکھنے کے لئے ضروری ہے کہ اس خاص مستحجب کو اس طرح انجام دیا جائے گویا وہ ان پر از روئے شریعت فرض ہے۔ جماعت کی بقا اور اجتماعی کردار کی استواری کے نقطہ نظر سے دیکھا جائے تو اس اصول کی حکمت و صحت سے کسی شخص کو انکار نہیں ہو سکتا۔ شریعت کو عین اسلام ثابت کرنے کے بعد اقبال نے اس اصول کی طرف ہماری توجہ مبذول کی ہے اور اس بات پر زور دیا ہے کہ ہم شریعت کی پابندی میں اپنے آپ کو اس قدر مستعد کر لیں کہ فرض تو فرض مستحجب بھی ہمارے دائرہ عمل سے باہر نہ رہے۔ ایسے ہی پر شوق طرز زندگی سے ہم ان کوتاہیوں کی تلافی کر سکتے ہیں جو خیالاتِ عجم کے زیر اثر ہماری زندگی میں در آئی ہیں۔

(۳) اجتماعی کردار کا حسن

یہ تو اجتماعی کردار کی پختگی اور محکمگی کا بیان تھا لیکن صفتِ پختگی اور محکمگی ایک مسئلے اور فیضِ بخش زندگی بسر کرنے کے لئے کافی نہیں۔ اس کے لئے دلکشی اور دلنوازی کی بوجہ ضرورت ہے۔ محکم کردار کا انسان ہر مشکل پر قابو پالے گا اور ہر مہم سر کرے گا لیکن زندگی محض ہموں کو بسر کرنے اور مشکلات پر قابو پانے کا نام نہیں۔ اس میں نازک جذبات اور لطیف احساسات بھی ایک مقام رکھتے ہیں۔ یہاں خارجی ہموں کے ساتھ داخلی ہمیں بھی ہیں۔ اگر تاریخ عالم

کا بغور مطالعہ کیا جائے تو معلوم ہو گا کہ ایسے لوگوں کے مقابلہ میں جنہوں نے اپنے زور و قوت سے آبادیاں فتح کیں اور زور و جواہر میں بنا ج وصول کئے، ان لوگوں کی قدر و منزلت کہیں زیادہ بے جنہوں نے اپنے حسن اخلاق سے دلوں کو مستحضر کیا اور خاص و عام کی محبت و عقیدت کے حقدار ٹھہرے۔ اقبال ہزار قوت و محکم کے قائل تھے مگر انہوں نے اس بات کو کسی مقام اور کسی مرحلے پر بھی نظر انداز نہیں کیا کہ ان کی مطلوبہ قوت حسن اخلاق اور تعمیری اقدار حیات کے تابع ہو یہی وجہ ہے کہ اگر زور و جواہر کے مترجموں باب میں انہوں نے اجتماعی کردار کی استواری پر گفتگو کی ہے تو اٹھا رہیں باب میں سیرت کی دلکشی اور لطافت پر زور دیا ہے شریعت کے ایک ایک حکم پر سختی سے عمل پیرا ہونے کی بدولت سختی اور قوت مقاربت پیدا ہو گی لیکن سروری نہیں کہ اس سے ہمارا قومی کردار دوسری قوموں کی نظر میں مستحرم اور واجب العزت بھی ٹھہرے اور اگر ہماری سیرت واجب الاحترام نہیں ہو گی تو جن مقاصد کی تبلیغ کو ہم اپنے نصب العین قرار دیئے ہوئے ہیں اور جن اصولوں کی نشر و اشاعت کی خاطر ہم زندہ رہنا چاہتے ہیں۔ ان کے لئے دوسروں کے دل میں کوئی جگہ پیدا نہیں ہو گی۔ ہمارا کردار ہی ہمارے اصولوں کی تبلیغ کا سب سے بڑا ذریعہ ہے لہذا سختی اور محکم کے ساتھ ہم میں دلا دیزی اور دلکشی بے حد ضروری ہے اور اس کے لئے ہمیں دور جاننے کی ضرورت نہیں۔ رسول کریم کا اسوہ حسنہ ہمارے لئے حسن سیرت کا کامل ترین نمونہ ہے۔ آپ کی ذات رحمت و رافت کا پیکر ہے مثل تھی۔ آپ نے صرف دوستوں سے ہی تعلق نہیں برتا، دشمنوں سے بھی مروت اور عفو کا سلوک روا رکھا۔ آپ کی ہمدردی اور دلسوزی غیر محدود اور آپ کا جذبہ خیر و لا تمنا ہی تھا۔

اس باب میں اقبال نے اپنے آغاز جوانی کا ایک واقعہ بھی منظر کشی کیا ہے جس کا

ماحصل یہ ہے کہ نوجوان مسلمانوں کو اپنی زندگی کا نقشہ رسول کریم کے اسوۂ حسنہ کو سامنے رکھ کر تیار کرنا چاہیے۔ کہتے ہیں کہ عنفوانِ شباب کا ذکر ہے ایک روز کسی فقیر نے دروازے پر یوں پیہم صدا لگائی کہ مجھے غصہ آگیا اور میں نے ایک چھتری اس کے ماردی۔ والد بزرگوار کو جب میری اس حرکت کا علم ہوا تو ان کے دل کو بڑا صدمہ پہنچا اور ان کی آنکھوں میں آنسو آگئے اور مجھے پاس بلا کر کہا: قیامت کے دن جب امت کے غازی اور شہیدِ عالم اور زاہد، صوفی اور فقیہ دربارِ نبوی میں جمع ہوں گے اور اس بھری محفل میں اگر یہ مظلوم فقیر ہماری بدسلوکی کی شکایت لے کر پہنچ گیا تو اندازہ کرو میری شرمساری کا کیا عالم ہوگا۔ اور اگر رسول کریم نے فرمایا۔ اللہ تعالیٰ نے ایک نوجوان کی تربیت تیرے سپرد کی تھی۔ تم سے اتنا بھی نہ ہو سکا کہ اسے اخلاقِ حسنہ سے آراستہ کرتے۔ تو خیال کرو مجھ پر کیا گزرے گی۔ پھر فرمایا: اے میرے فرزند! مجھ پر یہ ظلم تو نہ کرو کہ کل مجھے اپنے آقا کے سننے نادم ہونا پڑے۔ تم مسلمان ہو تو خلقِ محمدی کا اتباع کرو مسلمان ہو کر اسوۂ حسنہ کی پیروی سے محروم رہنا زندگی کی سب سے بڑی محرومی ہے اس نصیحت کا اقبال کے دل پر جواثر ہوا ہوگا اس کا اندازہ اس بات سے لگائیے کہ باپ کی یہ کیفیت دیکھ کر وہ کز اٹھے اور احساسِ ندامت نے اس کے حواس کھو دیئے۔

ورتم لزرید حبانِ غافلُم رفت لیلائے شکیب از محلم

باب کے آخر میں اقبال نے اتباعِ اخلاقِ محمدی کے حق میں ایک اور دلیل پیش

کی ہے ہر جاندار شے کا خاصہ ہے کہ وہ سازگار ماحول میں نشوونما پاتی ہے۔ ناسازگار

فضا میں نہ صرف اس کی ترقی رک جاتی ہے بلکہ وہ رو بہ انحطاط ہو جاتی ہے۔ قطرۂ نیل

کو آغوشِ صدف کی بجائے اگر غنچہ کا دامن نصیب ہو تو اس کا گوہر بننا معلوم! مسلمان کی
نظرت کا گوہر اخلاقِ محمدی کے صدف ہی سے آب و تاب حاصل کر سکتا ہے۔

طینتِ پاکِ مسلمان گوہرِ است آب و تابشِ ازیمِ پیغمبرِ است
آبِ نیسانی در آغوشش در آ دزمیلانِ قلزمش گوہرِ بر آ
تقلید و تجدید میں توازن اور اجتماعی کردار میں پختگی اور دنوازی کے علاوہ اقبال نے
تین اور باتوں پر زور دیا ہے۔ ان میں سے ایک کا تعلق قومی اتحاد و یک جہتی سے،
دوسری کا تاریخ شناسی سے اور تیسری کا تعلق سائنسی علوم میں ترقی کرنے سے ہے۔
۴) سائنسی علوم

سب سے پہلے سائنسی علوم کو لیجئے۔ مسلمان قوم چھٹی صدی عیسوی سے سولہویں صدی
عیسوی تک بلاشبہ دنیا کی سب سے ترقی یافتہ، سب سے زیادہ طاقت ور اور سب سے زیادہ
تمدن قوم تھی۔ پھر کیا وجہ ہے کہ سترھویں صدی سے اس پر ایسا زوال آنا شروع ہوا کہ
اٹھارھویں انیسویں صدی میں بیشتر اسلامی ممالک یورپی اقوام کے محکوم ہو چکے تھے؛ زوال
امت کے جہاں باب بھی گنوائے جائیں ان میں ایک اہم اور بنیادی سبب یہ ہے کہ مسلمانوں
نے اپنے ابتدائی دور میں جس قدر طبعی علوم کی طرف توجہ دی بعد میں وہ ان کی طرف سے
اتنے ہی غافل اور بے گمان ہو گئے! سائنسی علوم کی ترقی و ترویج میں مسلمانوں کا بڑا ہاتھ
ہے۔ یورپ جب بے علمی اور اداہام پرستی کی تاریکیوں میں گھرا ہوا تھا اور یونان کے نظری
علوم بھی ذہنوں سے محو ہو رہے تھے اس زمانے میں پہلے بغداد اور پھر اسپین کی یونیورسٹیوں
میں مسلمان محققین اور علمائے نے طب، ریاضی، فلکیات، کیمیا اور طبیعیات کو بڑی ترقی
دی۔ آج علم و تحقیق کے جس طریقے کو تجربی اور سائنسی طریقہ کہتے ہیں اس کی اختراع و دریافت

کا سہرا بھی مسلمان سائنسدانوں کے سر ہے۔

مسلمانوں نے نہ صرف یونان کے علم و حکمت کو عربی میں منتقل کر کے اور اس پر شرح و تنقید کا بے نظیر کارنامہ انجام دے کر یونان کے علمی سرمایہ کو آئندہ نسلوں کے لئے محفوظ کیا بلکہ عربی زبان کے ذریعے سائنسی علوم کی تعلیم کا باقاعدہ انتظام کر کے اور راجر سبکین جیسے ہزاروں پوری اور عیسائی طلبہ کو اپنی یونیورسٹیوں میں تعلیم دے کر گویا جدید یورپ کی داغ بیل رکھی۔ اس امر کو ایک نہیں بیسیوں مغربی مفکر اور محقق تسلیم کرتے ہیں کہ اگر سو پہویں صدی میں یورپ عربی زبان سیکھ کر عربوں کے سائنسی علم سے حصہ وافر حاصل نہ کرتا تو جن تاریکیوں میں وہ گھرا ہوا تھا ان سے شاید آج تک نہ نکلا ہوتا۔ بری فولٹ (BRIEFAULT) اپنی مشہور کتاب تشکیل انسانیت (MAKING OF HUMANITY) میں عربوں کی سائنس دانہ اور یورپ پر اس کے فیصلہ کن اثرات کا ذکر کرتے ہوئے لکھتا ہے۔

• سب سے بڑی خدمت جو عربی تہذیب و ثقافت نے جدید دنیا کی انجام دی ہے وہ سائنس ہے۔ اگرچہ مغربی تہذیب کا کوئی پہلو ایسا نہیں جس سے اسلامی ثقافت کے گہرے اثرات کا پتہ نہ چلے لیکن اس کا سب سے روشن ثبوت اس واقعہ سے ملتا ہے کہ سائنس اور سائنسی طریقہ تحقیق جو آج مغرب کی طاقت اور اقتدار کا سب سے بڑا سرچشمہ ہے وہ عربوں ہی کی بدولت ہی حاصل ہوا ہے۔

لیکن جیسا کہ ہم نے اوپر کہا ہے، سات آٹھ صدیوں تک سائنس اور علم و حکمت کے میدان
 میں اقوامِ عالم کی قیادت کرنے کے بعد مسلمانوں کے ذہن پر ایسی کھر چھائی کہ انہوں نے طبعی
 علوم سے منہ موڑ لیا۔ اور تحقیق و تدقیق کی بجائے تقلید و جمود کو اپنا شعار ٹھہرایا۔ برعظیم پاک
 ہند کی تاریخ میں سرسید احمد خاں پہلے مصلح تھے جنہوں نے جدید علوم اور سائنس کی اہمیت
 کو سمجھا اور مسلمانوں میں ان کی تعلیم و ترویج کا بیڑا اٹھایا۔ لیکن وسائل کی کمی کے باعث اور
 زیادہ تر محکوم زندگی کی مجبوریوں کے سبب ہم مسلمان سائنس اور صنعت کے میدان میں آگے
 نہ بڑھ سکے۔ ہم نے نئے علوم سیکھے بھی تو معاشرتی قسم کے مثلاً انگریزی زبان و ادب، فلسفہ
 تاریخ، نفسیات اور علم المعیشت وغیرہ۔ خالص سائنس میں ہم بدستور پس ماندہ رہے۔ ہماری
 تاریخ میں سرسید کے بعد اقبال دوسرے مفکر ہیں جنہوں نے سائنسی علوم سیکھنے کو نہ صرف
 مادی ضرورت قرار دیا بلکہ یہ کہا کہ سائنس میں ترقی کر کے فطرت کی قوتوں کو مسخر کرنا اور انہیں
 انسانیت کی خاطر کام میں لانا از روئے قرآن ہمارا حق ہے اور نہایت مقدس فریضہ بھی،
 قرآن حکیم نے فطرت کے مختلف مظاہر کو قدرتِ خداوندی کی نشانیاں بتایا ہے اور ان پر
 غور و فکر کرنے کی ہمیں بار بار دعوت دی ہے یہی نہیں بلکہ اس نے نہایت واضح و آشکارا لفظوں
 میں کہا ہے کہ یہ چاند اور سورج اور ستارے اور جو کچھ زمین و آسمان میں تمہیں دکھائی دیتا ہے،
 یہ سب کچھ ہم نے تمہارے لئے مسخر کر رکھا ہے۔ دوسرے لفظوں میں ان کے اندر مسخر ہونے
 اور ہمارے اندر تسخیر کرنے کی جلی صلاحیت موجود ہے۔ اب یہ ہمارا کام ہے کہ ہم آگے
 بڑھیں اور علم کی قوت سے کام لے کر ان پر چھا جائیں اور ان کو اپنا مطیع و فرمانبردار بنالیں۔
 مغرب والوں نے یہی کچھ کیا ہے۔ اقبال نے جگہ جگہ مغربی تہذیب پر تنقید کی ہے لیکن
 اہل مغرب نے علم و سائنس میں جس انہماک اور قابلیت کا ثبوت دیا ہے اقبال نے ہر موقع پر

اس کی داد دی ہے۔ ان کے تجزیہ کے مطابق فرنگی کی قوت اس کے لباس یا مذہب سے
 میزاجی عیش پسندی یا ساق سیمیں کی نائش کے باعث نہیں، علم و فن میں ان کے اہماک
 اور ترقی کی بدولت ہے۔ جاوید نامہ میں ایک مقام پر انہوں نے اس خیال کو بڑی خوبصورتی
 کے ساتھ پیش کیا ہے۔

قوت مغرب نہ از چنگ و رباب	نے زر قص دختران بے حجاب
نے ز بحر ساحران لالہ دوست	نے ز عریاں ساق منے از قطع دوست
عکمی اورا نہ از لادینی است	نے فروغش از خط لاطینی است
قوت افرنک از علم و فن است	از ہمیں آتش چو اغش روشن است
حکمت از قطع و برید جامہ نیست	انح علم و ہنر عماسا مہ نیست
علم و فن را سے بوزان شونخ و سنگ	نغمزی باید نہ بلبوکس فرنگ
اندریں رہ جز نگہ مطلوب نیست	ایں کلمہ یا آں کلمہ مطلوب نیست

نکر چالا کے اگر داری بس است

طبع درنا کے اگر داری بس است

اقبال کہتے ہیں علم و فن کا سچا ذوق ہمارا گمشدہ مال ہے اور مشورہ دیتے ہیں کہ مسلمانوں
 کی نئی نسل سائنسی علوم میں آگے بڑھے اور تسخیر حیات کا جو فرض ہم کئی صدیوں سے بھول
 چکے ہیں اسے پھر سے ہاتھ میں لے۔ ملوی دنیا اس لئے نہیں کہ ہم اسے خیالی اور غیر حقیقی
 سمجھ کر اس سے بے تعلق رہیں بلکہ اس لئے ہے کہ اسے تسخیر کریں اور صاحب اختیار بنیں۔

ماسوا از بہر تسخیر است و بس	سینہ او عرفہ تیر است و بس
جتجورا محکم از تدبیر کن	انفس و آفاق را تسخیر کن

وہ مسلمانوں کی نئی نسل کو اس کے مقام و منصب کی یاد و احساس دلاتے ہیں۔ عالم
اسباب کے کنارہ کشی خود کشی کے برابر ہے۔ وہ توہم ہی اس لئے کہ مردِ مسلمان اس کی بدولت
اپنی ذات کو دست دے اور اپنے حلقہ اختیار کو بڑھائے۔ ہماری بے بضاعتی اور تنگ دہنی
کا علاج اس میں پوشیدہ ہے کہ ہم علم و فن کے ذریعے عالمِ محسوس کو اپنے قابو میں لائیں۔

خیز و داکن دیدہ مخمور را دوں مخواں ایں عالمِ مجبور را
غایتش تو وسیع ذاتِ مسلم است امتحانِ کمالاتِ مسلم است
غنچہ؟ از خود چمن تعبیر کن شبنمی؛ خورشید را تسخیر کن

اور امر واقعہ یہ ہے کہ ملتِ اسلامیہ کی موجودہ پستی اور پسماندگی کا علاج اس وقت
تک ممکن نہیں جب تک ہم غلط خیالات کی دنیا سے نکل کر حقائق کی روشنی میں نہ آئیں اور
سائنسی علوم کو اسی قابلیت اور عرق ریزی سے حاصل نہ کریں جس محنت و کاوش سے اہل مغرب
نے ان میں دستگاہ بہم پہنچائی ہے۔ ہم سائنس اور صنعت کے میدان میں مغرب کے دوش
بدوش چلنے کی کوشش کریں۔ ہمیں ہر دم یہ بات پیش نظر رکھنی چاہیے کہ اس دنیا کی زندگی
عالمِ ارواح کی زندگی نہیں۔ یہ عالمِ اسباب اور عالمِ محسوس ہے جس کی ترکیب میں روح اور
مادہ دونوں کا ہاتھ ہے لہذا اس میں کامیابی اور سر بلندی کے لئے صرف روحانی طاقت
ہی نہیں مادی قوت کی بھی ویسی ہی ضرورت ہے اور مادہ کی تسخیر علم و فن کے بغیر ممکن
نہیں۔ قرونِ لمحوئی کے مسلمان اس نکتہ سے بخوبی واقف تھے لہذا روحانی پاکیزگی کے ساتھ
انہوں نے مادی وسائل اور علم و حکمت کی ثروت کو بھی جمع کیا اور اتوارمِ عالم کے سردار اور
رہنما بنے۔ دوبارہ ترقی کرنے اور طاقتور اتوارم کی صف میں شامل ہونے کے لئے یہ ضروری ہے
کہ ہم علم و فن سے اپنا رشتہ محکم دوبارہ قائم کریں۔

اپنے ترقیاتی منصوبے میں اقبال نے پانچویں جگہ تاریخ سے آشنائی کو دی ہے۔ تاریخ کے مطالعہ کی عام اہمیت سے ہر بڑھا لکھا شخص واقف ہے۔ تاریخ علم و دانش کا بہت بڑا ذریعہ ہے۔ یہ بصیرت کا سرچشمہ اور روشنی طبع کا منبع ہے۔ خود قرآن نے اس پر خاصا زور دیا ہے اور بار بار ہمیں دعوت دی ہے کہ ہم اپنے سے پہلی قوموں کے حالات اور ان سے مزاج و اسباب پر غور کریں اور ان سے سبق اور عبرت حاصل کریں۔ لیکن رموزِ بخود میں اقبال نے قومی زندگی کے لئے تاریخ کی اہمیت پر ایک اور زاویے سے روشنی ڈالی ہے مستقبل کی صحت مند تعمیر اس وقت تک ممکن نہیں جب تک تعمیر کرنے والے اپنی تاریخ اپنے ماضی سے پوری طرح باخبر نہ ہوں اور اس کی صحت مند روایات کو تعمیر نو کے ڈھانچے میں اچھی طرح محفوظ نہ کر لیں۔ انفرادی نقطہ نظر سے تاریخ کی اہمیت زیادہ تر علمی اور نظری ہے لیکن قومی نقطہ نظر سے تاریخ بقا کی ضامن اور استحکام و تسلسل کا بہت بڑا ذریعہ ہے۔ اقبال کہتے ہیں قومی زندگی میں تاریخ کو وہی مقام حاصل ہے جو فرد کی زندگی میں اس کے حافظہ کا ہے۔ اگر حافظہ میں خلل واقع ہو جائے، وہ اپنا توازن کھو بیٹھے تو فرد اپنا دماغی توازن قائم نہیں رکھ سکتا وہ بگلا اور دیوانہ کہلاتا ہے۔ اس طرح جو قوم اپنی تاریخ سے نا آشنا ہوئی جس نے ماضی سے اپنا رشتہ توڑ لیا جو اپنی روایات سے بیگانہ ہو گئی وہ بہ حیثیت قوم کبھی ترقی نہیں کر سکتی اسے عظمت اور سر بلندی حاصل نہیں ہو سکتی۔ تاریخ سے محکم رشتہ، اپنی ماضی سے گہرا ربط تعمیر نو اور ترقی کے لئے بے حد ضروری ہے لہذا اقبال مشورہ دیتے ہیں کہ مسلمانوں کی نئی نسل اسلامی تاریخ سے پوری طرح آگاہ ہو اور اس کے نیک و بد سے واقف ہو کر اس کی بہترین روایات کو قائم رکھے اور ان لغزشوں سے باز رہے جن کے

باعث قوم انحطاط پذیر اور بے وقعت ہوئی۔ اقبال کے نزدیک تاریخ قصے کہانیوں کا مجموعہ نہیں، تاریخ وہ آئینہ ہے جس میں دیکھنے سے فرود اپنے آپ کو جانتا پہچانتا ہے اور اس کے ربط سے اعلیٰ مقاصد اور نصب العین حاصل کرتا ہے۔

پسیت تاریخ اے زخود بیگانہ داستانے قصہ افانہ؟
 ایں ترا از خوشی تن آگہ کند آشنائی کار و مرد و رکن
 روح را سر مایہ تاب است این جسم ملت را چو اعصاب است این
 تاریخ سے تعلق نزد کو دوام اور قوم کو استحکام بخشتا ہے۔

ضبط کن تاریخ را پائندہ شو از نفس ہائے رمیدہ زندہ شو
 قوم روشن از سواد سرگذشت خود شناس آمد زیاد سرگذشت

(۶) کعبہ ہرگز محسوس

اس ترقیاتی منصوبے میں چھٹی چیز خانہ کعبہ سے وابستگی اور تعلق خاطر ہے۔ قومی اتحاد اور یک جہتی کے لئے وحدتِ فکر و عمل کے علاوہ ہر قوم کے لئے ضروری ہے کہ وہ مادی رنگ میں بھی کسی ایک مقام سے وابستہ ہو تاکہ اس کی جمعیت قائم رہے اور اس کا شیرازہ بکھرنے نہ پائے۔ روحانی طور پر ملتِ اسلامیہ کا اتحاد تو چند رسالت اور قرآنِ حکیم سے وابستہ ہے مادی صورت میں کعبہ ملت کا مرکز محسوس ہے۔

اقبال ملتِ اسلامیہ کے اتحاد و یک جہتی کے بہت بڑے علمبردار تھے۔ ان کے نزدیک یہ اتحاد و وجہ سے ضروری تھا۔ پہلی وجہ تو یہ تھی کہ اتحاد و یکدلی کے بغیر اسلامی نواک مغربی سامراج سے چھٹکارا حاصل نہیں کر سکتے تھے۔ اقبال خوب جانتے تھے کہ سامراجی قوتوں کا اصول لٹاؤ اور حکومت کرو ہے لہذا اس کا جواب اسی صورت میں دیا جاسکتا

کہ عالمِ اسلامی میں اتحاد کی بنیادیں مضبوط کی جائیں اور بڑے بڑے قومی مشکلوں اور منصوبوں میں ہر شخص ملت کا ساتھ دے اور اختلاف کی آواز کہیں سے بلند نہ ہو کیونکہ کمزور اور محکوم قوموں کے درمیان اختلاف ان کے لئے نہایت تباہ کن ثابت ہوتا ہے۔

لیکن اقبال کی نگاہ محض قومی اور ملی مصلحتوں پر ہی نہ تھی۔ یہ ملتِ اسلامیہ کا اتحاد انسانی نقطہ نظر سے بھی ضروری خیال کرتے تھے۔ وہ دیکھتے تھے کہ مغرب میں اتحاد و وطنیت اور قومیت کے نہایت محدود اصول پر قائم ہے جس کے باعث انسانی اور بین الاقوامی اتحاد کا راستہ مسدود ہو رہا ہے۔ ملتِ اسلامیہ کے اتحاد میں انہیں بین الممالک اور بین الاقوامی اتحاد کی ایک نہایت موثر صورت نظر آتی تھی جو جغرافیائی قومیتوں کے شعور کو کم کرتا اور انسانی وحدت کے شعور کو تقویت بخشتا ہے یہی وجہ ہے کہ اقبال نے ملتِ اسلامیہ کو مشورہ دیا ہے کہ وہ کعبہ کی مرکزی حیثیت کو قائم رکھیں اور ہر حال اور ہر مانے میں اپنے آپ کو اس کے ساتھ وابستہ رکھیں۔ اپنی اسلامی شاعری کے ابتدائی دور میں اقبال نے جب ترانہ ملی لکھا تو کعبہ اور سرزمینِ کعبہ کے متعلق انہوں نے کہا تھا۔

دنیا کے بنگدوں میں پہلا وہ گھر خدا کا
ہم اس کے پاساں میں وہ پاساں ہمارا
اے ارضِ پاک! تیری حرمت پر کٹ کر ہم
ہے خوں تری رگوں میں اتنک روں ہمارا

اس کے بعد اقبال نے ہر دور میں کعبہ کی مرکزی حیثیت پر زور دیا ہے۔ رموز میں

انہوں نے بڑے زوردار اشعار میں بتایا ہے کہ قوم کا نظام مرکز چاہتا ہے اور ہماری قوم کے لئے کعبہ مرکز ہے اس کے گرد طواف کرنے کی بدولت ہم میں یک دلی اور ہم نفسی کی روح قائم ہے۔ حرمِ پاک ہمارے اتحاد اور جمعیت کا ضامن اور اس کی علامت ہے جب تک ملتِ اسلامیہ حرم سے وابستہ ہے و زندہ و پابندہ ہے۔

قوم را ربط و نظام از مرکزے روزگارش را دوام از مرکزے
 رازدار و راز با بیت الحسم سوز ما ہم ساز با بیت الحسم
 ملت بیضا ز طونش ہم نفس ہچو صبح آفتاب اندر نفس
 تو ز پیوند حریے زندہ! تا طوائف او کنی پائندہ!

آج ایک طرف پاکستان و افغانستان، دوسری طرف مصر و عراق اور اردن اور تیسری طرف ایران و عراق کے جو حالات ہیں ان کے پیش نظر بے حد ضروری ہے کہ ہم کعبہ کی مرکزی حیثیت کو زندہ رکھیں اور اس سے وابستہ رہیں۔ اگر یہ نکتہ جس پر اقبال نے عمر بھر زور دیا ہے ہم بھول گئے تو اندیشہ ہے کہ اسلامی ممالک کا آپس میں وہی حال نہ ہو جو انگلستان، فرانس اور جرمنی کا حال انیسویں صدی کے نصف آخر اور بیسویں صدی کے نصف اول میں رہا ہے۔ ہمسایہ اور ہم مذہب ہونے کے باوجود ان ملکوں کی باہمی رقابت نے دوبار ساری دنیا کو جنگ کے بھڑکتے شعلوں میں دھکیل دیا اور یہ آگ آج بھی، تھوڑا سا رنگ بدل کر، دلوں میں خونناک طریق سے سلگ رہی ہے۔ مشرق وسطیٰ میں امن قائم رکھنے اور عالم اسلامی میں اتحاد کی روح پھونکنے کے لئے ضروری ہے کہ اسلامی ممالک کعبہ کو نہ صرف روحانی بلکہ سیاسی و معاشی مسائل حل کرنے کا بھی ایک موثر اور فعال مرکز بنائیں۔ مصر کے صدر ناصر نے چند سال پہلے اس کام کا بیڑا اٹھایا تھا اور عالم اسلام کے اتحاد و مفاہمت کے لئے ایک مرکزی مجلس حج کے موقع پر ترتیب دی تھی۔ مگر افسوس کہ بعد میں حالات نے کچھ ایسا پلٹا کھایا کہ وہ منصوبہ وہیں کا وہیں رہ گیا۔ آج وقت کا ایک نہایت اہم تقاضا ہے کہ کعبہ کو مرکز قرار دے کر عالم اسلامی کے اتحاد کے لئے ایک زبردست تحریک جاری کی جائے۔ اگر ایسا نہ ہوا تو اسلامی ممالک ماسکو اور واشنگٹن کے درمیان بٹ کر اپنی رہی سہی حیثیت بھی کھو

بٹھیں گے اور جمال الدین افغانی اور اقبال جیسے مفکرین اسلام کا خواب کبھی شرمندہ تعبیر نہ ہو سکے گا۔ اقبال نے ایک خواب پاکستان کا دیکھا تھا جو ۱۹۴۷ء میں ایک حقیقت بن گیا۔ اس کے ساتھ اقبال ایک اور خواب بھی دیکھا کرتے تھے۔ اس کا تعلق عالمِ اسلامی کے اتحاد اور اغیار کے مقابلے میں ان کی جمعیت کا تھا۔ پاکستان کو اپنا قائد اعظم مل گیا۔ اسلام کی روح اب تک اپنے قائد کی راہ دیکھ رہی ہے جو شخص اس خواب کو سچا کر دکھائے گا، وہ عہدِ حاضر کی اسلامی تاریخ کا سب سے بڑا انسان مانا جائے گا۔

کچھ عجب نہیں جس سرزمین نے اقبال اور قائد اعظم جیسے درد مندانِ اسلام پیدا کئے عالمِ اسلام کا یہ نیا قائد بھی اسی سرزمین سے پیدا ہو۔ خود نظریہ پاکستان کا منطقی تقاضا بھی یہی ہے۔

باب ۱۵

مسلمان عورت

کوئی معاشرتی نظام اس وقت تک مکمل نہیں ہو سکتا جب تک اس میں عورت کی حیثیت معین نہ کی جائے۔ عورت کے حقوق کیا ہیں؟ اس کا فرائض کا دائرہ کہاں تک وسیع یا محدود ہے، وہ سوسائٹی میں کس قدر و منزلت کی مستحق ہے؟ اور یہ قدر و منزلت اس کے کن اوصاف کی بدولت اس کو حاصل ہوگی؟ یہ اور اس قسم کے دوسرے سوالات ہر نظام تمدن میں بنیادی اہمیت رکھتے ہیں۔ رموز بخودی میں جہاں اقبال نے اسلامی اجتماعیت کا فلسفہ پیش کیا ہے یا دوسرے نفلوں میں اسلام کے معاشرتی نظام کی توضیح کی ہے۔ وہ عورت کے مسئلے کو کیونکر نظر انداز کر سکتے تھے۔ چنانچہ اس شنوی کے ۲۲ ویں، ۲۴ ویں اور ۲۵ ویں باب میں انہوں نے مسلمان عورت کے بارے میں اپنے خیالات کا اظہار کیا ہے۔

اہمیت

مرد کی طرح عورت کی بھی سوسائٹی میں مختلف حیثیتیں ہیں وہ بیوی ہے، ماں ہے اور بیٹی ہے۔ اس کے علاوہ بھی اس کی کچھ حیثیتیں ممکن ہیں۔ مثلاً وہ مددگار یا ملازمہ بھی ہو سکتی ہے اقبال کی نظر میں عورت کی سب سے اہم اور بنیادی حیثیت ماں کی ہے۔ بہت کم لوگوں کو اس بات کا صحیح احساس ہوگا کہ نسل انسانی کی بقا کا انحصار

سب سے زیادہ مانتا کے جذبے پر ہے۔ ماں کی حیثیت سے عورت جو دکھ اور ذمہ داریاں
 اٹھاتی ہے، زندگی کے ارتقاء کا منصوبہ اسی کے سہارے پروان چڑھ رہا ہے۔ انسانوں
 کی اکثریت ہمیشہ سے کم نظر اور سطح بین رہی ہے۔ انہوں نے عورت کے ظاہری حسن و جمال
 کی ہر دور میں قدر کی ہے لیکن اس کی فطرت کی گہرائیوں میں جو سوز و غم اور عفت و ایشیا
 کے جوہر مخفی ہیں اس کی منزلت نہیں پہچانی۔ اکثر تہذیبوں نے جہاں عورت کے کچھ حقوق
 تسلیم کئے۔ وہاں اس پر مختلف قسم کے ستم بھی روا رکھے۔ قدیم ہندو تہذیب میں عورت
 کو دیوی بھی سمجھا جاتا رہا اور ایک ایسا ناپاک وجود بھی جو گناہ کی طرف زبردست ترغیب
 کا حکم رکھتا ہو۔ مصر و یونان کے دور تہذیب میں اونچے طبقے کی عورتوں کو کچھ آزادیاں بھی
 تھیں مگر قانون اور معاشرت کی نظر میں ان کو ایک فرد کی حیثیت سے کبھی تسلیم نہ کیا گیا۔ ان کو
 ولادت کا شہدار اور عدالت میں شہادت کا اہل نہیں سمجھا جاتا تھا۔ باپ اور خاوند سے الگ
 ان کی انفرادیت کا سوال ہی پیدا نہ ہوتا تھا۔ وہ عورت تھی لیکن مرد کا سایہ۔ اس طرح قبل
 از اسلام عرب کے جاہلانہ تمدن میں محبوبہ کے گیت گائے جاتے تھے مگر عملاً وہ مرد
 کی جائداد تھی یا پھر ایک ایسی ہستی جس کا وجود اس کے باپ کے لئے باعث عار تھا۔
 جدید مغربی تہذیب نے بلاشبہ عورت کے ساتھ حسن سلوک کی نئی وضع اختیار کی، اس کو
 کتنی ہی پابندیوں سے آزاد کیا اور کتنے ہی مظالم سے اس کو نجات دلائی۔ اس کے باوجود
 اس نے عورت کے ساتھ انصاف نہیں کیا۔ عورت پر نئی تہذیب کا ستم ایک انوکھا ستم
 ہے۔ اس نے عورت کو اس کے حقیقی جوہر سے محروم کرنے کی سعی کی ہے۔ مغربی تہذیب کے
 اثر سے عورت کے اندر ماں بننے کی آرزو مٹ رہی ہے۔ اقبال نے فرنگی تہذیب پر جو
 تنقید کی ہے اس میں یہ پہلو بہت نمایاں ہے۔ ضربِ کلیم (۱۹۳۹ء) میں ایک جگہ کہتے ہیں

کوئی پوچھے حکیم یورپ سے
ہندو یونان ہیں جس کے حلقہ گوش
کیا یہی ہے معاشرت کا کمال
مرد بے کار و زن تہی آٹوموش

اس کتاب میں ایک اور جگہ لکھتے ہیں

تہذیب فرنگی ہے اگر مرگِ اہمیت
ہے حضرت انسان کے لئے اس کا ثمر موت
جس علم کی تاثیر سے زن ہوتی ہے نازن
کہتے ہیں اس علم کو اربابِ نظر موت

تہذیب مغرب کے اس عیب کو اب خود مغرب کے مفکرین تسلیم کرتے ہیں چنانچہ امریکہ
کا ایک ممتاز سائنس دان اور حکیم ALEXIS CARREL جسے طب میں نوبل پرائز
بھی مل چکا ہے اپنی مشہور و مقبول کتاب "انسان نامعلوم" میں جدید تہذیب کے اس رجحان
کے خلاف احتجاج کرتے ہوئے لکھتا ہے۔

"جن عورتوں کے بچہ نہیں ہوتا ان کا ذہن حقیقی طور پر متوازن نہیں ہوتا۔ ایسی

عورتیں دوسری عورتوں کی نسبت بہت جلد پریشان اور بدحواس NERVOUS

ہو جاتی ہیں۔ دراصل عورت کی زندگی میں تولیدگی کو جو اہمیت حاصل ہے

اس کو اب تک تسلیم نہیں کیا گیا۔ یہ عمل اس کی شخصیت و کردار کی نشوونما

کے لئے قطعی ناگزیر ہے۔ اس کے بغیر اس کی تکمیل ممکن نہیں۔ لہذا عورتوں

کو اہمیت دیا جانے کے خلاف ترغیب دینا پورے درجہ کی حماقت ہے۔

نوجوان لڑکیوں کو ویسی ہی ذہنی اور جسمانی تربیت اور ویسی ہی آرزوئیں نہیں
 ملنی چاہئیں جیسی کہ لڑکوں کو دی جاتی ہیں۔ تعلیم دینے والوں کا فرض ہے
 کہ مرد اور عورت کے ذہنی اور بدنی کوائف میں جو فرق ہے اس کو ملحوظ رکھیں
 اور اس کے فطری تقاضوں کو سمجھیں۔ دونوں جنسوں کے درمیان کبھی نہ مٹنے
 والے اختلافات ہیں اور یہ نہایت ضروری ہے کہ مہذب دنیا کی تعمیر نو میں
 ان کا پورا پورا خیال رکھا جائے۔
 یہی مصنف اسی کتاب میں ایک اور جگہ لکھتا ہے۔

”نسل کی بقا کے لئے صحت مند تولیدگی از بس ضروری ہے لیکن ہمارے ہاں
 جوں جوں تہذیب بڑھ رہی ہے تولیدگی کا مذاق اور معیار گرتا جا رہا ہے۔
 عورتیں شراب اور تباکو نوشی سے اپنی صحت کو برباد کر رہی ہیں۔ وہ اپنے
 آپ کو دبلا پتلا دکھانے کے شوق میں غذا سے پرہیز کی ایک خطرناک راہ پر
 پڑتی ہیں۔ اس پر طرہ یہ کہ بچہ پیدا کرنے سے انکار کر دیتی ہیں یہ عیب ان میں
 موجودہ تعلیم کی بدولت اور تحریک نسواں کے پھیل جانے اور خود غرضی کا
 رجحان بڑھ جانے سے پیدا ہوا ہے۔ اس کی ذمہ داری معاشی حالات، اعصابی
 عدم توازن، ازدواجی زندگی کے عدم استحکام اور اس اندیشہ پر بھی ہے کہ
 بچے کہیں کمزور یا بدچلن پیدا نہ ہوں۔ قدیم خاندانوں کی عورتیں جن کے بچے
 اچھے ہو سکتے ہیں اور جوان کی عمدہ غور و پرداخت کے اہل ہیں قریب قریب

بانجھ ہو چکی ہیں۔ ان حالات میں حجت تک ہمارے انداز فکر اور طرز معاشرت
میں بنیادی انقلاب رونما نہیں ہوتا اور ہماری نظروں کے سامنے ایک نصیب العین
نہیں آجاتا پیدائش کی شرح بہتر ہونے کی کوئی امید نہیں ہے۔

رموز کا ۲۳ وال باب اسی موضوع سے تعلق رکھتا ہے۔ اس کا عنوان یہ ہے کہ
نوع انسانی کی بقا امومت کی بدولت ہے اور امومت کی حفاظت اور احترام عین اسلام
ہے۔ یہاں ایک طرف تو اقبال نے اس بات پر زور دیا ہے کہ اسلامی نقطہ نظر سے عورت
کی سب سے بڑی فضیلت یہ ہے کہ وہ ایک کامیاب اور اعلیٰ درجہ کی ماں ثابت ہو اور
دوسری طرف یورپی تہذیب کے اس رجحان کی سخت مذمت کی ہے جس کے زیر اثر عورت
نازک اندام، روشن دماغ اور شوخ چشم بننے کو اپنا منہا ہی سمجھتی ہے اور ماں بننے سے
گریزاں ہے۔

قرآن حکیم نے مرد اور عورت کے باہمی ازدواجی تعلقات کی حکمت، گہرائی اور جانت
کو لباس کے بلوغ استعارے میں بیان فرمایا ہے۔ عورتیں مردوں کا لباس ہیں اور مرد عورتوں
کا لباس ہے۔ لباس زینت بھی ہے، عریانی کے لئے پوشش بھی اور موسم کے مضر اثرات کے
خلاف تحفظ بھی۔ اقبال نے اپنی گفتگو اسی آیت کے حوالے سے شروع کی ہے۔ عورت مرد
کی عریانی کا پردہ اور اس کے جذبات عشق کا پیرا من ہے۔ سچائی کی لگن جو انسانی زندگی کا
سرچشمہ ہے مرد کے اندر عورت ہی کی بدولت پیدا ہوتی ہے اور یہ نرم و نازک جذبات

اسی کی آغوش میں پرورش پاتے ہیں۔ اسی طرح رسول کریم کی مشہور حدیث ہے کہ جنت ماں کے قدموں میں ہے۔ ایک اور حدیث میں (جو ہم نے گذشتہ باب میں مطالعہ کی ہے) عورتوں کو اس دنیا کی عین بہترین نعمتوں میں شمار کیا گیا ہے۔

اقبال نے ان احادیث اور مذکورہ بالا آیت قرآنی سے عورت کا شرف و تقدس ثابت کر کے اس کے جذبہ امومت کو دنیا کے لئے باعثِ رحمت قرار دیا ہے۔ اس ضمن میں دو نکتے انہوں نے اور بیان کئے ہیں۔ عربی زبان میں ماں کو اُم کہتے ہیں اور قوم کو اُمّت۔ علم الحیات کی رو سے قومیں (افراد) ماؤں سے پیدا ہوتی ہی ہیں۔ اقبال نے یہ لطیف نکتہ بیان کیا ہے کہ علم انسان کی رو سے بھی امت کا مصدر اُم ہے۔ دوسری بات یہ بیان کی ہے کہ پیغمبر انسانوں کی سیرت اور اخلاق کو بنانے سنوارنے کا کام انجام دیتے ہیں اور ماؤں کا منصب بھی یہی ہے۔ وہ بھی اولاد کی سیرت بناتی اور سنوارتی ہیں لہذا ماؤں کے فریضہ اور پیغمبر کے فریضہ میں ایک قدر مشترک ہے۔ اس بناء پر یہ کہنا غلط نہ ہوگا کہ ماں کی شفقت پیغمبر کی شفقت ہے۔ ان دلائل سے ماؤں کی عظمت و فضیلت کا نقش دلوں پر بٹھانے کے بعد اقبال نے دو نہایت زوردار شعرا اس موضوع پر کہے ہیں۔ زندگی کی یہ گرم رفتاری، یہ رونق، یہ چہل پہل امومت کی بدولت ہے۔ اس کی بدولت فطرت کے حقائق منکشف ہو رہے ہیں۔ انسانوں کی ہر نئی نسل پہلی نسل کے مقابلے میں علوم و فنون میں ترقی کر رہی ہے اور یہ ترقی ظاہر ہے کہ اسی وجہ سے ہے کہ ماں نئی نسل کو جنم دے کر ان کو حقائق و معارف معلوم کرنے کے اہل بنا رہی ہیں۔ دوسرے نفلوں میں انسانی زندگی کے

دیریا کا سارا جوش و خروش، اس کی تندی اور تیزی، اس کا بہاؤ اور روانی اور اس کے
موج و گرداب سب امور مت کا مہون منت ہے۔ بائیں نہ ہوں، اگر ان کی ماتا نہ ہو تو
زندگی کا بہتا دیریا ختم جاٹے، اس کا بہاؤ رک جاٹے۔

ازامومت گرم رفتار حیات ازامومت کشف اسرار حیات

ازامومت پیچ و تاب جوے ما موج و گرداب و حساب جوے ما

باب کے آخر میں اقبال نے اپنے خیال کو ایک اور اسلوب سے قاری کے دل میں
آمارنے کی کوشش کی ہے۔ کہتے ہیں:- وہ دہقان زادی جو جاہل، پست قامت، بد صورت
کم زبان اور سادہ سی ہے مگر اس کا دل اپنی اولاد میں لگا ہوا ہے اور وہ ملت میں ایک
غیرت مند اور حق پرست مسلمان کا اضافہ کرتی ہے اس تعلیم یافتہ عورت سے ہزار درجہ بہتر
ہے جس کی تعلیم نے اس کو خالی گو در رہنا سکھایا ہے اور جس کے اثر سے اس کی نگاہ حیا سے
اور اس کا دل فکر و خیال کی پاکیزگی سے محروم ہو گیا ہے یہ خاتون جس کا دماغ مغرب کی
ضیاء سے روشن ہے بظاہر عورت دکھائی دیتی ہے لیکن حقیقت میں وہ عورت نہیں ہے۔

فکر او از تاب مغرب روشن است ظاہر ش زن باطن او نازن است

اس کی بے حجاب آنکھ اور نکتہ انگیز چلن نے ملت کی تعمیر میں رخنے ڈال دیئے ہیں

اس کے علم نے ماتا کا بوجھ اٹھانے سے انکار کر دیا ہے۔ گویا اس کی شام کے افق پر
کوئی ستارہ نہیں چمکا۔ اگر یہ کلی ہمارے گلستاں میں نہ ہوتی تو اچھا ہوتا اور اگر اس کے وجود
کا داغ ہمارے دامن سے دھل جانے کو بہتر ہوگا۔

علم او بارامومت برتافت برہر شامش یکے اخترتافت

ایں گل از بستان بانارستہ بہ داغش از دامن ملت کشتہ بہ

حضرت فاطمہ الزہراءؑ

اگلے باب میں اقبال نے حضرت فاطمہ الزہراءؑ کی سیرت کے چند پہلو بیان کر کے اس بات پر زور دیا ہے کہ مسلمان عورتوں کو سیدۃ النساء کے اسوۂ کاملہ سے سبق سیکھنا چاہیے اور ان کے اخلاق و کردار کی پیروی کرنی چاہیے۔ تاریخ اور سیرت کی کتابوں سے حضرت فاطمہؑ کی زندگی پر جو روشنی پڑتی ہے اس سے معلوم ہوتا ہے کہ رسول اکرمؐ کی یہ صاحبزادی حضرت علیؑ کی رفیقہ حیات اور حضرت امام حسنؑ اور امام حسینؑ کی والدہ ماجدہ ایک مثالی بیٹی، ایک مثالی بیوی اور ایک مثالی ماں تھیں۔ ان کی سلیقہ شعاری، دینداری اور عبادت گزاری کا دور دور تک چرچا تھا۔ تلاوتِ قرآن حکیم کے شوق کا یہ عالم تھا کہ گھر میں چکی پیتے وقت ہاتھ گھر کے دھندے میں لگے رہتے اور زبان و دل کتاب اللہ کی قرأت میں۔ سخاوت اور رحمدلی کا جذبہ اس قدر تھا کہ ایک بار کسی محتاج کی امداد کی خاطر اپنی چادر ایک یہودی کے ہاتھ فروخت کر ڈالی۔ حضرت علیؑ کی زندگی بڑی سادہ اور درویشانہ تھی۔ بعض اوقات گھر میں ناقہ کی نوبت آجاتی۔ حضرت فاطمہؑ نے اس تنگی ترشی کو نہایت خندہ پیشانی سے قبول کیا۔ اور بیوی کی حیثیت سے رفاقت اور فرمانبرداری کا ایسا حق ادا کیا کہ حضرت علیؑ ان کے اخلاق کے گرویدہ ہو گئے۔ وہ ان کے ایشیہ کے دل و جان سے قدر و دان تھے اور ان کی رائے کو نہایت قدر کی نگاہ سے دیکھتے تھے۔ ان کی حیثیت سے حضرت فاطمہؑ نے جو کا نامہ انجام دیا وہ تاریخِ عالم میں اپنی مثال آپ ہے۔ حضرت امام حسینؑ نے واقعہ کربلا کے موقع پر جس عظیم کردار کا ثبوت دیا ظاہر ہے کہ اس میں اس تربیت کو بڑا دخل تھا جو حضرت امام کو اپنی والدہ سے حاصل ہوئی تھی۔ اقبال نے ان سب واقعات کو مختصراً بیان کر کے جدید عہد کی مسلمان عورتوں کو اسوۂ فاطمہ الزہراءؑ کی طرف متوجہ کیا اور آخر میں دُور جذبات و عقیدت میں یہاں تک کہہ دیا ہے کہ اگر اسلام میں قبر پر جھکنایا

سجدہ تعظیم بجالانا ممنوع نہ ہوتا تو میں حضرت فاطمہ الزہراء کے مزار کا طواف کرتا اور ان کی
فیدت میں اپنے سجدوں کا نذرانہ پیش کرتا۔

مسلم خواتین سے خطاب

۲۵ دین باب میں اقبال نے مسلمان خواتین کو براہ راست مخاطب کر کے انہیں نئی تہذیب
کے زہریلے اثرات سے خبردار کیا ہے کہتے ہیں اے مسلمان عورت! تو ہماری عزت و ناموس
کی چادر ہے۔ تیری پاک طینت ہمارے لئے باعث رحمت ہے۔ تیری بدولت ہی ہمارا دین
اور ہماری ملت کی بنیادیں محکم ہیں۔ ہمارے بچے تیری آغوش میں لا الہ الاہ کا سبق سیکھتے
ہیں اور تیری تربیت ہی ان کے فکر و کردار کو دین کے سانچے میں ڈھالتی ہے۔ دراصل
قوم میں اسلام کی محبت اور دین پر فدا ہو جانے کا جذبہ تیرے ہی جذبہ دین داری اور
عفت سے پیدا ہوتا ہے۔ تیری ذمہ داریاں نہایت عظیم ہیں۔ تو دین کی محافظ ہے
لہذا تیرے لئے یہ جاننا از بس ضروری ہے کہ دورِ حاضر کی تہذیب انسانوں کے کردار و
اخلاق پر کس قدر زہریلے اثرات ڈال رہی ہے۔ نئی تہذیب انسانوں کو دین و مذہب
سے بیگانہ اور خدا و رسول سے منحرف کر رہی ہے۔ یہ حق پرستی کے لئے سب قاتل ہے۔
اس کی دوسری خصوصیت یہ ہے کہ بے باکی اور بے حیائی کا درس دیتی ہے اور جب آنکھ
میں شرم و حجاب باقی نہیں رہتا تو دل میں پاکیزہ خیالات پیدا نہیں ہوتے۔ نئی تہذیب

۱۷ اس خیال کو اردو میں یوں بیان کیا ہے

نگاہ پاک ہے تیری تو پاک ہے دل بھی

کہ دل کو حق نے کیا ہے نگاہ کا سپرد (بال جبریل)

کی تیسری خصوصیت یہ ہے کہ اس کی آنکھ میں ایسا جا رو ہے کہ جس کو یہ اپنے دام میں
 گرفتار کرتی ہے اس کو اپنی اسیری اور گرفتاری کا احساس تک ہونے نہیں دیتی۔ اس کے
 طلسم میں گرفتار ہونے والا اپنے آپ کو آزاد اور خوش نصیب خیال کرتا ہے۔ لہذا اسے
 مسلمان عورت! تو اس دور کی مکاری اور فریب کاری سے دھوکا نہ کھانا۔ اس کی پہلوں
 میں نہ آتا، اس کے اثرات سے اپنے آپ کو محفوظ رکھنا اور اپنے بچوں کی تربیت ان اصولوں
 کے مطابق کرنا جو ہمارے آباؤ اجداد کو عزیز تھے۔ یورپ کی نئی عورت کی پیروی کرنے کی
 بجائے تو حضرت فاطمہؓ کے نقش قدم پر چل تاکہ تیری شاخ سے بھی حسین جیسے پھول کھلیں
 اور ہمارے گلزار میں بہار آجائے۔

باب ۱۶

سورہ اخلاص کی تفسیر

قرآن حکیم کی ۱۱۲ ویں سورت سورہ اخلاص ہے یہ نئی دور کی ابتدائی سورتوں میں سے ہے۔ ہم اسے قرآن حکیم کی مختصر ترین سورہ قرار دے سکتے ہیں۔ چار چھوٹی چھوٹی آیات میں توحید کی حقیقت اور دین کی اصل اس حسن اختصار اور بلاغت کے ساتھ بیان ہوئی ہے کہ عقل انسانی کو حیرت ہوتی ہے۔ رسول کریم کو مخاطب کر کے فرمایا گیا ہے۔

قُلْ هُوَ اللَّهُ أَحَدٌ ۝۱ کہہ دو اللہ ایک ہے ۝۱ اللَّهُ الصَّمَدُ ۝۲ اللہ بے نیانہ ہے ۝۲ لَمْ يَلِدْ ۝۳ وَلَمْ يُولَدْ ۝۴ نہ اس نے کسی کو جنم دیا ہے اور نہ اسے کسی نے جنم دیا ہے۔ ۝۳ وَكَفَىٰ ۝۴ لَٰهُ كُفُوًا أَحَدٌ ۝۵ اور اس کے برابر کوئی نہیں ہے۔ ۝۵ ثنوی "رموز بے خودی" کے آخر میں اقبال نے اس سورہ کی تفسیر کچھ ایسے حکیمانہ انداز میں پیش کی ہے کہ ان کے فلسفہ خودی کی روح اس میں سمٹ آئی ہے۔

باب کے آغاز میں اقبال نے ایک خواب بیان کیا ہے کہتے ہیں کہ ایک رات میر نے خواب میں حضرت ابو بکر صدیق کو دیکھا تو مجھ سے رہا نہ گیا اور میں نے ان کی خدمت میں عرض کی کہ آپ نے رسول کریم کے بعد ہماری ملت کو ایسے مشکل وقت میں مضبوط بنایا جب چاروں طرف فتنے سر اٹھا رہے تھے۔ آج بھی عالم اسلام ایسے ہی خلفشار سے

دو چار ہے۔ کیا آپ ہمارے دکھوں کا کوئی علاج تجویز فرمائیں گے؟ حضرت ابو بکرؓ نے جواب میں فرمایا: تم مسلمان کب تک خود غرضیوں اور ہوس پرستیوں میں مبتلا رہو گے؟ تم سورۃ اخلاص سے کیوں روشنی اور رہنمائی حاصل نہیں کرتے؟

گفت تکے در ہوس گردی امیر آب و تاب از سورۃ اخلاص گیر
اس تہید کے بعد اقبال اس سورہ کی ایک ایک آیت کی تفسیر (حضرت ابو بکرؓ کی زبانی) بیان کرتے ہیں۔

هُوَ اللَّهُ أَحَدٌ

اللہ تعالیٰ کی صفات مسلمان کے اخلاق کے لئے نصب العین کی حیثیت رکھتی ہیں مشہور حدیث ہے تَخَلَّقُوا بِأَخْلَاقِ اللَّهِ یعنی اپنے اخلاق کو اللہ تعالیٰ کے اخلاق کے مطابق ڈھالو۔ سورۃ اخلاص کی پہلی آیت (مطلب :- اللہ ایک ہے) ملت اسلامیہ کے لئے اتحادِ فکر و عمل کا ایک زبردست پیغام ہے۔ جب مسلمان متعدد خداؤں کو پھوڑ کر ایک خدا پر ایمان لائے ہیں تو پھر ان کے اندر بھی وحدت کی شان نمایاں ہونی چاہیے جس طرح توحیدِ دوئی کو گویا نہیں کرتی، توحید پر ایمان فرقہ آرائی اور گردہ بندی کو برداشت نہیں کر سکتا۔ توحید پر ایمان اور گردہ بندی دو متضاد چیزیں ہیں۔ ایک دوسرے کی ضد ہیں۔ ایک دوسرے کے منافی ہیں۔ مسلمان اگر اپنے آپ کو ترک یا "افغان" سمجھنے لگے تو پھر زبان سے کلمہ توحید پڑھنے سے کیا حاصل ہوگا؟ اللہ ایک ہے، کا مطلب یہ ہے کہ اس کے ماننے والے بھی ایک ہوں۔ ملت بیضا کے زوال کا سب سے بڑا سبب یہ ہے کہ وہ مختلف گروہوں، فرقوں، ذاتوں اور جماعتوں میں بٹ گئی اور اس میں اتحاد کا جذبہ اور عمل کی وحدت باقی نہ رہی۔ یہ اعتشاریہ تفسیر قساندازی

هُوَ اللهُ أَحَدٌ کی صریحاً خلاف ورزی اور اس کی روح سے بغاوت ہے حضرت ابوبکرؓ شاعر کو
مخاطب کر کے فرماتے ہیں تم نے ایک ملت کو سو ملتوں میں بانٹ کر اپنے قلعے پر خود شیخون مارا ہے
اور اپنے پاؤں پر آپ کلہاڑی چلائی ہے۔

صد مل از تے آئینختی بر حصار خود شہینوں ریختی

اس کا واحد علاج یہ ہے کہ ایک ہو جاؤ اور ایک ہو کر خدا کے ایک ہونے کی دلیل
ہیسا کردہ تمہاری وحدت خدا کی وحدانیت کا زندہ ثبوت ہوگی۔

اللَّهُ الصَّمَدُ

خودداری اور غیرت مندی اقبال کا محبوب ترین موضوع ہے اور اس میں شبہ نہیں کہ
غیرت ابد بے نیازی میں چھولی دامن کا ساتھ ہے جب تک کسی شخص کے اندر ایک گونہ بے نیازی
نہ ہوگی وہ اپنی خودداری اور حمیت کو قائم نہیں رکھ سکتا۔ اور جب تک کوئی خوددار اور غیرت مند
نہ ہوگا اس میں بے نیازی نہیں آسکتی۔ ان دو صفات کا آپس میں بہر صورت گہرا تعلق ہے۔
اللہ بے نیازی ہے، کی تفسیر میں اقبال نے مسلمانوں کی انفرادی اور اجتماعی زندگی میں
بے نیازی کی ضرورت واضح کی ہے اور اسی بات پر زور دیا ہے کہ ہم اس اہم خصوصیت کو
جو ہمارے آباؤ اجداد کا امتیازی وصف تھا اپنے اندر پھر سے پیدا کریں۔

اقبال کو اس بات کا بڑا رنج ہے کہ مسلمان خودداری اور غیرت مندی کا جو ہر کھو چکے ہیں
وہ غیر قوم کے افکار و عقائد کو بغیر سوچے سمجھے اپنا رہے ہیں۔ وہ دوسروں کی زبان، دوسروں
کی طرز معاشرت اور دوسروں کا نظام حکومت جیسی کہ دوسروں کا لباس تک اختیار کرنے میں عار
محسوس نہیں کرتے۔ اس سے ان کے اندر جذبہ حمیت کمزور پڑ گیا ہے۔ مقام حیرت ہے کہ جو قوم
اللَّهُ الصَّمَدُ کا درو کرتی ہے وہ خدا کی ذات اور اپنے اوپر بھروسہ رکھنے کی بجائے دوسروں

کی اعانت و امداد کی محتاج ہوا اور اپنی ضروریات کے لئے غیروں کے سامنے ہاتھ پھیلائے!!
ان کے نزدیک اللہ بے نیاز ہے، کالزامی اثر یہ ہونا چاہئے کہ مسلمان بھی بے نیاز ہو۔ ایمان کا
پہلا تقاضا یہ ہے کہ انسان اللہ کے سوا کسی دوسری طاقت کو اپنا سہارا نہ بنائے اور غیروں کی امداد
پر تکیہ نہ کرے سچے مسلمان کی غیرت شہنشاہوں کے سامنے بھی نہیں جھکتی۔ انڈاس ہو یا تو زنگری ہر حال
میں اس کی گردن بلند رہتی ہے وہ اللہ کے سوا کسی توتے سے اپنی امیدیں وابستہ نہیں کرتا۔ کسی کو اپنا کاربند
نہیں سمجھتا کسی کو اپنی زندگی اور موت، عزت اور ذلت کا حاکم نہیں گردانتا۔ اس کا ایمان ہے کہ رنج و
راحت، لذت و آبرو سب کچھ اللہ کے ہاتھ میں ہے اور کسی دوسرے کے ہاتھ میں نہیں ہے۔

یہاں اقبال، امام مالک کی زندگی کا ایک واقعہ بیان کرتے ہیں۔ امام مالک بن انس رحمۃ اللہ علیہ
تیسری صدی ہجری کے نہایت بلند پایہ آئمہ دین میں سے۔ ان کی ذات میں دو باتیں
خصوصیت سے نمایاں تھیں۔ پارسائی اور احادیثِ رسول سے محبت۔ چنانچہ ان کی کتاب "موطا"
حدیث کا پہلا مجموعہ ہے اور بڑی قدر کی نگاہ سے دیکھا جاتا ہے، مالک مدینہ میں پیدا ہوئے
وہیں تعلیم پائی اور وہیں تادمِ سخن درس و تدریس کے فرائض انجام دیئے۔ ایک بار خلیفہ وقت
ہارون الرشید نے ان کو کہلا بھیجا کہ آپ مدینہ چھوڑ کر بغداد چلے آئیں۔ بغداد چونکہ دار الخلافت ہے
اس لئے یہاں آپ کے علم و فضل کی زیادہ قدر ہوگی نیز میں بھی آپ کے درس سے استفادہ کر سکتا ہوں
امام مالک کی آزاد اور بے نیاز طبیعت کے لئے یہ دعوت قابلِ قبول نہ تھی۔ جواب میں انہوں
نے لکھا: جو فریضہ جس مقام پر رہ کر انجام دے رہا ہوں میرا دل اس سے مطمئن ہے۔ رسولِ کریم
کی محبت مجھے مدینہ سے باہر جانے کی اجازت نہیں دیتی۔ رہا آپ کے استفادہ کا سوال تو آپ جب
چاہیں یہاں آکر میرے حلقہٴ درس میں شریک ہو سکتے ہیں۔

اس واقعہ کے بیان سے اقبال کا مقصد یہ دکھانا ہے کہ سچا مسلمان دولت و اقتدار سے

مردوب نہیں ہوتا۔ اس کے دل میں شہرت اور ناموری کی ہوس نہیں ہوتی۔ دنیا کا کوئی لالچ کوئی تخریب کوئی دھکی اس کو اس کے مقام اور موقف سے ہٹا نہیں سکتی۔ وہ اپنی جگہ پر اٹل اور بے نیاز ہے۔

کَمِيلِدٌ وَكَمِيْلُوْدٌ

سورہ اخلاص کی تیسری آیت کے معنی یہ ہیں کہ اللہ نسل و نسب کے تعلقات سے پاک ہے وہ کسی کا بیٹا ہے نہ کسی کا باپ۔ اس آیت کی اجتماعی معنویت کو اقبال نے اس طرح بیان کیا ہے کہ مسلمان بھی رنگ و نسب اور وطن و نسل کی قیود سے آزاد ہے۔ وہ یقیناً کسی کا بیٹا اور اکثر صورتوں میں کسی کا باپ ہوگا لیکن اسلام میں باپ اور بیٹے کا تعلق اپنے حدود رکھتا ہے۔ حضرت ابراہیم کے والد باوجود سمجھنے بچھانے کے جب بت پرستی سے باز نہ آئے تو بیٹے کو باپ سے قطع تعلق کرنا پڑا حضرت نوح کا بیٹا ظالموں اور مشرکوں سے جاملاد اور اپنی حرکات نازیبا سے تائب نہ ہوا تو باپ نے اس سے اپنا ناطہ توڑ لیا۔ رسول کریم کے ہم وطنوں نے جب دعوتِ توحید کی مخالفت کی تو آپ کے پردیس کو دیس پر ترجیح دے کر مدینہ کو خیر باد کہہ دیا اور اسکے مقابلے میں اس دیار (مدینہ منورہ) کو اپنی سکونت اور محبت کا زیادہ حقدار سمجھا جس نے اسلام کا خندہ پیشانی سے استقبال کیا تھا۔ اس سے ثابت ہوتا ہے کہ مسلمان کی نظر میں اصل رشتہ رشتہ توحید ہے۔ نسب اور وطن کے رشتے اس کے نزدیک کچھ حقیقت نہیں رکھتے۔

اقبال نے کَمِيْلِدٌ وَكَمِيْلُوْدٌ کی تفسیر میں دو باتیں بیان کی ہیں۔ مشہور واقعہ ہے کہ حضرت سلمان فارسی سے کسی نے ان کا شجرہ نسب دریافت کیا تو انہوں نے جواب دیا: "سلمان ابن اسلام"۔ اس ذرا سے جملے میں اسلام اور اسلامی قومیت کی روح سمٹ آئی ہے۔ حضرت سلمان نے اپنے آپ کو ایرانی تبا نے اور اپنے باپ دادا کا نام لینے کی بجائے کہا تو یہ کہا کہ میں سلمان اسلام کا بیٹا ہوں، اور اس کو اپنے حسب نسب کے لئے کافی سمجھا۔ اقبال نے اس واقعہ کی طرف اشارہ کر کے مسلمانوں کو مشورہ دیا ہے کہ وہ ماں باپ اور چچا ماموں پر فخر کرنے سے پرہیز کریں کیونکہ

خونی رشتے کی اسلام میں بس واجبی سی اہمیت ہے۔

اس ضمن میں اقبال نے جو دوسری بات کہی ہے اسے یقیناً ان کے عمیق ترین افکار میں جگہ ملنی چاہیے۔ یہ اچھوتی دلیل نہایت وزنی اور بے حد متاثر کرنے والی ہے مسلمانوں کو مخاطب کر کے کہتے ہیں ذرا شہد کی ماہیت پر غور کرو۔ شہد کیا ہے، مختلف پھولوں سے نکلا ہوا رس۔ اس میں لالہ و گل کے قطرے بھی شامل ہیں اور زرخیز و نسترن کے بھی۔ مگر یہ قطرے جب چھتے میں پہنچ جاتے ہیں تو پھولوں کے اختلاف کا اثر ان سے یکسر زائل ہو جاتا ہے، مختلف پھولوں سے آئے ہوئے قطرے ایک نئی حقیقت، ایک نئی وحدت میں ڈھل جاتے ہیں کہ ان سب کا مزہ، رنگت، کیفیت باہل ایک ہے، ناقابل تقسیم اور ناقابل امتیاز۔ یہ قطرے شہد بن کر اپنی ابتدائی نسبتوں سے قطعی بالاتر ہو چکے ہیں۔ شہد نقطہ شہد ہے۔ اس کی کوئی بونڈ نہ قطرہ گل ہے اور نہ قطرہ زرخیز۔ اسی طرح مختلف ملکوں، رنگوں، نسلوں اور نسبوں کے لوگ جب اسلام کے حلقہ میں داخل ہوتے ہیں جب دینِ ابراہیمی اختیار کرتے ہیں تو وہ تمام مادی اور دنیاوی علائق سے بالاتر ہو کر ایک نئی نسبت، ایک نئی حقیقت، ایک نئی وحدت میں سموئے جاتے ہیں، ان میں گوسے اور کالے، ہندی اور چینی، مصری اور افغانی کی تمیز باقی نہیں رہتی جس طرح ان کا خدائے نسب اور خون کے رشتوں سے پاک ہے **وَلَا تَمْلِكُ يَدُكَ وَلَا يَدُكَ** ہے اسی طرح مسلمان بھی رنگ و نسل کے امتیازات سے بالاتر ہیں۔

اس حصہ تفسیر میں دو شعر خصوصیت سے قابلِ ملاحظہ ہیں۔ ایک وہ ہے جس میں اہلِ ہند مسلمانوں کو خبردار کیا ہے کہ اگر انہوں نے نسب اور وطن کو جزو قوم بنا لیا تو ان کی جمعیت بکھر جائے گی اور عالمگیر اخوت کا جو تصور اسلام نے پیش کیا ہے اسے سخت نقصان پہنچے گا۔

گر نسب را جزو ملت کردہ
رخسہ در کار اخوت کردہ

اس خیال کو انہوں نے چند سال بعد خضر راہ (۱۹۲۲ء) میں یوں بیان کیا ہے۔

ایک ہونے مسلم حرم کی پاسبانی کے لئے
 نیل کے ساحل سے لے کر تا بنجاک کا شغز
 جو کسے گا اتنا زنگ و خون مٹ جائے گا
 ترکِ خردگاہی ہو یا اسبابی والا گہرا
 نسل اگر مسلم کی مذہب پر مقدم ہو گئی
 اڑ گیا دنیا سے تو مانندِ خاک رہ گذر

دوسرا شعر جس پر یہ حصہ تفسیر ختم ہوتا ہے بڑا زبرد دار ہے۔ اس میں کہتے ہیں جس شخص
 نے اقلیم (وطن) یا جد (نسب) کا اپنے آپ کو پابند بنالیا یعنی جس نے مادی علاقہ کو اپنے دل میں
 جگہ دی وہ کَمَّيْلًا وَاكْمَلًا لِّوَلَدٍ کی حقیقت سے کبھی آگاہ نہیں ہو سکتا۔ اس آیت شریفہ کے معنی
 اس شخص کی سمجھ میں آئیں گے جو اپنے آپ کو وطن اور خون کے رشتوں سے بند کر لے گا۔

ہر کہ پا در بندِ باطلیم و جد است
 بے خبر از لحدیلدا و لحدیلدا است

وَلَمْ يَكُنْ لَهُ كُفُوًا أَحَدٌ

سورۃ اخلاص کی آخری آیت شریفہ کے معنی یہ ہیں کہ اللہ تعالیٰ بے مثل و بے ہمتا ہے۔
 کائنات میں کوئی ہمتی اس کی برابر ہی کلاوے میں نہیں رکھتی۔ کوئی ذات اس کی تدریقابل نہیں۔
 ہماری انفرادی اور اجتماعی زندگی کے لئے اس آیت کی معنویت یہ ہے کہ جس طرح ہمارا خدا پنا
 مشیل نہیں رکھتا اس لئے ہم کو بھی بے مثل اور منفرد ہونا چاہیے۔ ملتِ اسلامیہ اپنے افراد کے
 غلیم کہ دار اور اعلیٰ مقاصد کی بنا پر دنیا میں ممتاز ہے۔ یہاں تا قبل نے مسلمان تیکے کردار کی ایسی
 تصویر کھینچی ہے جس سے اندازہ ہوتا ہے کہ جو کوئی سورۃ اخلاص کو اپنی زندگی میں جگہ دے گا

اس کی شخصیت بہترین اوصاف کی حامل بن جائے گی اور اس کی ذات میں اخلاقِ حسنہ کا ایک نادرا متراجح ظہور میں آئے گا۔


اقبال نے اپنے کلامِ نظم و نثر میں کئی مقامات پر مردِ مومن، سچے مسلمان اور مثالی انسان کے اوصاف و صفات کی تصویر کشی کی ہے۔ سورۃ اخلاص کی تفسیر کا زیرِ نظر حصہ بھی انہی مقامات میں سے ہے۔ قرآن حکیم میں ایک جگہ ارشاد ہوتا ہے اے ایمان والو! مشکلات سے گھبراؤ نہیں اور نہ آرزو کی خاطر کاشکار بنو۔ اگر تمہارے دلوں میں ایمان راسخ ہو گیا تو تم یقیناً نائق و کامران ہو کر رہو گے! اقبال نے اپنا بیان اسی آیت سے شروع کیا ہے۔ مومن ہر بلند و بالا سے بالاتر ہے کیونکہ سمیت و غیرت میں اس کا کوئی ہمسر نہیں۔ وہ دَلَّاخُزْنَؤَا کا فرقہ زیب تن کرنے والے اور اس کے سر پر اَنْتُمْ اَلَاغُلُوْنَ کا تاج دھرا ہے۔ وہ خدا کا ایک سپاہی ہے جو دنیا میں اس لئے آیا ہے کہ حق و صداقت کی حمایت کرے اور باطل کی قوتوں سے نبرد آزما رہے وہ نیکی کا محافظ اور بدی کا دشمن ہے۔ اس کی تمک و ودو کا مقصد یہ ہے کہ زندگی اپنے صحیح مقام سے آشنا ہو اور انسانوں کی انفرادی اور اجتماعی حیات حق و خیر کی راہ میں آگے بڑھے۔ اس کی ذات میں انصاف، احسان، بخشش اور درگزر کا مادہ درجہ کمال کو پہنچا ہوتا ہے۔ اس کے مزاج کی دستخط بھی عالمِ انسانی کے لئے رحمت کا باعث ہوتی ہے۔ اس کے اندر جلال و جلال کا ایک حسین امتزاج نظر آتا ہے۔ دوستوں کی محفل میں اس کی گفتگو دلنوا اور دشمنوں کے مقابلہ میں اس کی تلوار زہرہ گداز ہوتی ہے۔ جب وہ گلستاں میں جاتا ہے تو بلبلیں اس کی دوست اور ہم صفیر ہوتی ہیں مگر جب بیابان میں پہنچتا ہے تو عقاب و شاہین کاشکار کرتا ہے۔ قرآن حکیم

میں ایک مقام پر مسلمانوں کے متفق فرمایا گیا ہے کہ وہ آپس میں رحیم و کریم ہیں۔ ایک دوسرے کے ساتھ انتہائی شفقت اور مروت کا سلوک کرتے ہیں مگر کفار کے مقابلہ میں بڑے سخت گیر اور پر ہیبت ہیں۔ اقبال نے غالباً اسی خیال سے متاثر ہو کر اپنے کلام میں کئی مقامات پر مسلمان کی زمی و سختی، لطافت و مہکمی اور جلال و جمال کا ذکر کیا ہے یہاں صرف دو شعر درج کئے جلتے ہیں۔

ہو حلقہ یاراں تو بریشم کی طرح نرم
 رزمِ حق و باطل ہو تو فولاد ہے مومن

جس سے جگر لالہ میں ٹھنڈک ہو وہ شبنم
 دریاؤں کے دل جس سے دہل جائیں وہ طوفان

مختصر یہ کہ اقبال کی نظر میں سورہ اخلاص جہاں ایک طرف باری تعالیٰ کی ذات و صفات کا آئینہ ہے وہاں مسلمانوں نے انفرادی اور اجتماعی کردار کے لئے انتہائی نصب العین بھی ہے خدا کی وحدانیت سے مسلمانوں کو اتحاد و یگانگت کا سبق ملتا ہے۔ اس کی بے نیازی ان کے اندر بھی بے نیازی کی شان پیدا کرتی ہے۔ خدا تعلقے لے سب کی آلائشوں سے پاک ہے تو مسلمان بھی زنگ نسل اور وطن و زبان کی نسبتوں کا پابند نہیں۔ اس کی ہمدردیوں کا دائرہ تمام نسل انسانی کو اور اس کی خیر طلبیوں کا حلقہ پورے کرۂ ارضی کو محیط ہے۔ وہ عقائد و اعمال دونوں کے لحاظ سے آفاقی اور کائناتی ہے۔ یہی وجہ ہے کہ جس طرح اس کا خدا کی تائید و یگانہ ہے مسلمان کا کردار بھی بے مثل ہے۔ سچا مسلمان حسن نظر اور حسن عمل کا پیکر کمال ہے۔



PRINTED AT
FUNOON PRESS LAHORE